
kumArasambhavam sargaH 1-8

—
—
ಕುಮಾರಸಂಭವಂ ಸರ್ಗಃ 1-8
—
—

Document Information



Text title : kumArasambhavam sarga 1-8

File name : kumArasambhavam8.itx

Category : major_works, kAlidAsa

Location : doc_z_misc_major_works

Author : kAlidAsa

Transliterated by : Encoded by Utz Podzeit for Greta collection Ulrich Stiehl helped
converting the REE format to Itrans notation.

Latest update : August 28, 2021

Send corrections to : sanskrit at cheerful dot c om

This text is prepared by volunteers and is to be used for personal study and research. The
file is not to be copied or reposted without permission, for promotion of any website or
individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts
are generated using **sanscript**.

March 24, 2024

sanskritdocuments.org



ಕುಮಾರಸಂಭವಂ ಸರ್ಗಃ 1-8



ಅಸ್ತು ತ್ತರಸ್ಯಾಂ ದಿಶಿ ದೇವತಾತ್ಮಾ ಹಿಮಾಲಯೋ ನಾಮ ನಗಾಧಿರಾಜಃ .
ಪೂರ್ವಾಪರೌ ತೋಯನಿಧೀ ವಿಗಾಹ್ಯ ಸ್ಥಿತಃ ಪೃಥಿವ್ಯಾ ಇವ ಮಾನದಂಡಃ .. 1.1..
ಯಂ ಸರ್ವಶೈಲಾಃ ಪರಿಕಲ್ಪ್ಯ ವತ್ಸಂ ಮೇರೌ ಸ್ಥಿತೇ ದೋಗ್ಧರಿ ದೋಹದಕ್ಷೇ .
ಭಾಸ್ವಂತಿ ರತ್ನಾನಿ ಮಹೌಷಧೀಶ್ಚ ಪೃಥೂಪದಿಷ್ಟಾಂ ದುದುಹುರ್ಧರಿತ್ರೀಂ .. 1.2..
ಅನಂತರತ್ನಪ್ರಭವಸ್ಯ ಯಸ್ಯ ಹಿಮಂ ನ ಸೌಭಾಗ್ಯವಿಲೋಕಪಿ ಜಾತಂ .
ಏಕೋ ಹಿ ದೋಷೋ ಗುಣಸನ್ನಿಪಾತೇ ನಿಮಜ್ಜತೀಂದೋಃ ಕಿರಣೇಷ್ಟಿವಾಂಕಃ .. 1.3..
ಯಶ್ಚಾಪ್ಸರೋವಿಭ್ರಮಮಂಡನಾನಾಂ ಸಂಪಾದಯಿತ್ರೀಂ ಶಿಖರೈರ್ಬಿಭರ್ತಿ .
ಬಲಾಹಕಚ್ಚೇದವಿಭಕ್ತರಾಗಾಮಕಾಲಸಂಧ್ಯಾಮಿವ ಧಾತುಮತ್ತಾಂ .. 1.4..
ಆಮೇಖಲಂ ಸಂಚರತಾಂ ಘನಾನಾಂ ಚ್ಛಾಯಾಮಧಃಸಾನುಗತಾಂ ನಿಷೇವ್ಯ .
ಉದ್ವೇಜಿತಾ ವೃಷ್ಟಿಭಿರಾಶ್ರಯಂತೇ ಶೃಂಗಾಣಿ ಯಸ್ಯಾತಪವಂತಿ ಸಿದ್ಧಾಃ .. 1.5..
ಪದಂ ತುಷಾರಸ್ಪ್ರತಿಧೌತರಕ್ತಂ ಯಸ್ಮಿನ್ನದೃಷ್ಟ್ವಾಪಿ ಹತದ್ವಿಪಾನಾಂ .
ವಿದಂತಿ ಮಾರ್ಗಂ ನಖರಂಧ್ರಮುಕ್ತೈರ್ಮುಕ್ತಾಫಲೈಃ ಕೇಸರಿಣಾಂ ಕಿರಾತಾಃ .. 1.6..
ನ್ಯಸ್ತಾಕ್ಷರಾ ಧಾತುರಸೇನ ಯತ್ರ ಭೂರ್ಜತ್ವಚಃ ಕುಂಜರಬಿಂದುಶೋಣಾಃ .
ವ್ರಜಂತಿ ವಿದ್ಯಾಧರಸುಂದರೀಣಾಮನಂಗಲೇಖಕ್ರಿಯಯೋಪಯೋಗಂ .. 1.7..
ಯಃ ಪೂರಯನ್ಮೀಚಕರಂಧ್ರಭಾಗಾಂದರೀಮುಖೋತ್ಥೇನ ಸಮೀರಣೇನ .
ಉದ್ಗಾಸ್ಯತಾಮಿಚ್ಛತಿ ಕಿನ್ನರಾಣಾಂ ತಾನಪ್ರದಾಯಿತ್ವಮಿವೋಪಗಂತುಂ .. 1.8..
ಕಪೋಲಕಂಡೂಃ ಕರಿಭಿರ್ವಿನೇತುಂ ವಿಘಟ್ಟಿತಾನಾಂ ಸರಲದ್ರುಮಾಣಾಂ .
ಯತ್ರ ಸ್ತುತಕ್ಷೀರತಯಾ ಪ್ರಸೂತಃ ಸಾನೂನಿ ಗಂಧಃ ಸುರಭೀಕರೋತಿ .. 1.9..
ವನೇಚರಾಣಾಂ ವನಿತಾಸಖಾನಾಂ ದರೀಗೃಹೋತ್ಸಂಗನಿಷಕ್ತಭಾಸಃ .
ಭವಂತಿ ಯತ್ರೌಷಧಯೋ ರಜನ್ಯಾಮತ್ಯೈಲಪೂರಾಃ ಸುರತಪ್ರದೀಪಾಃ .. 1.10..
ಉದ್ವೇಜಯತ್ಯಂಗುಲಿಪಾಷ್ಟಿಭಾಗಾನ್ಮಾರ್ಗೇ ಶಿಲೀಭೂತಹಿಮೇ ಽಪಿ ಯತ್ರ .
ನ ದುರ್ವಹಶ್ರೋಣಿಪಯೋಧರಾರ್ತಾ ಭಿಂದಂತಿ ಮಂದಾಂ ಗತಿಮಶ್ವಮುಖ್ಯಃ ..
1.11..
ದಿವಾಕರಾದ್ರಕ್ಷತಿ ಯೋ ಗುಹಾಸು ಲೀನಂ ದಿವಾ ಭೀತಮಿವಾಂಧಕಾರಂ .
ಕ್ಷುದ್ರೇ ಽಪಿ ನೂನಂ ಶರಣಂ ಪ್ರಪನ್ನೇ ಮಮತ್ವಮುಚ್ಛೈಶಿರಸಾಂ ಸತೀವ .. 1.12..
ಲಾಂಗೂಲವಿಕ್ಷೇಪವಿಸರ್ಪಿಶೋಭೈರಿತಸ್ತಶ್ಚಂದ್ರಮರೀಚಿಗೌರೈಃ .

ಯಸ್ಯಾರ್ಥಯುಕ್ತಂ ಗಿರಿರಾಜಶಬ್ದಂ ಕುರ್ವಂತಿ ವಾಲವ್ಯಜನೈಶ್ಚಮರ್ಯಃ .. 1.13..
ಯತ್ರಾಂಶುಕಾಕ್ಷೇಪವಿಲಜ್ಜಿತಾನಾಂ ಯದೃಚ್ಛಯಾ ಕಿಂಪುರುಷಾಂಗನಾನಾಂ .
ದರೀಗೃಹದ್ವಾರವಿಲಂಬಿಬಿಂಬಾಸ್ತಿರಸ್ಮರಿಣ್ಯೋ ಜಲದಾ ಭವಂತಿ .. 1.14..
ಭಾಗೀರಥೀನಿರ್ಝರಸೀಕರಾಣಾಂ ವೋಢಾ ಮುಹುಃ ಕಂಪಿತದೇವದಾರುಃ .
ಯದ್ವಾಯುರನ್ವಿಷ್ಟಮೃಗೈಃ ಕಿರಾತೈರಾಸೇವ್ಯತೇ ಭಿನ್ನಶಿಖಂಡಿಬರ್ಹಃ .. 1.15..
ಸಪ್ತರ್ಷಿಹಸ್ತಾವಚಿತಾವಶೇಷಾಣ್ಯಧೋ ವಿವಸ್ವಾನ್ವರಿವರ್ತಮಾನಃ .
ಪದ್ಮಾನಿ ಯಸ್ಯಾಗ್ರಸರೋರುಹಾಣಿ ಪ್ರಬೋಧಯತ್ಯೂರ್ಧ್ವಮುಖೈರ್ಮಯೂಖೈಃ
.. 1.16..
ಯಜ್ಞಾಂಗಯೋನಿತ್ವಮವೇಕ್ಷ್ಯ ಯಸ್ಯ ಸಾರಂ ಧರಿತ್ರೀಧರಣಕ್ಷಮಂ ಚ .
ಪ್ರಜಾಪತಿಃ ಕಲ್ಪಿತಯಜ್ಞಭಾಗಂ ಶೈಲಾಧಿಪತ್ಯಂ ಸ್ವಯಮನ್ವತಿಷ್ಯತ್ .. 1.17..
ಸ ಮಾನಸೀಂ ಮೇರುಸಖಃ ಪಿತ್ವಾಣಾಂ ಕನ್ಯಾಂ ಕುಲಸ್ಯ ಸ್ಥಿತಯೇ ಸ್ಥಿತಿಜ್ಞಃ .
ಮೇನಾಂ ಮುನೀನಾಮಪಿ ಮಾನನೀಯಾಮಾತ್ಮಾನುರೂಪಾಂ ವಿಧಿನೋಪಯೇಮೇ
.. 1.18..
ಕಾಲಕ್ರಮೇಣಾಥ ತಯೋಃ ಪ್ರವೃತ್ತೇ ಸ್ವರೂಪಯೋಗ್ಯೇ ಸುರತಪ್ರಸಂಗೇ .
ಮನೋರಮಂ ಯೌವನಮುದ್ವಹಂತ್ಯಾ ಗರ್ಭೋಽಭವದ್ಭೂಧರರಾಜಪತ್ನ್ಯಾಃ ..
1.19..
ಅಸೂತ ಸಾ ನಾಗವಧೂಪಭೋಗ್ಯಂ ಮೈನಾಕಮಂಭೋನಿಧಿಬದ್ಧಸಖ್ಯಂ .
ಕ್ರುದ್ಧೇಽಪಿ ಪಕ್ಷಚ್ಛಿದಿ ವೃತ್ರಶತ್ರಾವವೇದನಾಜ್ಞಂ ಕುಲಿಶಕ್ಷತಾನಾಂ .. 1.20..
ಅಥಾವಮಾನೇನ ಪಿತುಃ ಪ್ರಯುಕ್ತಾ ದಕ್ಷಸ್ಯ ಕನ್ಯಾ ಭವಪೂರ್ವಪತ್ನೀ .
ಸತೀ ಸತೀ ಯೋಗವಿಸೃಷ್ಟದೇಹಾ ತಾಂ ಜನ್ಮನೇ ಶೈಲವಧೂಂ ಪ್ರಪೇದೇ .. 1.21..
ಸಾ ಭೂಧರಾಣಾಮಧಿಪೇನ ತಸ್ಯಾಂ ಸಮಾಧಿಮತ್ಯಾಮುದಪಾದಿ ಭವ್ಯಾ .
ಸಮ್ಯಕ್ಪ್ರಯೋಗಾದಪರಿಕ್ಷತಾಯಾಂ ನೀತಾವಿವೋತ್ಸಾಹಗುಣೇನ ಸಂಪತ್ .. 1.22..
ಪ್ರಸನ್ನದಿಕ್ಪಾಂಸುವಿವಿಕ್ತವಾತಂ ಶಂಖಸ್ತನಾನಂತರಪುಷ್ಪವೃಷ್ಟಿ .
ಶರೀರಿಣಾಂ ಸ್ಥಾವರಜಂಗಮಾನಾಂ ಸುಖಾಯ ತಜ್ಜನ್ಮದಿನಂ ಬಭೂವ .. 1.23..
ತಯಾ ದುಹಿತ್ರಾ ಸುತರಾಂ ಸವಿತ್ರೀ ಸ್ಪುರತ್ಪ್ರಭಾಮಂಡಲಯಾ ಚಕಾಸೇ .
ವಿದೂರಭೂಮಿರ್ನವಮೇಘಶಬ್ದಾದುದ್ಧಿನ್ನಯಾ ರತ್ನಶಲಾಕಯೇವ .. 1.24..
ದಿನೇ ದಿನೇ ಸಾ ಪರಿವರ್ಧಮಾನಾ ಲಬ್ಧೋದಯಾ ಚಾಂದ್ರಮಸೀವ ಲೇಖಾ .
ಪುಪೋಷ ಲಾವಣ್ಯಮಯಾನ್ವಿಶೇಷಾಂಜ್ಯೋತ್ಸಾಂತರಾಣೀವ ಕಲಾಂತರಾಣಿ ..
1.25..
ತಾಂ ಪಾರ್ವತೀತ್ಯಾಭಿಜನೇನ ನಾಮ್ನಾ ಬಂಧುಪ್ರಿಯಾಂ ಬಂಧುಜನೋ ಜುಹಾವ .
ಉ ಮೇತಿ ಮಾತ್ರಾ ತಪಸೋ ನಿಷಿದ್ಧಾ ಪಶ್ಚಾದುಮಾಖ್ಯಾಂ ಸುಮುಖೀ ಜಗಾಮ ..
1.26..

ಮಹೀಭೃತಃ ಪುತ್ರವತೋಃ ಸಪಿ ದೃಷ್ಟಿಸ್ತಸ್ಮಿನ್ನಪತ್ಯೇ ನ ಜಗಾಮ ತೃಪ್ತಿಂ .
ಅನಂತಪುಷ್ಪಸ್ಯ ಮಧೋರ್ಹಿ ಚೂತೇ ದ್ವಿರೇಫಮಾಲಾ ಸವಿಶೇಷಸಂಗಾ .. 1.27..
ಪ್ರಭಾಮಹತ್ಯಾ ಶಿಖಯೇವ ದೀಪಸ್ತಿಮಾರ್ಗಯೇವ ತ್ರಿವಿಸ್ಯ ಮಾರ್ಗಃ .
ಸಂಸ್ಕಾರವತ್ಯೇವ ಗಿರಾ ಮನೀಷೀ ತಯಾ ಸ ಪೂತಶ್ಚ ವಿಭೂಷಿತಶ್ಚ .. 1.28..
ಮಂದಾಕಿನೀಸೈಕತವೇದಿಕಾಭಿಃ ಸಾ ಕಂದುಕೈಃ ಕೃತ್ರಿಮಪುತ್ರಕೈಶ್ಚ .
ರೇಮೇ ಮುಹುರ್ಮಧ್ಯಗತಾ ಸಖೀನಾಂ ಕ್ರೀಡಾರಸಂ ನಿರ್ವಿಶತೀವ ಬಾಲ್ಯೇ .. 1.29..
ತಾಂ ಹಂಸಮಾಲಾಃ ಶರದೀವ ಗಂಗಾಂ ಮಹೌಷಧಿಂ ನಕ್ತಮಿವಾತ್ಮಭಾಸಃ .
ಸ್ಥಿರೋಪದೇಶಾಮುಪದೇಶಕಾಲೇ ಪ್ರಪೇದಿರೇ ಪ್ರಾಕ್ತನಜನ್ಮವಿದ್ಯಾಃ .. 1.30..
ಅಸಂಭೃತಂ ಮಂಡನಮಂಗಯಷ್ಟೇರನಾಸವಾಖ್ಯಂ ಕರಣಂ ಮದಸ್ಯ .
ಕಾಮಸ್ಯ ಪುಷ್ಪವ್ಯತಿರಿಕ್ತಮಸ್ತಂ ಬಾಲ್ಯಾತ್ಪರಂ ಸಾಧ ವಯಃ ಪ್ರಪೇದೇ .. 1.31..
ಉನ್ನೀಲಿತಂ ತೂಲಿಕಯೇವ ಚಿತ್ರಂ ಸೂರ್ಯಾಂಶುಭಿರ್ಭಿನ್ನಮಿವಾರವಿಂದಂ .
ಬಭೂವ ತಸ್ಯಾಶ್ಚತುರಸ್ರಶೋಭಿ ವಪುರ್ವಿಭಕ್ತಂ ನವಯೌವನೇನ .. 1.32..
ಅಭ್ಯುನ್ನತಾಂಗುಷ್ಠನಖಪ್ರಭಾಭಿನಿರ್ಕ್ಷೇಪಣಾದ್ರಾಗಮಿವೋದ್ಗಿರಂತೌ .
ಆಜಹ್ರುತಸ್ತಚ್ಚರಣೌ ಪೃಥಿವ್ಯಾಂ ಸ್ಥಲಾರವಿಂದಶ್ರಿಯಮವ್ಯವಸ್ಥಾಂ .. 1.33..
ಸಾ ರಾಜಹಂಸೈರಿವ ಸನ್ನತಾಂಗೀ ಗತೇಷು ಲೀಲಾಂಚಿತವಿಕ್ರಮೇಷು .
ವ್ಯನೀಯತ ಪ್ರತ್ಯುಪದೇಶಲುಭೈ ರಾದಿತ್ಸುಭಿನೂರ್ಪುರಸಿಂಜಿತಾನಿ .. 1.34..
ವೃತ್ತಾನುಪೂರ್ವೇ ಚ ನ ಚಾತಿದೀರ್ಘೇ ಜಂಘೇ ಶುಭೇ ಸೃಷ್ಟವತಸ್ತದೀಯೇ .
ಶೇಷಾಂಗನಿರ್ಮಾಣವಿಧೌ ವಿಧಾತುರ್ಲಾವಣ್ಯ ಉತ್ಪಾದ್ಯ ಇವಾಸ ಯತ್ನಃ .. 1.35..
ನಾಗೇಂದ್ರಹಸ್ತಾಸ್ವ ಚಿ ಕರ್ಕಶತ್ವಾದೇಕಾಂತಶೈತ್ಯಾತ್ಕದಲೀವಿಶೇಷಾಃ .
ಲಬ್ಧ್ವಾ ಪಿ ಲೋಕೇ ಪರಿಣಾಹಿ ರೂಪಂ ಜಾತಾಸ್ತದೂರ್ವೋರುಪಮಾನಬಾಹ್ಯಾಃ ..
1.36..
ಏತಾವತಾ ನನ್ವನುಮೇಯಶೋಭಂ ಕಾಂಚೀಗುಣಸ್ಥಾನಮನಿಂದಿತಾಯಾಃ .
ಆರೋಪಿತಂ ಯದ್ಗಿರಿಶೇನ ಪಶ್ಚಾದನನ್ಯನಾರೀಕಮನೀಯಮಂಕಂ .. 1.37..
ತಸ್ಯಾಃ ಪ್ರವಿಷ್ಟಾ ನತನಾಭಿರಂದ್ರಂ ರರಾಜ ತನ್ವೀ ನವಲೋಮರಾಜಿಃ .
ನೀವೀಮತಿಕ್ರಮ್ಯ ಸಿತೇತರಸ್ಯ ತನ್ಮೇಖಲಾಮಧ್ಯಮಣೇರಿವಾಚಿಃ .. 1.38..
ಮಧ್ಯೇನ ಸಾ ವೇದಿವಿಲಗ್ನಮಧ್ಯಾ ವಲಿತ್ರಯಂ ಚಾರು ಬಭಾರ ಬಾಲಾ .
ಆರೋಹಣಾರ್ಥಂ ನವಯೌವನೇನ ಕಾಮಸ್ಯ ಸೋಪಾನಮಿವ ಪ್ರಯುಕ್ತಂ .. 1.39..
ಅನ್ಯೋನ್ಯಮುತ್ತೀಡಯದುತ್ಪಲಾಕ್ಷ್ಯಾಃ ಸ್ತನದ್ವಯಂ ಪಾಂಡು ತಥಾ ಪ್ರವೃದ್ಧಂ .
ಮಧ್ಯೇ ಯಥಾ ಶ್ಯಾಮಮುಖಸ್ಯ ತಸ್ಯ ಮೃಣಾಲಸೂತ್ರಾಂತರಮಪ್ಯಲಭ್ಯಂ .. 1.40..
ಶಿರೀಷಪುಷ್ಪಾಧಿಕಸೌಕುಮಾರ್ಯೌ ಬಾಹೂ ತದೀಯಾವಿತಿ ಮೇ ವಿತರ್ಕಃ .
ಪರಾಚಿತೇನಾಪಿ ಕೃತೌ ಹರಸ್ಯ ಯೌ ಕಂಠಪಾಶೌ ಮಕರಧ್ವಜೇನ .. 1.41..
ಕಂಠಸ್ಯ ತಸ್ಯಾಃ ಸ್ತನಬಂಧುರಸ್ಯ ಮುಕ್ತಾಕಲಾಪಸ್ಯ ಚ ನಿಸ್ತಲಸ್ಯ .

ಅನ್ಯೋನ್ಯಶೋಭಾಜನನಾದ್ಭೂವ ಸಾಧಾರಣೋ ಭೂಷಣಭೂಷ್ಯಭಾವಃ ..
1.42..

ಚಂದ್ರಂ ಗತಾ ಪದ್ಮಗುಣಾನ್ ಭುಂಕ್ತೇ ಪದ್ಮಾಶ್ರಿತಾ ಚಾಂದ್ರಮಸೀಮಭಿಖ್ಯಾಂ .
ಉಮಾಮುಖಂ ತು ಪ್ರತಿಪದ್ಯ ಲೋಲಾ ದ್ವಿಸಂಶ್ರಯಾಂ ಪ್ರೀತಿಮವಾಪ ಲಕ್ಷ್ಮೀಃ ..
1.43..

ಪುಷ್ಪಂ ಪ್ರವಾಲೋಪಹಿತಂ ಯದಿ ಸ್ಯಾನ್ಮುಕ್ತಾಫಲಂ ವಾ ಸ್ಫುಟವಿದ್ರುಮಸ್ಥಂ .
ತತೋ ಽನುಕುರ್ಯಾದ್ವಿಶದಸ್ಯ ತಸ್ಯಾಸ್ತಾಮ್ರೌಷ್ಣಪರ್ಯಸ್ತರುಚಃ ಸ್ಮಿತಸ್ಯ .. 1.44..
ಸ್ವರೇಣ ತಸ್ಯಾಮಮೃತಸ್ತುತೇವ ಪ್ರಜಲ್ಪಿತಾಯಾಮಭಿಜಾತವಾಚಿ .
ಅಪ್ಯನ್ಯಪುಷ್ಪಾ ಪ್ರತಿಕೂಲಶಬ್ದಾ ಶ್ಲೋತುವಿಂತಂತ್ರಿರಿವ ತಾಡ್ಯಮಾನಾ .. 1.45..
ಪ್ರವಾತನೀಲೋತ್ಪಲನಿರ್ವಿಶೇಷಮಧೀರವಿಪ್ರೇಕ್ಷಿತಮಾಯತಾಕ್ಷ್ಯಾ .
ತಯಾ ಗೃಹೀತಂ ನು ಮೃಗಾಂಗನಾಭ್ಯಸ್ತತೋ ಗೃಹೀತಂ ನು ಮೃಗಾಂಗನಾಭಿಃ .. 1.46..
ತಸ್ಯಾಃ ಶಲಾಕಾಂಜನನಿರ್ಮಿತೇವ ಕಾಂತಿಭೃವೋರಾನತಲೇಖಯೋರ್ಯಾ .
ತಾಂ ವೀಕ್ಷ್ಯ ಲೀಲಾಚತುರಾಮನಂಗಃ ಸ್ವಚಾಪಸೌಂದರ್ಯಮದಂ ಮುಮೋಚ ..
1.47..

ಲಜ್ಜಾ ತಿರಶ್ಚಾಂ ಯದಿ ಚೇತಸಿ ಸ್ಯಾದಸಂಶಯಂ ಪರ್ವತರಾಜಪುತ್ರಾಃ .
ತಂ ಕೇಶಪಾಶಂ ಪ್ರಸಮೀಕ್ಷ್ಯ ಕುರ್ಯುರ್ವಾಲಪ್ರಿಯತ್ವಂ ಶಿಥಿಲಂ ಚಮರ್ಯಃ ..
1.48..

ಸರ್ವೋಪಮಾದ್ರವ್ಯಸಮುಚ್ಚಯೇನ ಯಥಾಪ್ರದೇಶಂ ವಿನಿವೇಶಿತೇನ .
ಸಾ ನಿರ್ಮಿತಾ ವಿಶ್ವಸೃಜಾ ಪ್ರಯತ್ನಾದೇಕಸ್ಥಸೌಂದರ್ಯದಿದೃಕ್ಷಯೇವ .. 1.49..
ತಾಂ ನಾರದಃ ಕಾಮಚರಃ ಕದಾ ಚಿತ್ಕನ್ಯಾಂ ಕಿಲ ಪ್ರೇಕ್ಷ್ಯ ಪಿತುಃ ಸಮೀಪೇ .
ಸಮಾದಿದೇಶೈಕವಧೂಂ ಭವಿತ್ರೀಂ ಪ್ರೇಮ್ಣಾ ಶರೀರಾರ್ಥಹರಾಂ ಹರಸ್ಯ .. 1.50..
ಗುರುಃ ಪ್ರಗಲ್ಭೇ ಽಪಿ ವಯಸ್ಯತೋ ಽಸ್ಯಾಸ್ತಸ್ಥೌ ನಿವೃತ್ತಾನ್ಯವರಾಭಿಲಾಷಃ .
ಖುತೇ ಕೃಶಾನೋರ್ನ ಹಿ ಮಂತ್ರಪೂತಮಹಂತಿ ತೇಜಾಂಸ್ಯಪರಾಣಿ ಹವ್ಯಂ .. 1.51..
ಅಯಾಚಿತಾರಂ ನ ಹಿ ದೇವದೇವಮದ್ರಿಃ ಸುತಾಂ ಗ್ರಾಹಯಿತುಂ ಶಶಾಕ .
ಅಭ್ಯರ್ಥನಾಭಂಗಭಯೇನ ಸಾಧುರ್ಮಾಧ್ಯಸ್ಥ್ಯಮಿಷ್ಟೇ ಽಪ್ಯವಲಂಬತೇ ಽರ್ಥೇ ..
1.52..

ಯದೈವ ಪೂರ್ವೇ ಜನನೇ ಶರೀರಂ ಸಾ ದಕ್ಷರೋಷಾತ್ಪುದತೀ ಸಸರ್ಜ .
ತದಾಪ್ರಭೃತ್ಯೇವ ವಿಮುಕ್ತಸಂಗಃ ಪತಿಃ ಪಶೂನಾಮಪರಿಗ್ರಹೋ ಽಭೂತ್ .. 1.53..
ಸ ಕೃತ್ತಿವಾಸಾಸ್ತಪಸೇ ಯತಾತ್ಮಾ ಗಂಗಾಪ್ರವಾಹೋಕ್ಷಿತದೇವದಾರು .
ಪ್ರಸ್ಥಂ ಹಿಮಾದ್ರೇರ್ಮೃಗನಾಭಿಗಂಧಿ ಕಿಂ ಚಿತ್ತ್ವ ಣತ್ಯಿನ್ನರಮಧ್ಯವಾಸ .. 1.54..
ಗಣಾ ನಮೇರುಪ್ರಸವಾವತಂಸಾ ಭೂರ್ಜತ್ವಚಃ ಸ್ಪರ್ಶವತೀರ್ದಧಾನಾಃ .
ಮನಃಶಿಲಾವಿಚ್ಛುರಿತಾ ನಿಷೇದುಃ ಶೈಲೇಯನದ್ಧೇಷು ಶಿಲಾತಲೇಷು .. 1.55..

ತುಷಾರಸಂಘಾತಶಿಲಾಃ ಋರಾಗ್ನಿಃ ಸಮುಲ್ಲಿಖಂದರ್ಪಕಲಃ ಕಕುದ್ಮಾನ್ .
 ದೃಷ್ಟಃ ಕಥಂ ಚಿಧ್ವವಯ್ಯಿವಿವಿಗ್ನೈರಸೋಢಸಿಂಹಧ್ವನಿರುನ್ನನಾದ .. 1.56..
 ತತ್ರಾಗ್ನಿಮಾಧಾಯ ಸಮಿತ್ಸಮಿದ್ಧಂ ಸ್ವಮೇವ ಮೂರ್ತ್ಯಂತರಮಷ್ಟಮೂರ್ತಿಃ .
 ಸ್ವಯಂ ವಿಧಾತಾ ತಪಸಃ ಫಲಾನಾಮ್ಕೇನಾಪಿ ಕಾಮೇನ ತಪಶ್ಚಚಾರ .. 1.57..
 ಅನರ್ಘ್ಯಮರ್ಘ್ಯೇಣ ತಮದ್ರಿನಾಥಃ ಸ್ವರ್ಗೌಕಸಾಮರ್ಚಿತಮರ್ಚಯಿತ್ವಾ .
 ಆರಾಧನಾಯಾಸ್ಯ ಸಖೀಸಮೇತಾಂ ಸಮಾದಿದೇಶ ಪ್ರಯತಾಂ ತನೂಜಾಂ .. 1.58..
 ಪ್ರತ್ಯರ್ಥಿಭೂತಾಮಪಿ ತಾಂ ಸಮಾಧೇಃ ಶುಶ್ರೂಷಮಾಣಾಂ ಗಿರಿಶೋ ಽನುಮೇನೇ

ವಿಕಾರಹೇತೌ ಸತಿ ವಿಕ್ರಿಯಂತೇ ಯೇಷಾಂ ನ ಚೇತಾಂಸಿ ತ ಏವ ಧೀರಾಃ .. 1.59..
 ಅವಚಿತಬಲಿಪುಷ್ಪಾ ವೇದಿಸಮ್ನಾರ್ಗದಕ್ಷಾ
 ನಿಯಮವಿಧಿಜಲಾನಾಂ ಬರ್ಹಿಷಾಂ ಚೋಪನೇತ್ರೀ .
 ಗಿರಿಶಮುಪಚಚಾರ ಪ್ರತ್ಯಹಂ ಸಾ ಸುಕೇಶೀ
 ನಿಯಮಿತಪರಿಖೇದಾ ತಚ್ಚಿರಶ್ಚಂದ್ರಪಾದ್ಯೈಃ .. 1.60..

ತಸ್ಮಿನ್ವಿಪ್ರಕೃತಾಃ ಕಾಲೇ ತಾರಕೇಣ ದಿವೌಕಸಃ .
 ತುರಾಸಾಹಂ ಪುರೋಧಾಯ ಧಾಮ ಸ್ವಾಯಂಭುವಂ ಯಯುಃ .. 2.1..
 ತೇಷಾಮಾವಿರಭೂದ್ಭಹ್ಮಾ ಪರಿಮ್ಲಾನಮುಖಶ್ರಿಯಾಂ .
 ಸರಸಾಂ ಸುಪ್ತಪದ್ಮಾನಾಂ ಪ್ರಾತರ್ದೀಧಿತಿಮಾನಿವ .. 2.2..
 ಅಥ ಸರ್ವಸ್ಯ ಧಾತಾರಂ ತೇ ಸರ್ವೇ ಸರ್ವತೋಮುಖಂ .
 ವಾಗೀಶಂ ವಾಗ್ಭಿರರ್ಥ್ಯಾಭಿಃ ಪ್ರಣಿಪತ್ಯೋಪತಸ್ಥಿರೇ .. 2.3..
 ನಮಸ್ತಿಮೂರ್ತಯೇ ತುಭ್ಯಂ ಪ್ರಾಕೃತ್ಯಷ್ಟೇಃ ಕೇವಲಾತ್ಮನೇ .
 ಗುಣತ್ರಯವಿಭಾಗಾಯ ಪಶ್ಚಾದ್ಭೇದಮುಪೇಯುಷೇ .. 2.4..
 ಯದಮೋಘಮಪಾಮಂತರುಪ್ತಂ ಬೀಜಮಜ ತ್ವಯಾ .
 ಅತಶ್ಚರಾಚರಂ ವಿಶ್ವಂ ಪ್ರಭವಸ್ತಸ್ಯ ಗೀಯಸೇ .. 2.5..
 ತಿಸೃಭಿಸ್ತ್ವ ಮವಸ್ಥಾಭಿರ್ಮಹಿಮಾನಮುದೀರಯನ್ .
 ಪ್ರಲಯಸ್ಥಿತಿಸರ್ಗಾಣಾಮೇಕಃ ಕಾರಣತಾಂ ಗತಃ .. 2.6..
 ಸ್ತ್ರೀಪುಂಸಾವಾತ್ಮಭಾಗೌ ತೇ ಭಿನ್ನಮೂರ್ತೇಃ ಸಿಸ್ತಕ್ಷಯಾ .
 ಪ್ರಸೂತಿಭಾಜಃ ಸರ್ಗಸ್ಯ ತಾವೇವ ಪಿತರೌ ಸ್ಮತ್ೌ .. 2.7..
 ಸ್ವಕಾಲಪರಿಮಾಣೇನ ವ್ಯಸ್ತರಾತ್ರಿಂದಿವಸ್ಯ ತೇ .
 ಯೌ ತು ಸ್ವಪ್ನಾವಬೋಧೌ ತೌ ಭೂತಾನಾಂ ಪ್ರಲಯೋದಯೌ .. 2.8..
 ಜಗದ್ಯೋನಿರಯೋನಿಸ್ತ್ವಂ ಜಗದಂತೋ ನಿರಂತಕಃ .

ಜಗದಾದಿರನಾದಿಸ್ವಂ ಜಗದೀಶೋ ನಿರೀಶ್ವರಃ .. 2.9..
 ಆತ್ಮಾನಮಾತ್ಮನಾ ವೇತ್ಸಿ ಸೃಜನ್ಯಾತ್ಮಾನಮಾತ್ಮನಾ .
 ಆತ್ಮನಾ ಕೃತಿನಾ ಚ ತ್ವಮಾತ್ಮನೈವ ಪ್ರಲೀಯಸೇ .. 2.10..
 ದ್ರವಃ ಸಂಘಾತಕರಿನಃ ಸ್ಥೂಲಃ ಸೂಕ್ಷ್ಮೋ ಲಘುಗುರುಃ .
 ವ್ಯಕ್ತೋ ವ್ಯಕ್ತೇತರಶ್ಚಾಸಿ ಪ್ರಾಕಾಮ್ಯಂ ತೇ ವಿಭೂತಿಷು .. 2.11..
 ಉದ್ಘಾತಃ ಪ್ರಣವೋ ಯಾಸಾಂ ನ್ಯಾಯೈಸ್ತಿಭಿರುದೀರಣಂ .
 ಕರ್ಮ ಯಜ್ಞಃ ಫಲಂ ಸ್ವರ್ಗಸ್ತಾಸಾಂ ತ್ವಂ ಪ್ರಭವೋ ಗಿರಾಂ .. 2.12..
 ತ್ವಾಮಾಮನಂತಿ ಪ್ರಕೃತಿಂ ಪುರುಷಾರ್ಥಪ್ರವರ್ತಿನೀಂ .
 ತದ್ಧರ್ಶಿನಮುದಾಸೀನಂ ತ್ವಾಮೇವ ಪುರುಷಂ ವಿದುಃ .. 2.13..
 ತ್ವಂ ಪಿತೃಣಾಮಪಿ ಪಿತಾ ದೇವಾನಾಮಪಿ ದೇವತಾ .
 ಪರತೋ ಽಪಿ ಪರಶ್ಚಾಸಿ ವಿಧಾತಾ ವೇಧಸಾಮಪಿ .. 2.14..
 ತ್ವಮೇವ ಹವ್ಯಂ ಹೋತಾ ಚ ಭೋಜ್ಯಂ ಭೋಕ್ತಾ ಚ ಶಾಶ್ವತಃ .
 ವೇದ್ಯಂ ಚ ವೇದಿತಾ ಚಾಸಿ ಧ್ಯಾತಾ ಧ್ಯೇಯಂ ಚ ಯತ್ತರಂ .. 2.15..
 ಇತಿ ತೇಭ್ಯಃ ಸ್ತುತೀಃ ಶ್ರುತ್ವಾ ಯಥಾರ್ಥಾ ಹೃದಯಂಗಮಾಃ .
 ಪ್ರಸಾದಾಭಿಮುಖೋ ವೇಧಾಃ ಪ್ರತ್ಯುವಾಚ ದಿವೌಕಸಃ .. 2.16..
 ಪುರಾಣಸ್ಯ ಕವೇಸ್ತಸ್ಯ ಚತುರ್ಮುಖಸಮೀರಿತಾ .
 ಪ್ರವೃತ್ತಿರಾಸೀಚ್ಛಬ್ದಾನಾಂ ಚರಿತಾರ್ಥಾ ಚತುಷ್ಟಯೀ .. 2.17..
 ಸ್ವಾಗತಂ ಸ್ವಾನಧೀಕಾರಾನ್ವಭಾವೈರವಲಂಬ್ಯ ವಃ .
 ಯುಗಪದ್ಯುಗಬಾಹುಭ್ಯಃ ಪ್ರಾಪ್ತೇಭ್ಯಃ ಪ್ರಾಜ್ಯವಿಕ್ರಮಾಃ .. 2.18..
 ಕಿಮಿದಂ ದ್ಯುತಿಮಾತ್ಮೀಯಾಂ ನ ಬಿಭೃತಿ ಯಥಾ ಪುರಾ .
 ಹಿಮಕ್ಲಿಷ್ಟಪ್ರಕಾಶಾನಿ ಜ್ಯೋತೀಂಷೀವ ಮುಖಾನಿ ವಃ .. 2.19..
 ಪ್ರಶಮಾದರ್ಚಿಷಾಮೇತದನುದ್ಗೀರ್ಣಸುರಾಯುಧಂ .
 ವೃತ್ರಸ್ಯ ಹಂತುಃ ಕುಲಿಶಂ ಕುಂಠಿತಾಶ್ರೀವ ಲಕ್ಷ್ಯತೇ .. 2.20..
 ಕಿಂ ಚಾಯಮರಿದುರ್ವಾರಃ ಪಾಣೌ ಪಾಶಃ ಪ್ರಚೇತಸಃ .
 ಮಂತ್ರೇಣ ಹತವೀರ್ಯಸ್ಯ ಘಣಿನೋ ದೈನ್ಯಮಾಶ್ರಿತಃ .. 2.21..
 ಕುಬೇರಸ್ಯ ಮನಃಶಲ್ಯಂ ಶಂಸತೀವ ಪರಾಭವಂ .
 ಅಪವಿದ್ಧಗದೋ ಬಾಹುರ್ಭಗ್ನಶಾಖ ಇವ ದ್ರುಮಃ .. 2.22..
 ಯಮೋ ಽಪಿ ವಿಲಿಖನ್ಮೂಮಿಂ ದಂಡೇನಾಸ್ತಮಿತತ್ವಿಷಾ .
 ಕುರುತೇ ಽಸ್ಮಿನ್ನಮೋಘೇ ಽಪಿ ನಿರ್ವಾಣಾಲಾತಲಾಘವಂ .. 2.23..
 ಅಮೀ ಚ ಕಥಮಾದಿತ್ಯಾಃ ಪ್ರತಾಪಕ್ಷತಿಶೀತಲಾಃ .
 ಚಿತ್ರನ್ಯಸ್ತಾ ಇವ ಗತಾಃ ಪ್ರಕಾಮಾಲೋಕನೀಯತಾಂ .. 2.24..
 ಪರ್ಯಾಕುಲತ್ವಾನ್ಮರುತಾಂ ವೇಗಭಂಗೋ ಽನುಮೀಯತೇ .

ಅಂಭಸಾಮೋಘಸಂರೋಧಃ ಪ್ರತೀಪಗಮನಾದಿವ .. 2.25..
 ಆವರ್ಜಿತಜಟಾಮೌಲಿ- ವಿಲಂಬಿಶಶಿಕೋಟಯಃ .
 ರುದ್ರಾಣಾಮಪಿ ಮೂರ್ಧಾನಃ ಕ್ಷತಹುಂಕಾರಶಂಸಿನಃ .. 2.26..
 ಲಬ್ಧಪ್ರತಿಷ್ಠಾಃ ಪ್ರಥಮಂ ಯೂಯಂ ಕಿಂ ಬಲವತ್ತರೈಃ .
 ಅಪವಾದೈರಿವೋತ್ಸರ್ಗಾಃ ಕೃತವ್ಯಾವೃತ್ತಯಃ ಪರೈಃ .. 2.27..
 ತದ್ಭೃತ ವತ್ಸಾಃ ಕಿಮಿತಃ ಪ್ರಾರ್ಥಯಧ್ವೇ ಸಮಾಗತಾಃ .
 ಮಯಿ ಸೃಷ್ಟಿರ್ಹಿ ಲೋಕಾನಾಂ ರಕ್ಷಾ ಯುಷ್ಮಾಸ್ತವಸ್ಥಿತಾ .. 2.28..
 ತತೋ ಮಂದಾನಿಲೋದ್ಲೂತ- ಕಮಲಾಕರಶೋಭಿನಾ .
 ಗುರುಂ ನೇತ್ರಸಹಸ್ರೇಣ ಚೋದಯಾಮಾಸ ವಾಸವಃ .. 2.29..
 ಸ ದ್ವಿನೇತ್ರೋ ಹರೇಶ್ಚಕ್ಷುಃ ಸಹಸ್ರನಯನಾಧಿಕಂ .
 ವಾಚಸ್ಪತಿರುವಾಚೇದಂ ಪ್ರಾಂಜಲಿರ್ಜಲಜಾಸನಂ .. 2.30..
 ಏವಂ ಯದಾತ್ಥ ಭಗವನ್ನಾಮೃಷ್ಣಂ ನಃ ಪರೈಃ ಪದಂ .
 ಪ್ರತ್ಯೇಕಂ ವಿನಿಯುಕ್ತಾತ್ಮಾ ಕಥಂ ನ ಜ್ಞಾಸ್ಯಸಿ ಪ್ರಭೋ .. 2.31..
 ಭವಲ್ಲಬ್ಧವರೋದೀರ್ಣಸ್ತಾರಕಾಖ್ಯೋ ಮಹಾಸುರಃ .
 ಉಪಪ್ಲವಾಯ ಲೋಕಾನಾಂ ಧೂಮಕೇತುರಿವೋತ್ಥಿತಃ .. 2.32..
 ಪುರೇ ತಾವಂತಮೇವಾಸ್ಯ ತನೋತಿ ರವಿರಾತಪಂ .
 ದೀರ್ಘಿಕಾಕಮಲೋನೈಷೋ ಯಾವನ್ಮಾತ್ರೇಣ ಸಾಧ್ಯತೇ .. 2.33..
 ಸರ್ವಾಭಿಃ ಸರ್ವದಾ ಚಂದ್ರಸ್ತಂ ಕಲಾಭಿನಿರ್ಷೇವತೇ .
 ನಾದತ್ತೇ ಕೇವಲಾಂ ಲೇಖಾಂ ಹರಚೂಡಾಮಣೀಕೃತಾಂ .. 2.34..
 ವ್ಯಾವೃತ್ತಗತಿರುದ್ಯಾನೇ ಕುಸುಮಸ್ತೇಯಸಾಧ್ವಸಾತ್ .
 ನ ವಾತಿ ವಾಯುಸ್ತತ್ಪಾರ್ಶ್ವೇ ತಾಲವೃಂತಾನಿಲಾಧಿಕಂ .. 2.35..
 ಪರ್ಯಾಯಸೇವಾಮುತ್ಸೃಜ್ಯ ಪುಷ್ಪಸಂಭಾರತತ್ತರಾಃ .
 ಉದ್ಯಾನಪಾಲಸಾಮಾನ್ಯಮೃತವಸ್ತ್ರಮುಪಾಸತೇ .. 2.36..
 ತಸ್ಯೋಪಾಯನಯೋಗ್ಯಾನಿ ರತ್ನಾನಿ ಸರಿತಾಂ ಪತಿಃ .
 ಕಥಮಪ್ಯಂಭಸಾಮಂತರಾ ನಿಷ್ಪತ್ತೇಃ ಪ್ರತಿಕ್ಷತೇ .. 2.37..
 ಜ್ವಲನ್ಮಣಿಶಿಖಾಶ್ಚೈನಂ ವಾಸುಕಿಪ್ರಮುಖಾ ನಿಶಿ .
 ಸ್ಥಿರಪ್ರದೀಪತಾಮೇತ್ಯ ಭುಜಂಗಾಃ ಪರ್ಯುಪಾಸತೇ .. 2.38..
 ತತ್ಕೃತಾನುಗ್ರಹಾಪೇಕ್ಷೀ ತಂ ಮುಹುರ್ದೂತಹಾರಿತ್ರೈಃ .
 ಅನುಕೂಲಯತೀಂದ್ರೋ ಽಪಿ ಕಲ್ಪದ್ರುಮವಿಭೂಷಣೈಃ .. 2.39..
 ಇತ್ಥಮಾರಾಧ್ಯಮಾನೋ ಽಪಿ ಕ್ಲಿಶ್ನಾತಿ ಭುವನತ್ರಯಂ .
 ಶಾಮ್ಯೇತ್ಪ್ರತ್ಯಪಕಾರೇಣ ನೋಪಕಾರೇಣ ದುರ್ಜನಃ .. 2.40..
 ತೇನಾಮರವಧೂಹಸ್ತೈಃ ಸದಯಾಲೂನಪಲ್ಲವಾಃ .

ಅಭಿಜ್ಞಾಶ್ಚೇದಪಾತಾನಾಂ ಕ್ರಿಯಂತೇ ನಂದನದ್ರುಮಾಃ .. 2.41..
 ವೀಜ್ಯತೇ ಸ ಹಿ ಸಂಸುಪ್ತಃ ಶ್ವಾಸಸಾಧಾರಣಾನಿಲೈಃ .
 ಚಾಮರೈಃ ಸುರಬಂದೀನಾಂ ಬಾಷ್ಪಶೀಕರವರ್ಷಿಭಿಃ .. 2.42..
 ಉತ್ಪಾಟ್ಯ ಮೇರುಶೃಂಗಾಣಿ ಕ್ಷುಣ್ಣಾನಿ ಹರಿತಾಂ ಋರೈಃ .
 ಆಕ್ರೀಡಪರ್ವತಾಸ್ತೇನ ಕಲ್ಪಿತಾಃ ಸ್ವೇಷು ವೇಶ್ಮಸು .. 2.43..
 ಮಂದಾಕಿನ್ಯಾಃ ಪಯಃಶೇಷಂ ದಿಗ್ವಾರಣಮದಾವಿಲಂ .
 ಹೇಮಾಂಭೋರುಹಸಸ್ಯಾನಾಂ ತದ್ವಾಪ್ಯೋ ಧಾಮ ಸಾಂಪ್ರತಂ .. 2.44..
 ಭುವನಾಲೋಕನಪ್ರೀತಿಃ ಸ್ವರ್ಗಭಿನಾನುಭೂಯತೇ .
 ಖಿಲೀಭೂತೇ ವಿಮಾನಾನಾಂ ತದಾಪಾತಭಯಾತ್ಪಥಿ .. 2.45..
 ಯಜ್ಜಭಿಃ ಸಂಭೃತಂ ಹವ್ಯಂ ವಿತತೇಷ್ಟದ್ವರೇಷು ಸಃ .
 ಜಾತವೇದೋಮುಖಾನ್ಮಾಯೀ ಮಿಷತಾಮಾಚ್ಚಿನತ್ತಿ ನಃ .. 2.46..
 ಉಚ್ಚೈ ರುಚ್ಚೈಶ್ಶವಾಸ್ತೇನ ಹಯರತ್ನಮಹಾರಿ ಚ .
 ದೇಹಬದ್ಧಮಿವೇಂದ್ರಸ್ಯ ಚಿರಕಾಲಾರ್ಜಿತಂ ಯಶಃ .. 2.47..
 ತಸ್ಮಿನ್ನಪಾಯಾಃ ಸರ್ವೇ ನಃ ಕ್ರೂರೇ ಪ್ರತಿಹತಕ್ರಿಯಾಃ .
 ವೀರ್ಯವತ್ಯೌಷಧಾನೀವ ವಿಕಾರೇ ಸಾನ್ನಿಪಾತಿಕೇ .. 2.48..
 ಜಯಾಶಾ ಯತ್ರ ಚಾಸ್ಮಾಕಂ ಪ್ರತಿಘಾತೋತ್ಥಿತಾರ್ಜಿಷಾ .
 ಹರಿಚಕ್ರೇಣ ತೇನಾಸ್ಯ ಕಂಠೇ ನಿಷ್ಕ ಇವಾರ್ಪಿತಃ .. 2.49..
 ತದೀಯಾಸ್ತೋಯದೇಷ್ಟದ್ಯ ಪುಷ್ಕರಾವರ್ತಕಾದಿಷು .
 ಅಭ್ಯಸ್ಯಂತಿ ತಟಾಘಾತಂ ನಿರ್ಜಿತೈರಾವತಾ ಗಜಾಃ .. 2.50..
 ತದಿಚ್ಛಾಮೋ ವಿಭೋ ಸೃಷ್ಟಂ ಸೇನಾನ್ಯಂ ತಸ್ಯ ಶಾಂತಯೇ .
 ಕರ್ಮಬಂಧಚ್ಛಿದಂ ಧರ್ಮಂ ಭವಸ್ಯೇವ ಮುಮುಕ್ಷವಃ .. 2.51..
 ಗೋಪ್ತಾರಂ ಸುರಸೈನ್ಯಾನಾಂ ಯಂ ಪುರಸ್ಕೃತ್ಯ ಗೋತ್ರಭಿತೌ .
 ಪ್ರತ್ಯಾನೇಷ್ಯತಿ ಶತ್ರುಭ್ಯೋ ಬಂದೀಮಿವ ಜಯಶ್ರಿಯಂ .. 2.52..
 ವಚಸ್ಯವಸಿತೇ ತಸ್ಮಿನ್ನಸರ್ಜ ಗಿರಮಾತ್ಮಭೂಃ .
 ಗರ್ಜಿತಾನಂತರಾಂ ವೃಷ್ಟಿಂ ಸೌಭಾಗ್ಯೇನ ಜಿಗಾಯ ಯಾ .. 2.53..
 ಸಂಪತ್ಸ್ಯತೇ ವಃ ಕಾಮೋ ಯಂ ಕಾಲಃ ಕಶ್ಚಿತ್ಪ್ರತಿಕ್ಷ್ಯತಾಂ .
 ನ ತ್ವಸ್ಯ ಸಿದ್ಧೌ ಯಾಸ್ಯಾಮಿ ಸರ್ಗವ್ಯಾಪಾರಮಾತ್ಮನಾ .. 2.54..
 ಇತಃ ಸ ದೈತ್ಯಃ ಪ್ರಾಪ್ತಶ್ರೀರ್ನೇತ ಏವಾರ್ಹತಿ ಕ್ಷಯಂ .
 ವಿಷವೃಕ್ಷೋಽಪಿ ಸಂವರ್ಧ್ಯ ಸ್ವಯಂ ಭೇತ್ತುಮಸಾಂಪ್ರತಂ .. 2.55..
 ವೃತಂ ತೇನೇದಮೇವ ಪ್ರಾಜ್ಮಯಾ ಚಾಸ್ಮೈ ಪ್ರತಿಶ್ರುತಂ .
 ವರೇಣ ಶಮಿತಂ ಲೋಕಾನಲಂ ದಗ್ಧಂ ಹಿ ತತ್ತಪಃ .. 2.56..
 ಸಂಯುಗೇ ಸಾಂಯುಗೀನಂ ತಮುದ್ಯತಂ ಪ್ರಸಹೇತ ಕಃ .

ಅಶಾದೃತೇ ನಿಷಿಕ್ತಸ್ಯ ನೀಲಲೋಹಿತರೇತಸಃ .. 2.57..
 ಸ ಹಿ ದೇವಃ ಪರಂ ಜ್ಯೋತಿಸ್ತಮಃಪಾರೇ ವ್ಯವಸ್ಥಿತಂ .
 ಪರಿಚ್ಛಿನ್ನಪ್ರಭಾವರ್ಧ್ಧಿರ್ನ ಮಯಾ ನ ಚ ವಿಷ್ಣುನಾ .. 2.58..
 ಉಮಾರೂಪೇಣ ತೇ ಯೂಯಂ ಸಂಯಮಸ್ತಿಮಿತಂ ಮನಃ .
 ಶಂಭೋರ್ಯತದ್ಧಮಾಕ್ರಷ್ಟಮಯಸ್ಕಾಂತೇನ ಲೋಹವತ್ .. 2.59..
 ಉಭೇ ಏವ ಕ್ಷಮೇ ವೋಢುಮುಭಯೋರ್ವೀರ್ಯಮಾಹಿತಂ .
 ಸಾ ವಾ ಶಂಭೋಸ್ತದೀಯಾ ವಾ ಮೂರ್ತಿರ್ಜಲಮಯೀ ಮಮ .. 2.60..
 ತಸ್ಯಾತ್ಮಾ ಶಿತಿಕಂಠಸ್ಯ ಸೈನಾಪತ್ಯಮುಪೇತ್ಯ ವಃ .
 ಮೋಕ್ಷ್ಯತೇ ಸುರಬಂದೀನಾಂ ವೇಣೀರ್ವೀರ್ಯವಿಭೂತಿಭಿಃ .. 2.61..
 ಇತಿ ವ್ಯಾಹೃತ್ಯ ವಿಬುಧಾನ್ವಿಶ್ವಯೋನಿಸ್ತಿರೋದಧೇ .
 ಮನಸ್ಯಾಹಿತಕರ್ತವ್ಯಾಸ್ತೇ ಽಪಿ ಪ್ರತಿಯಯುರ್ದಿವಂ .. 2.62..
 ತತ್ರ ನಿಶ್ಚಿತ್ಯ ಕಂದರ್ಪಮಗಮತ್ಪಾಕಶಾಸನಃ .
 ಮನಸಾ ಕಾರ್ಯಸಂಸಿದ್ಧಿ-ತ್ವರಾದ್ವಿಗುಣರಂಹಸಾ .. 2.63..
 ಅಥ ಸ ಲಲಿತಯೋಷಿದ್ಭ್ಯುಲತಾಚಾರುಶೃಂಗಂ
 ರತಿವಲಯಪದಾಂಕೇ ಚಾಪಮಾಸಜ್ಯ ಕಂಠೇ .
 ಸಹಚರಮಧುಹಸ್ತನ್ಯಸ್ತಚೂತಾಂಕುರಾಸ್ತಃ
 ಶತಮಖಮುಪತಸ್ಥೇ ಪ್ರಾಂಜಲಿಃ ಪುಷ್ಪಧನ್ವಾ .. 2.64..

ತಸ್ಮಿನ್ನಘೋನಸ್ತ್ರಿದಶಾನ್ವಿಹಾಯ ಸಹಸ್ರಮಕ್ಷಾಂ ಯುಗಪತ್ವಪಾತ .
 ಪ್ರಯೋಜನಾಪೇಕ್ಷಿತಯಾ ಪ್ರಭೂಣಾಂ ಪ್ರಾಯಶ್ಚಲಂ ಗೌರವಮಾಶ್ರಿತೇಷು .. 3.1..
 ಸ ವಾಸವೇನಾಸನಸನ್ನಿಕ್ವಷ್ಟಮಿತೋ ನಿಷೀದೇತಿ ವಿಸೃಷ್ಟಭೂಮಿಃ .
 ಭರ್ತುಃ ಪ್ರಸಾದಂ ಪ್ರತಿನಂದ್ಯ ಮೂರ್ಧ್ನಾ ವಕ್ತುಂ ಮಿಥಃ ಪ್ರಾಕ್ರಮತ್ಯೈವಮೇನಂ ..
 3.2..
 ಆಜ್ಞಾಪಯ ಜ್ಞಾತವಿಶೇಷ ಪುಂಸಾಂ ಲೋಕೇಷು ಯತ್ತೇ ಕರಣೀಯಮಸ್ತಿ .
 ಅನುಗ್ರಹಂ ಸಂಸ್ಮರಣಪ್ರವೃತ್ತಮಿಚ್ಛಾಮಿ ಸಂವರ್ಧಿತಮಾಜ್ಞಯಾ ತೇ .. 3.3..
 ಕೇನಾಭ್ಯಸೂಯಾ ಪದಕಾಂಕ್ಷಿಣಾ ತೇ ನಿತಾಂತದೀರ್ಘೈರ್ಜನಿತಾ ತಪೋಭಿಃ .
 ಯಾವದ್ಧವತ್ಯಾಹಿತಸಾಯಕಸ್ಯ ಮತ್ಕಾರ್ಮುಕಸ್ಯಾಸ್ಯ ನಿರ್ದೇಶವರ್ತೀ .. 3.4..
 ಅಸಮ್ಮತಃ ಕಸ್ತವ ಮುಕ್ತಿಮಾರ್ಗಂ ಪುನರ್ಭವಕ್ಲೇಶಭಯಾತ್ಪ್ರಪನ್ನಃ .
 ಬದ್ಧಶ್ಚಿರಂ ತಿಷ್ಠತು ಸುಂದರೀಣಾಮಾರೇಚಿತಭ್ರೂಚತುರೈಃ ಕಟಾಕ್ಷೈಃ .. 3.5..
 ಅಧ್ಯಾಪಿತಸ್ಯೋಶನಸಾಪಿ ನೀತಿಂ ಪ್ರಯುಕ್ತರಾಗಪ್ರಣಿಧಿರ್ದ್ವಿಷಸ್ತೇ .
 ಕಸ್ಯಾರ್ಥಧರ್ಮೌ ವದ ಪೀಡಯಾಮಿ ಸಿಂಧೋಸ್ತಟಾವೋಘ ಇವ ಪ್ರವೃದ್ಧಃ .. 3.6..

ಕಾಮೇಕಪತ್ನೀವ್ರತದುಃಖಶೀಲಾಂ ಲೋಲಂ ಮನಶ್ಚಾರುತಯಾ ಪ್ರವಿಷ್ಟಾಂ .
 ನಿತಂಬಿನೀಮಿಚ್ಛಸಿ ಮುಕ್ತಲಜ್ಜಾಂ ಕಂಟಾಃಽಽ ಸ್ವಯಂಗ್ರಾಹನಿಷ್ಕೃತಬಾಹುಂ .. 3.7..
 ಕಯಾಸಿ ಕಾಮಿನ್ಸರತಾಪರಾಧಾತ್ಪಾದಾನತಃ ಕೋಪನಯಾವಧೂತಃ .
 ಯಸ್ಯಾಃ ಕರಿಷ್ಯಾಮಿ ದೃಢಾನುತಾಪಂ ಪ್ರವಾಲಶಯ್ಯಾಶರಣಂ ಶರೀರಂ .. 3.8..
 ಪ್ರಸೀದ ವಿಶ್ರಾಮ್ಯತು ವೀರ ವಜ್ರಂ ಶರೈರ್ಮದೀಯೈಃ ಕತಮಃ ಸುರಾರಿಃ .
 ಬಿಭೇತು ಮೋಘೀಕೃತಬಾಹುವೀರ್ಯಃ ಸ್ತ್ರೀಭ್ಯೋ ಽಪಿ ಕೋಪಸ್ಪುರಿತಾಧರಾಭ್ಯಃ ..
 3.9..
 ತವ ಪ್ರಸಾದಾತ್ಕುಸುಮಾಯುಧೋ ಽಪಿ ಸಹಾಯಮೇಕಂ ಮಧುಮೇವ ಲಬ್ಧ್ವಾ .
 ಕುರ್ಯಾಂ ಹರಸ್ಯಾಪಿ ಪಿನಾಕಪಾಣೇರ್ಧೈರ್ಯಚ್ಯುತಿಂ ಕೇ ಮಮ ಧನ್ವಿನೋ ಽನ್ಯೇ ..
 3.10..
 ಅಥೋರುದೇಶಾದವತಾರ್ಯ ಪಾದಮಾಕ್ರಾಂತಿಸಂಭಾವಿತಪಾದಪೀಠಂ .
 ಸಂಕಲ್ಪಿಧಾರ್ಥೇ ವಿವೃತಾತ್ಮಶಕ್ತಿಮಾಖಂಡಲಃ ಕಾಮಮಿದಂ ಬಭಾಷೇ .. 3.11..
 ಸರ್ವಂ ಸಖೇ ತ್ವಯ್ಯುಪವನ್ನಮೇತದುಭೇ ಮಮಾಸ್ತೇ ಕುಲಿಶಂ ಭವಾಂಶ್ಚ .
 ವಜ್ರಂ ತಪೋವೀರ್ಯಮಹತ್ಸು ಕುಂಟಾಃಅಂ ತ್ವಂ ಸರ್ವತೋಗಾಮಿ ಚ ಸಾಧಕಂ
 ಚ .. 3.12..
 ಅವೈಮಿ ತೇ ಸಾರಮತಃ ಖಲು ತ್ವಾಂ ಕಾರ್ಯೇ ಗುರುಣ್ಯಾತ್ಮಸಮಂ ನಿಯೋಕ್ಷ್ಯೇ .
 ವ್ಯಾದಿಶ್ಯತೇ ಭೂಧರತಾಮವೇಕ್ಷ್ಯ ಕೃಷ್ಣೇನ ದೇಹೋದ್ವಹನಾಯ ಶೇಷಃ .. 3.13..
 ಆಶಂಸತಾ ಬಾಣಗತಿಂ ವೃಷಾಂಕೇ ಕಾರ್ಯಂ ತ್ವಯಾ ನಃ ಪ್ರತಿಪನ್ನಕಲ್ಪಂ .
 ನಿಬೋಧ ಯಜ್ಞಾಂಶಭುಜಾಮಿದಾನೀಮುಚ್ಛೈರ್ವಿಷಾಮೀಪ್ಸಿತಮೇತದೇವ ..
 3.14..
 ಅಮೀ ಹಿ ವೀರ್ಯಪ್ರಭವಂ ಭವಸ್ಯ ಜಯಾಯ ಸೇನಾನ್ಯಮುಶಂತಿ ದೇವಾಃ .
 ಸ ಚ ತ್ವದೇಕೇಷುನಿಪಾತಸಾಧ್ಯೋ ಬ್ರಹ್ಮಾಂಗಭೂರ್ಬ್ರಹ್ಮಣಿ ಯೋಜಿತಾತ್ಮಾ .. 3.15..
 ತಸ್ಮೈ ಹಿಮಾದ್ರೇಃ ಪ್ರಯತಾಂ ತನೂಜಾಂ ಯತಾತ್ಮನೇ ರೋಚಯಿತುಂ ಯತ್ಸವ .
 ಯೋಷಿತ್ಸು ತದ್ವೀರ್ಯನಿಷೇಕಭೂಮಿಃ ಸೈವ ಕ್ಷಮೇತ್ಯಾತ್ಮಭುವೋಪದಿಷ್ಟಂ .. 3.16..
 ಗುರೋರ್ನಿಯೋಗಾಚ್ಚ ನಗೇಂದ್ರಕನ್ಯಾ ಸ್ಥಾಣುಂ ತಪಸ್ಯಂತಮಧಿತ್ಯಕಾಯಾಂ .
 ಅನ್ವಾಸ್ತ ಇತ್ಯಪ್ಸರಸಾಂ ಮುಖೇಭ್ಯಃ ಶ್ರುತಂ ಮಯಾ ಮತ್ಪ್ರಣಿಧಿಃ ಸ ವರ್ಗಃ .. 3.17..
 ತದ್ಗಚ್ಛ ಸಿದ್ಧೈಃ ಕುರು ದೇವಕಾರ್ಯಮಥೋರ್ಯಯಮರ್ಥಾಂತರಭಾವ್ಯ ಏವ .
 ಅಪೇಕ್ಷತೇ ಪ್ರತ್ಯಯಮುತ್ತಮಂ ತ್ವಾಂ ಬೀಜಾಂಕುರಃ ಪ್ರಾಗುದಯಾದಿವಾಂಭಃ ..
 3.18..
 ತಸ್ಮಿನ್ನುರಾಣಾಂ ವಿಜಯಾಭ್ಯುಪಾಯೇ ತವೈವ ನಾಮಾಸ್ತಗತಿಃ ಕೃತಿ ತ್ವಂ .
 ಅಪ್ಯಪ್ರಸಿದ್ಧಂ ಯಶಸೇ ಹಿ ಪುಂಸಾಮನನ್ಯಸಾಧಾರಣಮೇವ ಕರ್ಮ .. 3.19..

ಸುರಾಃ ಸಮಭ್ಯರ್ಥಯಿತಾರ ಏತೇ ಕಾರ್ಯಂ ತ್ರಯಾಣಾಮಪಿ ವಿಷ್ಣುಪಾನಾಂ .
 ಚಾಪೇನ ತೇ ಕರ್ಮ ನ ಚಾತಿಹಿಂಸ್ರಮಹೋ ಬತಾಸಿ ಸ್ವ ಹಣೀಯವೀರ್ಯಃ .. 3.20..
 ಮಧುಶ್ಚ ತೇ ಮನ್ಮಥ ಸಾಹಚರ್ಯಾದಾಸವನುಕ್ತೋ ಽಪಿ ಸಹಾಯ ಏವ .
 ಸಮೀರಣೋ ನೋದಯಿತಾ ಭವೇತಿ ವ್ಯಾದಿಶ್ಯತೇ ಕೇನ ಹುತಾಶನಸ್ಯ .. 3.21..
 ತಥೇತಿ ಶೇಷಾಮಿವ ಭರ್ತುರಾಜ್ಞಾಮಾದಾಯ ಮೂರ್ಧ್ನಾ ಮದನಃ ಪ್ರತಸ್ಥೇ .
 ಐರಾವತಾಸ್ಥಾಲನಕರ್ಕಶೇನ ಹಸ್ತೇನ ಪಸ್ಪರ್ಶ ತದಂಗಮಿಂದ್ರಃ .. 3.22..
 ಸ ಮಾಧವೇನಾಭಿಮತೇನ ಸಖ್ಯಾ ರತ್ಯಾ ಚ ಸಾಶಂಕಮನುಪ್ರಯಾತಃ .
 ಅಂಗವ್ಯಯಪ್ರಾರ್ಥಿತಕಾರ್ಯಸಿದ್ಧಿಃ ಸ್ಥಾಣ್ವಾಶ್ರಮಂ ಹೈಮವತಂ ಜಗಾಮ .. 3.23..
 ತಸ್ಮಿನ್ವನೇ ಸಂಯಮಿನಾಂ ಮುನೀನಾಂ ತಪಃಸಮಾಧೇಃ ಪ್ರತಿಕೂಲವರ್ತೀ .
 ಸಂಕಲ್ಪಯೋನೇರಭಿಮಾನಭೂತಮಾತ್ಮಾನಮಾಧಾಯ ಮಧುರ್ಜಜ್ಜಂಭೇ .. 3.24..
 ಕುಬೇರಗುಪ್ತಾಂ ದಿಶಮುಷ್ಣರಶ್ಮಿ ಗಂತುಂ ಪ್ರವೃತ್ತೇ ಸಮಯಂ ವಿಲಂಘ್ಯ .
 ದಿಗ್ವಕ್ಷಿಣಾ ಗಂಧವಹಂ ಮುಖೇನ ವ್ಯಲೀಕನಿಶ್ವಾಸಮಿವೋತ್ಸರ್ಜ .. 3.25..
 ಅಸೂತ ಸದ್ಯಃ ಕುಸುಮಾನ್ಯಶೋಕಃ ಸ್ವಂಧಾತ್ವಭೃತ್ಯೇವ ಸಪಲ್ಲವಾನಿ .
 ಪಾದೇನ ನಾಪೈಕ್ಷತ ಸುಂದರೀಣಾಂ ಸಂಪರ್ಕಮಾಸಿಂಜಿತನೂಪುರೇಣ .. 3.26..
 ಸದ್ಯಃ ಪ್ರವಾಲೋದ್ಗಮಚಾರುಪತ್ರೇ ನೀತೇ ಸಮಾಪ್ತಿಂ ನವಚೂತಬಾಣೇ .
 ನಿವೇಶಯಾಮಾಸ ಮಧುರ್ವಿರೇಫಾನ್ನಾಮಾಕ್ಷರಾಣೀವ ಮನೋಭವಸ್ಯ .. 3.27..
 ವರ್ಣಪ್ರಕರ್ಷೇ ಸತಿ ಕರ್ಣಿಕಾರಂ ದುನೋತಿ ನಿರ್ಗಂಧತಯಾ ಸ್ಮ ಚೇತಃ .
 ಪ್ರಾಯೇಣ ಸಾಮಗ್ರ್ಯವಿಧೌ ಗುಣಾನಾಂ ಪರಾಜ್ಯುಖೀ ವಿಶ್ವಸೃಜಃ ಪ್ರವೃತ್ತಿಃ .. 3.28..
 ಬಾಲೇಂದುವಕ್ರಾಣ್ಯವಿಕಾಸಭಾವಾದ್ಭುಃ ಪಲಾಶಾನ್ಯತಿಲೋಹಿತಾನಿ .
 ಸದ್ಯೋ ವಸಂತೇನ ಸಮಾಗತಾನಾಂ ನಖಕ್ಷತಾನೀವ ವನಸ್ಥಲೀನಾಂ .. 3.29..
 ಲಗ್ನದ್ವಿರೇಫಾಂಜನಭಕ್ತಿಚಿತ್ರಮ್ಮುಖೇ ಮಧುಶ್ರೀಸ್ತಿಲಕಂ ಪ್ರಕಾಶ್ಯ .
 ರಾಗೇಣ ಬಾಲಾರುಣಕೋಮಲೇನ ಚೂತಪ್ರವಾಲೋಷ್ಯಮಲಂಚಕಾರ .. 3.30..
 ಮೃಗಾಃ ಪ್ರಿಯಾಲದುಮಮಂಜರೀಣಾಂ ರಜಃಕಣೈರ್ವಿಘ್ನಿತದೃಷ್ಟಿಪಾತಾಃ .
 ಮದೋದ್ಧತಾಃ ಪ್ರತ್ಯನಿಲಂ ವಿಚೇರುವರ್ವನಸ್ಥಲೀರ್ಮರಪತ್ರಮೋಕ್ಷಾಃ .. 3.31..
 ಚೂತಾಂಕುರಾಸ್ವಾದಕಷಾಯಕಂಠಃ ಪುಂಸ್ಕೋಕಿಲೋ ಯನ್ಮಧುರಂ ಚುಕೂಜ .
 ಮನಸ್ವಿನೀಮಾನವಿಘಾತದಕ್ಷಂ ತದೇವ ಜಾತಂ ವಚನಂ ಸ್ಮರಸ್ಯ .. 3.32..
 ಹಿಮವ್ಯಪಾಯಾದ್ವಿಶದಾಧರಾಣಾಮಾಪಾಂಡುರೀಭೂತಮುಖಚ್ಚವೀನಾಂ .
 ಸ್ವೇದೋದ್ಗಮಃ ಕಿಂಪುರುಷಾಂಗನಾನಾಂ ಚಕ್ರೇ ಪದಂ ಪತ್ರವಿಶೇಷಕೇಷು .. 3.33..
 ತಪಸ್ವಿನಃ ಸ್ಥಾಣುವನೌಕಸಸ್ತಾಮಾಕಾಲಿಕೀಂ ವೀಕ್ಷ್ಯ ಮಧುಪ್ರವೃತ್ತಿಂ .
 ಪ್ರಯತ್ನಸಂಸ್ತಂಭಿತವಿಕ್ರಿಯಾಣಾಂ ಕಥಂ ಚಿದೀಶಾ ಮನಸಾಂ ಬಭೂವುಃ .. 3.34..
 ತಂ ದೇಶಮಾರೋಪಿತಪುಷ್ಪಚಾಪೇ ರತಿದ್ವಿತೀಯೇ ಮದನೇ ಪ್ರಪನ್ನೇ .
 ಕಾಷ್ಠಾಗತಸ್ತೇಹರಸಾನುವಿದ್ಧಂ ದ್ವಂದ್ವಾನಿ ಭಾವಂ ಕ್ರಿಯಯಾ ವಿವವುಃ .. 3.35..

ಮಧು ದ್ವಿರೇಘಃ ಕುಸುಮೈಕಪಾತ್ರೇ ಪಪೌ ಪ್ರಿಯಾಂ ಸ್ವಾಮನುವರ್ತಮಾನಃ .
ಶೃಂಗೇಣ ಚ ಸ್ಪರ್ಶನಿಮೀಲಿತಾಕ್ಷೀಂ ಮೃಗೀಮಕಂಡೂಯತ ಕೃಷ್ಣಸಾರಃ .. 3.36..
ದದೌ ರಸಾತ್ಪಂಕಜರೇಣುಗಂಧಿ ಗಜಾಯ ಗಂಡೂಷಜಲಂ ಕರೇಣುಃ .
ಅಧೋರಪಭುಕ್ತೇನ ಬಿಸೇನ ಜಾಯಾಂ ಸಂಭಾವಯಾಮಾಸ ರಥಾಂಗನಾಮಾ ..
3.37..
ಗೀತಾಂತರೇಷು ಶ್ರಮವಾರಿಲೇಶೈಃ ಕಿಂಚಿತ್ಸಮುಚ್ಛ್ವಾಸಿತಪತ್ರಲೇಖಂ .
ಪುಷ್ಪಾಸವಾಘೂರ್ಣಿತನೇತ್ರಶೋಭಿ ಪ್ರಿಯಾಮುಖಂ ಕಿಂಪುರುಷಶ್ಚುಚುಂಬೇ ..
3.38..
ಪರ್ಯಾಪ್ತಪುಷ್ಪಸ್ತಬಕಸ್ತನಾಭ್ಯಃ ಸ್ಪುರತ್ಪವಾಲೌಷ್ಠಮನೋಹರಾಭ್ಯಃ .
ಲತಾವಧೂಭ್ಯಸ್ತರವೋ ಽಪ್ಯವಾಪುರ್ವಿನಮ್ರಶಾಖಾಭುಜಬಂಧನಾನಿ .. 3.39..
ಶ್ರುತಾಪ್ರರೋಗೀತಿರಪಿ ಕ್ಷಣೇ ಽಸ್ಮಿನ್ವರಃ ಪ್ರಸಂಖ್ಯಾನಪರೋ ಬಭೂವ .
ಆತ್ಮೇಶ್ವರಾಣಾಂ ನ ಹಿ ಜಾತು ವಿಘ್ನಾಃ ಸಮಾಧಿಭೇದಪ್ರಭವೋ ಭವಂತಿ .. 3.40..
ಲತಾಗೃಹದ್ವಾರಗತೋ ಽಥ ನಂದೀ ವಾಮಪ್ರಕೋಷ್ಮಾರ್ಪಿತಹೇಮವೇತ್ರಃ .
ಮುಖಾರ್ಪಿತೈಕಾಂಗುಲಿಸಂಜ್ಜಯೈವ ಮಾ ಚಾಪಲಾಯೇತಿ ಗಣಾನ್ವ್ಯನೈಷೀತ್ ..
3.41..
ನಿಷ್ಕಂಪವೃಕ್ಷಂ ನಿಭೃತದ್ವಿರೇಫಂ ಮೂಕಾಂಡಜಂ ಶಾಂತಮೃಗಪ್ರಚಾರಂ .
ತಚ್ಚಾಸನಾತ್ಮಾನನಮೇವ ಸರ್ವಂ ಚಿತ್ರಾರ್ಪಿತಾರಂಭಮಿವಾವತ್ಸೇ .. 3.42..
ದೃಷ್ಟಿಪ್ರಪಾತಂ ಪರಿಹೃತ್ಯ ತಸ್ಯ ಕಾಮಃ ಪುರಃಶುಕ್ರಮಿವ ಪ್ರಯಾಣೇ .
ಪ್ರಾಂತೇಷು ಸಂಸಕ್ತನಮೇರುಶಾಖಂ ಧ್ಯಾನಾಸ್ವದಂ ಭೂತಪತೇರ್ವಿವೇಶ .. 3.43..
ಸ ದೇವದಾರುದ್ರಮವೇದಿಕಾಯಾಂ ಶಾರ್ದೂಲಚರ್ಮವ್ಯವಧಾನವತ್ಯಾಂ .
ಆಸೀನಮಾಸನ್ನಶರೀರಪಾತಸ್ತ್ಯಂಬಕಂ ಸಂಯಮಿನಂ ದದರ್ಶ .. 3.44..
ಪರ್ಯಂಕಬಂಧಸ್ಥಿರಪೂರ್ವಕಾಯಮೃಜ್ವಾಯತಂ ಸನ್ನಮಿತೋಭಯಾಂಸಂ .
ಉತ್ತಾನಪಾಣಿದ್ವಯಸನ್ನಿವೇಶಾತ್ಪುಲ್ಲರಾಜೀವಮಿವಾಂಕಮಧ್ಯೇ .. 3.45..
ಭುಜಂಗಮೋನ್ನದ್ಧಜಟಾಕಲಾಪಂ ಕರ್ಣಾವಸಕ್ತದ್ವಿಗುಣಾಕ್ಷಸೂತ್ರಂ .
ಕಂಠಪ್ರಭಾಸಂಗವಿಶೇಷನೀಲಾಂ ಕೃಷ್ಣತ್ವಚಂ ಗ್ರಂಥಿಮತೀಂ ದಧಾನಂ .. 3.46..
ಕಿಂಚಿತ್ಪ್ರಕಾಶಸ್ಮಿತೋಗ್ರತಾರೈರ್ಭೂರ್ವಿಕ್ರಿಯಾಯಾಂ ವಿರತಪ್ರಸಂಗೈಃ .
ನೇತ್ರೈರವಿಸ್ವಂದಿತಪಕ್ಷ್ಮಮಾಲೈರ್ಲಕ್ಷ್ಯೈಕೃತಘ್ರಾಣಾಮಧೋಮಯೂಖೈಃ .. 3.47..
ಅವೃಷ್ಟಿಸಂರಂಭಮಿವಾಂಬುವಾಹಮಪಾಮಿವಾಧಾರಮನುತ್ತರಂಗಂ .
ಅಂತಶ್ಚರಾಣಾಂ ಮರುತಾಂ ನಿರೋಧಾನಿವಾತನಿಷ್ಕಂಪಮಿವ ಪ್ರದೀಪಂ .. 3.48..
ಕಪಾಲನೇತ್ರಾಂತರಲಬ್ಧಮಾರ್ಗೈರ್ಜ್ಯೋತಿಃಪ್ರರೋಹೈರುದಿತೈಃ ಶಿರಸ್ತಃ .
ಮೃಣಾಲಸೂತ್ರಾಧಿಕಸೌಕುಮಾರ್ಯಾಂ ಬಾಲಸ್ಯ ಲಕ್ಷ್ಮೀಂ ಗ್ಲಪಯಂತಮಿಂದೋಃ ..
3.49..

ಮನೋ ನವದ್ವಾರನಿಷಿದ್ಧವೃತ್ತಿ ಹೃದಿ ವ್ಯವಸ್ಥಾಪ್ಯ ಸಮಾಧಿವಶ್ಯಂ .
ಯಮಕ್ಷರಂ ಕ್ಷೇತ್ರವಿದೋ ವಿದುಸ್ತಮಾತ್ಮಾನಮಾತ್ಮನ್ಯವಲೋಕಯಂತಂ .. 3.50..
ಸ್ಮರಸ್ತಥಾಭೂತಮಯುಗ್ಮನೇತ್ರಂ ಪಶ್ಯನ್ನದೂರಾನ್ಯನಸಾಪ್ಯದೃಷ್ಟ್ಯಂ .
ನಾಲಕ್ಷಯತ್ನಾದ್ವಸನನ್ನಹಸ್ತಃ ಸ್ವಸ್ತಂ ಶರಂ ಚಾಪಮಪಿ ಸ್ವಹಸ್ತಾತ್ .. 3.51..
ನಿರ್ವಾಣಭೂಯಿಷ್ಯಮಧಾಸ್ಯ ವೀರ್ಯಂ ಸಂಧುಕ್ಷಯಂತೀವ ವಪುರ್ಗುಣೇನ .
ಅನುಪ್ರಯಾತಾ ವನದೇವತಾಭ್ಯಾಮದೃಶ್ಯತ ಸ್ಥಾವರರಾಜಕನ್ಯಾ .. 3.52..
ಅಶೋಕನಿರ್ಭರ್ತ್ಸಿತಪದ್ಮರಾಗಮಾಕೃಷ್ಟಹೇಮದ್ಯುತಿಕರ್ಣಿಕಾರಂ .
ಮುಕ್ತಾಕಲಾಪೀಕೃತಸಿಂದುವಾರಂ ವಸಂತಪುಷ್ಪಾಭರಣಂ ವಹಂತೀ .. 3.53..
ಆವರ್ಜಿತಾ ಕಿಂ ಚಿದಿವ ಸ್ತನಾಭ್ಯಾಂ ವಾಸೋ ವಸಾನಾ ತರುಣಾರ್ಕರಾಗಂ .
ಪರ್ಯಾಪ್ತಪುಷ್ಪಸ್ತಬಕಾವನಮ್ರಾ ಸಂಚಾರಿಣೀ ಪಲ್ಲವಿನೀ ಲತೇವ .. 3.54..
ಸ್ರಸ್ತಾಂ ನಿತಂಬಾದವಲಂಬಮಾನಾ ಪುನಃ-ಪುನಃ ಕೇಸರದಾಮಕಾಂಚೀಂ .
ನ್ಯಾಸೀಕೃತಾಂ ಸ್ಥಾನವಿದಾ ಸ್ಮರೇಣ ಮೌರ್ವೀಂ ದ್ವಿತೀಯಾಮಿವ ಕಾರ್ಮುಕಸ್ಯ ..
3.55..
ಸುಗಂಧಿನಿಶ್ವಾಸವಿವೃದ್ಧತ್ಯಷ್ಟಂ ಬಿಂಬಾಧರಾಸನ್ನಚರಂ ದ್ವಿರೇಫಂ .
ಪ್ರತಿಕ್ಷಣಂ ಸಂಭ್ರಮಲೋಲದೃಷ್ಟಿರ್ಲೀಲಾರವಿಂದೇನ ನಿವಾರಯಂತೀ .. 3.56..
ತಾಂ ವೀಕ್ಷ್ಯ ಸರ್ವಾವಯವಾನವದ್ಯಾಂ ರತೇರಪಿ ಹೀಪದಮಾದಧಾನಾಂ .
ಜಿತೇಂದ್ರಿಯೇ ಶೂಲಿನಿ ಪುಷ್ಪಚಾಪಃ ಸ್ವಕಾರ್ಯಸಿದ್ಧಿಂ ಪುನರಾಶಶಂಸೇ .. 3.57..
ಭವಿಷ್ಯತಃ ಪತ್ನುರುಮಾ ಚ ಶಂಭೋಃ ಸಮಾಸನಾದ ಪ್ರತಿಹಾರಭೂಮಿಂ .
ಯೋಗಾತ್ ಚಾಂತಃ ಪರಮಾತ್ಮಸಂಜ್ಞಂ ದೃಷ್ಟ್ವಾ ಪರಂ ಜ್ಯೋತಿರುಪಾರರಾಮ ..
3.58..
ತತೋ ಭುಜಂಗಾಧಿಪತೇಃ ಫಣಾಗ್ನೈರಧಃ ಕಥಂ ಚಿದ್ಧೃತಭೂಮಿಭಾಗಃ .
ಶನೈಃ ಕೃತಪ್ರಾಣವಿಮುಕ್ತಿರೀಶಃ ಪರ್ಯಂಕಬಂಧಂ ನಿಬಿಡಂ ಬಿಭೇದ .. 3.59..
ತಸ್ಮೈ ಶಶಂಸ ಪ್ರಣಿಪತ್ಯ ನಂದೀ ಶುಶ್ರೂಷಯಾ ಶೈಲಸುತಾಮುಪೇತಾಂ .
ಪ್ರವೇಶಯಾಮಾಸ ಚ ಭರ್ತುರೇನಾಂ ಭ್ರೂಕ್ಷೇಪಮಾತ್ರಾನುಮತಪ್ರವೇಶಾಂ .. 3.60..
ತಸ್ಯಾಃ ಸಖೀಭ್ಯಾಂ ಪ್ರಣಿಪಾತಪೂರ್ವಂ ಸ್ವಹಸ್ತಲೂನಃ ಶಿಶಿರಾತ್ಯಯಸ್ಯ .
ವ್ಯಕೀರ್ಯತ ತ್ರ್ಯಂಬಕಪಾದಮೂಲೇ ಪುಷ್ಪೋಚ್ಚಯಃ ಪಲ್ಲವಭಂಗಭಿನ್ನಃ .. 3.61..
ಉಮಾಪಿ ನೀಲಾಲಕಮಧ್ಯಶೋಭಿ ವಿಸ್ತಂಸಯಂತೀ ನವಕರ್ಣಿಕಾರಂ .
ಚಕಾರ ಕರ್ಣಚ್ಯುತಪಲ್ಲವೇನ ಮೂರ್ಧ್ನಾ ಪ್ರಣಾಮಂ ವೃಷಭದ್ವಜಾಯ .. 3.62..
ಅನನ್ಯಭಾಜಂ ಪತಿಮಾಪ್ನುಹೀತಿ ಸಾ ತಥ್ಯಮೇವಾಭಿಹಿತಾ ಭವೇನ .
ನ ಹೀಶ್ವರವ್ಯಾಹೃತಯಃ ಕದಾ ಚಿತ್ಪುಷ್ಯಂತಿ ಲೋಕೇ ವಿಪರೀತಮರ್ಥಂ .. 3.63..
ಕಾಮಸ್ತು ಬಾಣಾವಸರಂ ಪ್ರತೀಕ್ಷ್ಯ ಪತಂಗವದ್ವಹ್ನಿಮುಖಂ ವಿವಿಕ್ಷುಃ .

ಉಮಾಸಮಕ್ಷಂ ಹರಬದ್ಧಲಕ್ಷ್ಯಃ ಶರಾಸನಜ್ಯಾಂ ಮುಹುರಾಮಮರ್ಶ .. 3.64..
 ಅಥೋಪನಿನ್ಯೇ ಗಿರಿಶಾಯ ಗೌರೀ ತಪಸ್ವಿನೇ ತಾಮ್ರುಚಾ ಕರೇಣ .
 ವಿಶೋಷಿತಾಂ ಭಾನುಮತೋ ಮಯೂಖೈರ್ಮಂದಾಕಿನೀಪುಷ್ಕರಬೀಜಮಾಲಾಂ ..
 3.65..
 ಪ್ರತಿಗ್ರಹೀತುಂ ಪ್ರಣಯಿಪ್ರಿಯತ್ವಾತ್ತಿಲೋಚನಸ್ತಾಮುಪಚಕ್ರಮೇ ಚ .
 ಸಮೋಹನಂ ನಾಮ ಚ ಪುಷ್ಪಧನ್ವಾ ಧನುಷ್ಯಮೋಘಂ ಸಮಧತ್ತ ಬಾಣಂ .. 3.66..
 ಹರಸ್ತು ಕಿಂಚಿತ್ಪರಿಲುಪ್ತದೈರ್ಯಶ್ಚಂದ್ರೋದಯಾರಂಭ ಇವಾಂಬುರಾಶಿಃ .
 ಉಮಾಮುಖೇ ಬಿಂಬಫಲಾಧರೋಷ್ಣೇ ವ್ಯಾಪಾರಯಾಮಾಸ ವಿಲೋಚನಾನಿ ..
 3.67..
 ವಿವೃಣ್ಣತೀ ಶೈಲಸುತಾಪಿ ಭಾವಮಂಗೈಃ ಸ್ಫುರದ್ಬಾಲಕದಂಬಕಲ್ಪೈಃ .
 ಸಾಚೀಕೃತಾ ಚಾರುತರೇಣ ತಸ್ಥೌ ಮುಖೇನ ಪರ್ಯಸ್ತವಿಲೋಚನೇನ .. 3.68..
 ಅಥೇಂದ್ರಿಯಕ್ಷೋಭಮಯುಗ್ಮನೇತ್ರಃ ಪುನರ್ವಶಿತ್ವಾದ್ಬಲವನ್ನಿಗೃಹ್ಯ .
 ಹೇತುಂ ಸ್ವಚೇತೋವಿಕೃತೇದಿದೃಕ್ಷುರ್ದಿಶಾಮುಪಾಂತೇಷು ಸಸರ್ಜ ದೃಷ್ಟಿಂ .. 3.69..
 ಸ ದಕ್ಷಿಣಾಪಾಂಗನಿವಿಷ್ಟಮುಷ್ಟಿಂ ನತಾಂಸಮಾಕುಂಚಿತನವ್ಯಪಾದಂ .
 ದದರ್ಶ ಚಕ್ರೀಕೃತಚಾರುಚಾಪಂ ಪ್ರಹರ್ತುಮಭ್ಯುದ್ಯತಮಾತ್ಮಯೋನಿಂ .. 3.70..
 ತಪಃಪರಾಮರ್ಶವಿವೃದ್ಧಮನ್ಯೋಭ್ರೂಭಂಗದುಷ್ಟೇಕ್ಷ್ಯಮುಖಸ್ಯ ತಸ್ಯ .
 ಸ್ಫುರನ್ನದರ್ಚಿಃ ಸಹಸಾ ತೃತೀಯಾದಕ್ಷ್ಣಃ ಕೃಶಾನುಃ ಕಿಲ ನಿಷ್ಪಪಾತ .. 3.71..
 ಕ್ರೋಧಂ ಪ್ರಭೋ ಸಂಹರ ಸಂಹರೇತಿ ಯಾವದ್ಗಿರಃ ಖೇ ಮರುತಾಂ ಚರಂತಿ .
 ತಾವತ್ಸ ವಕ್ಷಿರ್ಭವನೇತ್ರಜನ್ಮಾ ಭಸ್ವಾವಶೇಷಂ ಮದನಂ ಚಕಾರ .. 3.72..
 ತೀವ್ರಾಭಿಷಂಗಪ್ರಭವೇಣ ವೃತ್ತಿಮೋಹೇನ ಸಂಸ್ತಂಭಯತೇಂದ್ರಿಯಾಣಾಂ .
 ಅಜ್ಞಾತಭರ್ತ್ವವ್ಯಸನಾ ಮುಹೂರ್ತಂ ಕೃತೋಪಕಾರೇವ ರತಿರ್ಬಭೂವ .. 3.73..
 ತಮಾಶು ವಿಘ್ನಂ ತಪಸಸ್ತಪಸ್ವೀ ವನಸ್ಪತಿಂ ವಜ್ರ ಇವಾವಭಜ್ಯ .
 ಸ್ತ್ರೀಸನ್ನಿಕರ್ಷಂ ಪರಿಹರ್ತುಮಿಚ್ಛನ್ನಂತರ್ದಧೇ ಭೂತಪತಿಃ ಸಭೂತಃ .. 3.74..
 ಶೈಲಾತ್ಮಜಾಪಿ ಪಿತುರುಚ್ಚಿರಸೋಽಭಿಲಾಷಂ
 ವ್ಯರ್ಥಂ ಸಮರ್ಥ್ಯ ಲಲಿತಂ ವಪುರಾತ್ಮನಶ್ಚ .
 ಸಖ್ಯೋಃ ಸಮಕ್ಷಮಿತಿ ಚಾಧಿಕಜಾತಲಜ್ಜಾ
 ಶೂನ್ಯಾ ಜಗಾಮ ಭವನಾಭಿಮುಖೀ ಕಥಂ ಚಿತ್ .. 3.75..
 ಸಪದಿ ಮುಕುಲಿತಾಕ್ಷೀಂ ರುದ್ರಸಂರಂಭಭೀತ್ಯಾ
 ದುಹಿತರಮನುಕಂಪ್ಯಾಮದ್ರಿರಾದಾಯ ದೋಭ್ಯಾಂ .
 ಸುರಗಜ ಇವ ಬಿಭೃತ್ವದ್ಧೀನೀಂ ದಂತಲಗ್ನಾಂ
 ಪ್ರತಿವಧಗತಿರಾಸೀದ್ವೇಗದೀರ್ಘೀಕೃತಾಂಗಃ .. 3.76..

ಅಥ ಮೋಹಪರಾಯಣಾ ಸತೀ ವಿವಶಾ ಕಾಮವಧೂರ್ವಿಬೋಧಿತಾ .
 ವಿಧಿನಾ ಪ್ರತಿಪಾದಯಿಷ್ಯತಾ ನವವೈಧವ್ಯಮಸಹ್ಯವೇದನಂ .. 4.1..
 ಅವಧಾನಪರೇ ಚಕಾರ ಸಾ ಪ್ರಲಯಾಂತೋನ್ಮಿಷಿತೇ ವಿಲೋಚನೇ .
 ನ ವಿವೇದ ತಯೋರತ್ಯಪ್ತಯೋಃ ಪ್ರಿಯಮತ್ಯಂತವಿಲುಪ್ತದರ್ಶನಂ .. 4.2..
 ಅಯಿ ಜೀವಿತನಾಥ ಜೀವಸೀತ್ಯಭಿಧಾಯೋತ್ಥಿತಯಾ ತಯಾ ಪುರಃ .
 ದದೃಶೇ ಪುರುಷಾಕೃತಿ ಕ್ಷಿತೌ ಹರಕೋಪಾನಲಭಸ್ಮ ಕೇವಲಂ .. 4.3..
 ಅಥ ಸಾ ಪುನರೇವ ವಿಹ್ವಲಾ ವಸುಧಾಲಿಂಗನಧೂಸರಸ್ತನೀ .
 ವಿಲಲಾಪ ವಿಕೀರ್ಣಮೂರ್ಧಜಾ ಸಮದುಃಖಾಮಿವ ಕುರ್ವತೀ ಸ್ಥಲೀಂ .. 4.4..
 ಉಪಮಾನಮಭೂದ್ವಿಲಾಸಿನಾಂ ಕರಣಂ ಯತ್ತವ ಕಾಂತಿಮತ್ತಯಾ .
 ತದಿದಂ ಗತಮೀದೃಶೀಂ ದಶಾಂ ನ ವಿದೀರ್ಯೇ ಕಠಿನಾಃ ಖಲು ಸ್ತ್ರಿಯಃ .. 4.5..
 ಕ್ಷ ನು ಮಾಂ ತ್ವದಧೀನಜೀವಿತಾಂ ವಿನಿಕೀರ್ಯ ಕ್ಷಣಭಿನ್ನಸೌಹೃದಃ .
 ನಲಿನೀಂ ಕ್ಷತಸೇತುಬಂಧನೋ ಜಲಸಂಘಾತ ಇವಾಸಿ ವಿದ್ಯುತಃ .. 4.6..
 ಕೃತವಾನಸಿ ವಿಪ್ರಿಯಂ ನ ಮೇ ಪ್ರತಿಕೂಲಂ ನ ಚ ತೇ ಮಯಾ ಕೃತಂ .
 ಕಿಮಕಾರಣಮೇವ ದರ್ಶನಂ ವಿಲಪಂತ್ಯೈ ರತಯೇ ನ ದೀಯತೇ .. 4.7..
 ಸ್ಮರಸಿ ಸ್ಮರ ಮೇಖಲಾಗುಣೈರುತ ಗೋತ್ರಸ್ವಲಿತೇಷು ಬಂಧನಂ .
 ಚ್ಯುತಕೇಶರದೂಷಿತೇಕ್ಷಣಾನ್ಯವತಂಸೋತ್ಪಲತಾಡನಾನಿ ವಾ .. 4.8..
 ಹೃದಯೇ ವಸಸೀತಿ ಮತ್ಪ್ರಿಯಂ ಯದವೋಚಸ್ತದವೈಮಿ ಕೈತವಂ .
 ಉಪಚಾರಪದಂ ನ ಚೇದಿದಂ ತ್ವಮನಂಗಃ ಕಥಮಕ್ಷತಾ ರತಿಃ .. 4.9..
 ಪರಲೋಕನವಪ್ರವಾಸಿನಃ ಪ್ರತಿಪತ್ಯೈ ಪದವೀಮಹಂ ತವ .
 ವಿಧಿನಾ ಜನ ಏಷ ವಂಚಿತಸ್ತ್ವ ದಧೀನಂ ಖಲು ದೇಹಿನಾಂ ಸುಖಂ .. 4.10..
 ರಜನೀತಿಮಿರಾವಗುಂತಿತೇ ಪುರಮಾರ್ಗೇ ಘನಶಬ್ದವಿಕ್ಲವಾಃ .
 ವಸತಿಂ ಪ್ರಿಯ ಕಾಮಿನಾಂ ಪ್ರಿಯಾಸ್ತ್ವ ದೃತೇ ಪ್ರಾಪಯಿತುಂ ಕ ಈಶ್ವರಃ .. 4.11..
 ನಯನಾನ್ಯರುಣಾನಿ ಘೂರ್ಣಯನ್ವಚನಾನಿ ಸ್ವಲಯನ್ವದೇ-ಪದೇ .
 ಅಸತಿ ತ್ವಯಿ ವಾರುಣೇಮದಃ ಪ್ರಮದಾನಾಮಧುನಾ ವಿಡಂಬನಾ .. 4.12..
 ಅವಗಮ್ಯ ಕಥೀಕೃತಂ ವಪುಃ ಪ್ರಿಯಬಂಧೋಸ್ತವ ನಿಷ್ಫಲೋದಯಃ .
 ಬಹುಲೇ ಽಪಿ ಗತೇ ನಿಶಾಕರಸ್ತನುತಾಂ ದುಃಖಮನಂಗ ಮೋಕ್ಷ್ಯತಿ .. 4.13..
 ಹರಿತಾರುಣಚಾರುಬಂಧನಃ ಕಲಪುಂಸ್ಕೋಕಿಲಶಬ್ದಸೂಚಿತಃ .
 ವದ ಸಂಪ್ರತಿ ಕಸ್ಯ ಬಾಣತಾಂ ನವಚೂತಪ್ರಸವೋ ಗಮಿಷ್ಯತಿ .. 4.14..
 ಅಲಿಪಂಕ್ತಿರನೇಕಶಸ್ತ್ವ ಯಾ ಗುಣಕೃತ್ಯೇ ಧನುಷೋ ನಿಯೋಜಿತಾ .
 ವಿರುತ್ಯೈಃ ಕರುಣಸ್ವನೈರಿಯಂ ಗುರುಶೋಕಾಮನುರೋದಿತೀವ ಮಾಂ .. 4.15..

ಪ್ರತಿಪದ್ಯ ಮನೋಹರಂ ವಪುಃ ಪುನರಪ್ಯಾದಿಶ ತಾವದುತ್ಥಿತಃ .
 ರತಿದೂತಿಪದೇಷು ಕೋಕಿಲಾಂ ಮಧುರಾಲಾಪನಿಸರ್ಗಪಂಡಿತಾಂ .. 4.16..
 ಶಿರಸಾ ಪ್ರಣಿಪತ್ಯ ಯಾಚಿತಾನ್ಯುಪಗೂಢಾನಿ ಸವೇಪಥೂನಿ ಚ .
 ಸುರತಾನಿ ಚ ತಾನಿ ತೇ ರಹಃ ಸ್ಮರ ಸಂಸ್ಕೃತ್ಯ ನ ಶಾಂತಿರಸ್ತಿ ಮೇ .. 4.17..
 ರಚಿತಂ ರತಿಪಂಡಿತ ತ್ವಯಾ ಸ್ವಯಮಂಗೇಷು ಮಮೇದಮಾರ್ತವಂ .
 ದ್ವಿಯತೇ ಕುಸುಮಪ್ರಸಾಧನಂ ತವ ತಚ್ಚಾರು ವಪುರ್ನ ದೃಶ್ಯತೇ .. 4.18..
 ವಿಬುಧೈರಸಿ ಯಸ್ಯ ದಾರುಣೈರಸಮಾಪ್ತೇ ಪರಿಕರ್ಮಣಿ ಸ್ತೃತಃ .
 ತಮಿಮಂ ಕುರು ದಕ್ಷಿಣೇತರಂ ಚರಣಂ ನಿರ್ಮಿತರಾಗಮೇಹಿ ಮೇ .. 4.19..
 ಅಹಮೇತ್ಯ ಪತಂಗವರ್ತನಾ ಪುನರಂಕಾಶ್ರಯಿಣೀ ಭವಾಮಿ ತೇ .
 ಚತುರೈಃ ಸುರಕಾಮಿನೀಜನೈಃ ಪ್ರಿಯ ಯಾವನ್ನ ವಿಲೋಭ್ಯಸೇ ದಿವಿ .. 4.20..
 ಮದನೇನ ವಿನಾಕೃತಾ ರತಿಃ ಕ್ಷಣಮಾತ್ರಂ ಕಿಲ ಜೀವಿತೇತಿ ಮೇ .
 ವಚನೀಯಮಿದಂ ವ್ಯವಸ್ಥಿತಂ ರಮಣ ತ್ವಾಮನುಯಾಮಿ ಯದ್ಯಪಿ .. 4.21..
 ಕ್ರಿಯತಾಂ ಕಥಮಂತ್ಯಮಂಡನಂ ಪರಲೋಕಾಂತರಿತಸ್ಯ ತೇ ಮಯಾ .
 ಸಮಮೇವ ಗತೋ ಽಸ್ಯತರ್ಕಿತಾಂ ಗತಿಮಂಗೇನ ಚ ಜೀವಿತೇನ ಚ .. 4.22..
 ಋಜುತಾಂ ನಯತಃ ಸ್ಮರಾಮಿ ತೇ ಶರಮುತ್ಸಂಗನಿಷಣ್ಣಧನ್ವನಃ .
 ಮಧುನಾ ಸಹ ಸಸ್ಥಿತಂ ಕಥಾಂ ನಯನೋಪಾಂತವಿಲೋಕಿತಂ ಚ ಯತ್ .. 4.23..
 ಕ್ಷ ನು ತೇ ಹೃದಯಂಗಮಃ ಸಖಾ ಕುಸುಮಾಯೋಜಿತಕಾರ್ಮುಕೋ ಮಧುಃ .
 ನ ಖಲೂಗ್ರರುಷಾ ಪಿನಾಕಿನಾ ಗಮಿತಃ ಸೋ ಽಪಿ ಸುಹೃದ್ಗತಾಂ ಗತಿಂ .. 4.24..
 ಅಥ ತೈಃ ಪರಿದೇವಿತಾಕ್ಷರೈರ್ಹೃದಯೇ ದಿಗ್ಧಶರೈರಿವಾದಿಃ .
 ರತಿಮಭ್ಯುಪಪತ್ತಮಾತುರಾಂ ಮಧುರಾತ್ಮಾನಮದರ್ಶಯತ್ಪುರಃ .. 4.25..
 ತಮವೇಕ್ಷ್ಯ ರುರೋದ ಸಾ ಭೃಶಂ ಸ್ತನಸಂಬಾಧಮುರೋ ಜಘಾನ ಚ .
 ಸ್ವಜನಸ್ಯ ಹಿ ದುಃಖಮಗ್ರತೋ ವಿವೃತದ್ವಾರಮಿವೋಪಜಾಯತೇ .. 4.26..
 ಇತಿ ಚೈನಮುವಾಚ ದುಃಖಿತಾ ಸುಹೃದಃ ಪಶ್ಯ ವಸಂತ ಕಿಂ ಸ್ಥಿತಂ .
 ಯದಿದಂ ಕಣಶಃ ಪ್ರಕೀರ್ಯತೇ ಪವನೈರ್ಭಸ್ಮ ಕಪೋತಕರ್ಬುರಂ .. 4.27..
 ಅಯಿ ಸಂಪ್ರತಿ ದೇಹಿ ದರ್ಶನಂ ಸ್ಮರ ಪರ್ಯುತ್ಪುಕ ಏಷ ಮಾಧವಃ .
 ದಯಿತಾಸ್ವನವಸ್ಥಿತಂ ನೃಣಾಂ ನ ಖಲು ಪ್ರೇಮ ಚಲಂ ಸುಹೃಜ್ಜನೇ .. 4.28..
 ಅಮುನಾ ನನು ಪಾರ್ಶ್ವವರ್ತಿನಾ ಜಗದಾಜ್ಞಾಂ ಸಸುರಾಸುರಂ ತವ .
 ಬಿಸತಂತುಗುಣಸ್ಯ ಕಾರಿತಂ ಧನುಷಃ ಪೇಲವಪುಷ್ಪಪತ್ರಿಣಃ .. 4.29..
 ಗತ ಏವ ನ ತೇ ನಿವರ್ತತೇ ಸ ಸಖಾ ದೀಪ ಇವಾನಿಲಾಹತಃ .
 ಅಹಮಸ್ಯ ದಶೇವ ಪಶ್ಯ ಮಾಮವಿಷಹ್ಯವ್ಯಸನಪ್ರಧೂಷಿತಾಂ .. 4.30..
 ವಿಧಿನಾ ಕೃತಮರ್ಧವೈಶಸಂ ನನು ಮಾಮ್ಕಾಮವಧೇ ವಿಮುಂಚತಾ .
 ಅನಘಾಪಿ ಹಿ ಸಂಶ್ರಯದ್ರುಮೇ ಗಜಭಗ್ನೇ ಪತನಾಯ ವಲ್ಲರಿ .. 4.31..

ತದಿದಂ ಕ್ರಿಯತಾಮನಂತರಂ ಭವತಾ ಬಂಧುಜನಪ್ರಯೋಜನಂ .
 ವಿಧುರಾಂ ಜ್ವಲನಾತಿಸರ್ಜನಾನ್ನನು ಮಾಂ ಪ್ರಾಪಯ ಪತ್ಯುರಂತಿಕಂ .. 4.32..
 ಶಶಿನಾ ಸಹ ಯಾತಿ ಕೌಮುದೀ ಸಹ ಮೇಘೇನ ತಡಿತ್ತ್ರಲೀಯತೇ .
 ಪ್ರಮದಾಃ ಪತಿವತ್ಕೃಗಾ ಇತಿ ಪ್ರತಿಪನ್ನಂ ಹಿ ವಿಚೇತನ್ಯೈರಪಿ .. 4.33..
 ಅಮುನೈವ ಕಷಾಯಿತಸ್ತನೀ ಸುಭಗೇನ ಪ್ರಿಯಗಾತ್ರಭಸ್ನನಾ .
 ನವಪಲ್ಲವಸಂಸ್ತರೇ ಯಥಾ ರಚಯಿಷ್ಯಾಮಿ ತನುಂ ವಿಭಾವಸೌ .. 4.34..
 ಕುಸುಮಾಸ್ತರಣೇ ಸಹಾಯತಾಂ ಬಹುಶಃ ಸೌಮ್ಯ ಗತಸ್ತ್ವ ಮಾವಯೋಃ .
 ಕುರು ಸಂಪ್ರತಿ ತಾವದಾಶು ಮೇ ಪ್ರಣಿಪಾತಾಂಜಲಿಯಾಚಿತಶ್ಚಿತಾಂ .. 4.35..
 ತದನು ಜ್ವಲನಂ ಮದರ್ಪಿತಂ ತ್ವರಯೇರ್ದಕ್ಷಿಣವಾತವೀಜನೈಃ .
 ವಿದಿತಂ ಖಲು ತೇ ಯಥಾ ಸ್ಮರಃ ಕ್ಷಣಮಪ್ಯುತ್ಸಹತೇ ನ ಮಾಂ ವಿನಾ .. 4.36..
 ಇತಿ ಚಾಪಿ ವಿಧಾಯ ದೀಯತಾಂ ಸಲಿಲಸ್ಯಾಂಜಲಿರೇಕ ಏವ ನೌ .
 ಅವಿಭಜ್ಯ ಪರತ್ರ ತಂ ಮಯಾ ಸಹಿತಃ ಪಾಸ್ಯತಿ ತೇ ಸ ಬಾಂಧವಃ .. 4.37..
 ಪರಲೋಕವಿಧೌ ಚ ಮಾಧವ ಸ್ಮರಮುದ್ದಿಶ್ಯ ವಿಲೋಲಪಲ್ಲವಾಃ .
 ನಿವಪೇಃ ಸಹಕಾರಮಂಜರೀಃ ಪ್ರಿಯಚೂತಪ್ರಸವೋ ಹಿ ತೇ ಸಖಾ .. 4.38..
 ಇತಿ ದೇವವಿಮುಕ್ತಯೇ ಸ್ಥಿತಾಂ ರತಿಮಾಕಾಶಭವಾ ಸರಸ್ವತೀ .
 ಶಫರೀಂ ಹ್ರದಶೋಷವಿಕ್ಲವಾಂ ಪ್ರಥಮಾ ವೃಷ್ಟಿರಿವಾನ್ವಕಂಪತ .. 4.39..
 ಕುಸುಮಾಯುಧಪತ್ನಿ ದುರ್ಲಭಸ್ತವ ಭರ್ತಾ ನ ಚಿರಾಧ್ಯವಿಷ್ಯತಿ .
 ಶೃಣು ಯೇನ ಸ ಕರ್ಮಣಾ ಗತಃ ಶಲಭತ್ವಂ ಹರಲೋಚನಾರ್ಚಿಷಿ .. 4.40..
 ಅಭಿಲಾಷಮುದೀರಿತೇಂದ್ರಿಯಃ ಸ್ವಸುತಾಯಾಮಕರೋತ್ಪ್ರಜಾಪತಿಃ .
 ಅಥ ತೇನ ನಿಗೃಹ್ಯ ವಿಕ್ರಿಯಾಮಭಿಶಪ್ತಃ ಫಲಮೇತದನ್ವಭೂತ್ .. 4.41..
 ಪರಿಣೇಷ್ಯತಿ ಪಾರ್ವತೀಂ ಯದಾ ತಪಸಾ ತತ್ಪ್ರವಣೀಕೃತೋ ಹರಃ .
 ಉಪಲಬ್ಧಸುಖಸ್ತದಾ ಸ್ಮರಂ ವಪುಷಾ ಸ್ವೇನ ನಿಯೋಜಯಿಷ್ಯತಿ .. 4.42..
 ಇತಿ ಚಾಹ ಸ ಧರ್ಮಯಾಚಿತಃ ಸ್ಮರಶಾಪಾವಧಿದಾಂ ಸರಸ್ವತೀಂ .
 ಅಶನೇರಮೃತಸ್ಯ ಚೋಭಯೋರ್ವಶಿನಶ್ಚಾಂಬುಧರಾಶ್ಚ ಯೋನಯಃ .. 4.43..
 ತದಿದಂ ಪರಿರಕ್ಷ ಶೋಭನೇ ಭವಿತವ್ಯಪ್ರಿಯಸಂಗಮಂ ವಪುಃ .
 ರವಿಪೀತಜಲಾ ತಪಾತ್ಯಯೇ ಪುನರೋಘೇನ ಹಿ ಯುಜ್ಯತೇ ನದೀ .. 4.44..
 ಇತ್ಥಂ ರತೇಃ ಕಿಮಪಿ ಭೂತಮದೃಶ್ಯರೂಪಂ ಮಂದೀಚಕಾರ ಮರಣವ್ಯವಸಾಯಬುದ್ಧಿಂ

ತತ್ಪ್ರತ್ಯಯಾಚ್ಚ ಕುಸುಮಾಯುಧಬಂಧುರೇನಾಮಾಶ್ವಾಸಯತ್ನುಚರಿತಾರ್ಥಪದೈರ್ವರ್ವಚೋಭಿ
 .. 4.45..

ಅಥ ಮದನವಧೂರುಪಪ್ಲವಾಂತಂ ವ್ಯಸನಕೃಶಾ ಪರಿಪಾಲಯಾಂ ಬಭೂವ .
 ಶಶಿನ ಇವ ದಿವಾತನಸ್ಯ ಲೇಖಾ ಕಿರಣಪರಿಕ್ಷಯಧೂಸರಾ ಪ್ರದೋಷಂ .. 4.46..

ತಥಾ ಸಮಕ್ಷಂ ದಹತಾ ಮನೋಭವಂ ಪಿನಾಕಿನಾ ಭಗ್ನಮನೋರಥಾ ಸತೀ .
ನಿನಿಂದ ರೂಪಂ ಹೃದಯೇನ ಪಾರ್ವತೀ ಪ್ರಿಯೇಷು ಸೌಭಾಗ್ಯಫಲಾ ಹಿ ಚಾರುತಾ

.. 5.1..

ಇಯೇಷ ಸಾ ಕರ್ತುಮವಂಧ್ಯರೂಪತಾಂ ಸಮಾಧಿಮಾಸ್ಥಾಯ ತಪೋಭಿರಾತ್ಮನಃ .
ಅವಾಪ್ಯತೇ ವಾ ಕಥಮನ್ಯಥಾ ದ್ವಯಂ ತಥಾವಿಧಂ ಪ್ರೇಮ ಪತಿಶ್ಚ ತಾದೃಶಃ .. 5.2..

ನಿಶಮ್ಯ ಚೈನಾಂ ತಪಸೇ ಕೃತೋದ್ಯಮಾಂ ಸುತಾಂ ಗಿರೀಶಪ್ರತಿಸಕ್ತಮಾನಸಾಂ .
ಉವಾಚ ಮೇನಾ ಪರಿರಭ್ಯ ವಕ್ಷಸಾ ನಿವಾರಯಂತೀ ಮಹತೋ ಮುನಿವ್ರತಾತ್ ..

5.3..

ಮನೀಷಿತಾಃ ಸಂತಿ ಗೃಹೇ ಽಪಿ ದೇವತಾಸ್ತಪಃ ಕ್ಷ ವತ್ಸೇ ಕ್ಷ ಚ ತಾವಕಂ ವಪುಃ .
ಪದಂ ಸಹೇತ ಭ್ರಮರಸ್ಯ ಪೇಲವಂ ಶಿರೀಶಪುಷ್ಪಂ ನ ಪುನಃ ಪತತ್ರಿಣಃ .. 5.4..

ಇತಿ ಧ್ರುವೇಚ್ಛಾಮನುಶಾಸತೀ ಸುತಾಂ ಶಶಾಕ ಮೇನಾ ನ ನಿಯಂತುಮುದ್ಯಮಾತ್

ಕ ಈಪ್ಸಿತಾರ್ಥಸ್ಥಿರನಿಶ್ಚಯಂ ಮನಃ ಪಯಶ್ಚ ನಿಮ್ನಾಭಿಮುಖಂ ಪ್ರತೀಪಯೇತ್ ..
5.5..

ಕದಾ ಚಿದಾಸನ್ನಸಖೀಮುಖೇನ ಸಾ ಮನೋರಥಜ್ಞಂ ಪಿತರಂ ಮನಸ್ವಿನೀ .
ಅಯಾಚತಾರಣ್ಯನಿವಾಸಮಾತ್ಮನಃ ಫಲೋದಯಾಂತಾಯ ತಪಃಸಮಾಧಯೇ ..

5.6..

ಅಥಾನುರೂಪಾಭಿನಿವೇಶತೋಷಿಣಾ ಕೃತಾಭ್ಯನುಜ್ಞಾ ಗುರುಣಾ ಗರೀಯಸಾ .
ಪ್ರಜಾಸು ಪಶ್ಚಾತ್ಪ್ರಥಿತಂ ತದಾಖ್ಯಯಾ ಜಗಾಮ ಗೌರೀ ಶಿಖರಂ ಶಿಖಂಡಿಮತ್ ..

5.7..

ವಿಮುಚ್ಯ ಸಾ ಹಾರಮಹಾರ್ಯನಿಶ್ಚಯಾ ವಿಲೋಲಯಷ್ಟಿಪ್ರವಿಲುಪ್ತಚಂದನಂ .
ಬಬಂಧ ಬಾಲಾರುಣಬಭ್ರು ವಲ್ಕಲಂ ಪಯೋಧರೋತ್ಸೇಧವಿಶೀರ್ಣಸಂಹತಿ .. 5.8..

ಯಥಾ ಪ್ರಸಿದ್ಧೈರ್ಮಧುರಂ ಶಿರೋರುಹೈರ್ಜಟಾಭಿರಪ್ಯೇವಮಭೂತ್ತದಾನನಂ .
ನ ಶಟ್ಟದಶ್ರೇಣಿಭಿರೇವ ಪಂಕಜಂ ಸಶೈವಲಾಸಂಗಮಪಿ ಪ್ರಕಾಶತೇ .. 5.9..

ಪ್ರತಿಕ್ಷಣಂ ಸಾ ಕೃತರೋಮವಿಕ್ರಿಯಾಂ ವ್ರತಾಯ ಮೌಂಜೀಂ ತ್ರಿಗುಣಾಂ ಬಭಾರ
ಯಾಂ .

ಅಕಾರಿ ತತ್ಪೂರ್ವನಿಬದ್ಧಯಾ ತಯಾ ಸರಾಗಮನ್ಯಾ ರಸನಾಗುಣಾಸ್ವದಂ .. 5.10..
ವಿಸೃಷ್ಟರಾಗಾದಧರಾನ್ನಿವರ್ತಿತಃ ಸ್ತನಾಂಗರಾಗಾರುಣಿತಾಚ್ಚ ಕಂದುಕಾತ್ .

ಕುಶಾಂಕುರಾದಾನಪರಿಕ್ಷತಾಂಗುಲಿಃ ಕೃತೋ ಽಕ್ಷಸೂತ್ರಪ್ರಣಯೀ ತಯಾ ಕರಃ .. 5.11..
ಮಹಾರ್ಹಶಯ್ಯಾಪರಿವರ್ತನಚ್ಯುತೈಃ ಸ್ವಕೇಶಪುಷ್ಪೈರಪಿ ಯಾ ಸ್ಮ ದೂಯತೇ .

ಅಶೇತ ಸಾ ಬಾಹುಲತೋಪಧಾಯಿನೀ ನಿಷೇದುಷೀ ಸ್ಥಂಡಿಲ ಏವ ಕೇವಲೇ .. 5.12..
ಪುನರ್ಗ್ರಹೀತುಂ ನಿಯಮಸ್ಥಯಾ ತಯಾ ದ್ವಯೇ ಽಪಿ ನಿಕ್ಷೇಪ ಇವಾರ್ಪಿತಮ್ವಯಂ

ಲತಾಸು ತನ್ವೀಷು ವಿಲಾಸಚೇಷ್ಟಿತಂ ವಿಲೋಲದೃಷ್ಟಂ ಹರಿಣಾಂಗನಾಸು ಚ .. 5.13..
ಅತಂದ್ರಿತಾ ಸಾ ಸ್ವಯಮೇವ ವೃಕ್ಷಕಾನ್ವಟಸ್ತನಪ್ರಸ್ರವಣೈರ್ವ್ಯವರ್ಧಯತ್ .
ಗುಹೋ ಽಪಿ ಯೇಷಾಂ ಪ್ರಥಮಾಪ್ತಜನ್ಮನಾಂ ನ ಪುತ್ರವಾತ್ಸಲ್ಯಮಪಾಕರಿಷ್ಯತಿ ..
5.14..

ಅರಣ್ಯಬೀಜಾಂಜಲಿದಾನಲಾಲಿತಾಸ್ತಥಾ ಚ ತಸ್ಯಾಂ ಹರಿಣಾ ವಿಶಶ್ವಸುಃ .
ಯಥಾ ತದೀಯೈರ್ನಯನೈಃ ಕುತೂಹಲಾತ್ಪುರಃ ಸಖೀನಾಮಮಿಮೀತ ಲೋಚನೇ
.. 5.15..

ಕೃತಾಭಿಶೇಕಾಂ ಹುತಜಾತವೇದಸಂ ತ್ವಗುತ್ತರಾಸಂಗವತೀಮಧೀತಿನೀಂ .
ದಿಗ್ವಕ್ಷವಸ್ತಾಮೃಷಯೋ ಽಭ್ಯುಪಾಗಮನ್ನ ಧರ್ಮವೃದ್ಧೇಷು ವಯಃ ಸಮೀಕ್ಷ್ಯತೇ ..
5.16..

ವಿರೋಧಿಸತ್ತೋಜ್ಜಿತಪೂರ್ವಮತ್ಸರಂ ದ್ರುಮೈರಭೀಷ್ಟಪ್ರಸವಾರ್ಚಿತಾತಿಥಿ .
ನವೋಟಜಾಭ್ಯಂತರಸಂಭೃತಾನಲಂ ತಪೋವನಂ ತಚ್ಚ ಬಭೂವ ಪಾವನಂ .. 5.17..
ಯದಾ ಫಲಂ ಪೂರ್ವತಪಃಸಮಾಧಿನಾ ನ ತಾವತಾ ಲಭ್ಯಮಮಂಸ್ತ ಕಾಂಕ್ಷಿತಂ .

ತದಾನವೇಕ್ಷ್ಯ ಸ್ವಶರೀರಮಾರ್ದವಂ ತಪೋ ಮಹತ್ನಾ ಚರಿತುಂ ಪ್ರಚಕ್ರಮೇ .. 5.18..
ಕ್ಷಮಂ ಯಯೌ ಕಂದುಕಲೀಲಯಾಪಿ ಯಾ ತಯಾ ಮುನೀನಾಂ ಚರಿತಂ
ವ್ಯಗಾಹ್ಯತ .
ಧ್ರುವಂ ವಪುಃ ಕಾಂಚನಪದ್ಮನಿರ್ಮಿತಂ ಮೃದು ಪ್ರಕೃತ್ಯಾ ಚ ಸಸಾರಮೇವ ಚ ..
5.19..

ಶುಚೌ ಚತುರ್ಣಾಂ ಜ್ವಲತಾಂ ಹವಿರ್ಭುಜಾಂ ಶುಚಿಸ್ಮಿತಾ ಮಧ್ಯಗತಾ ಸುಮಧ್ಯಮಾ

ವಿಜಿತ್ಯ ನೇತ್ರಪ್ರತಿಘಾತಿನೀಂ ಪ್ರಭಾಮನನ್ಯದೃಷ್ಟಿಃ ಸವಿತಾರಮೈಕ್ಷತ .. 5.20..
ತಥಾಭಿತಪ್ತಂ ಸವಿತುರ್ಗಭಸ್ತಿಭಿರ್ಮುಖಂ ತದೀಯಂ ಕಮಲಶ್ರಿಯಂ ದಧೌ .
ಅಪಾಂಗಯೋಃ ಕೇವಲಮಸ್ಯ ದೀರ್ಘಯೋಃ ಶನೈಃ-ಶನೈಃ ಶ್ಯಾಮಿಕಯಾ ಕೃತಂ
ಪದಂ .. 5.21..

ಅಯಾಚಿತೋಪಸ್ಥಿತಮಂಜು ಕೇವಲಂ ರಸಾತ್ಮಕಸ್ಯೋಡುಪತೇಶ್ಚ ರಶ್ಮಯಃ .
ಬಭೂವ ತಸ್ಯಾಃ ಕಿಲ ಪಾರಣಾವಿಧಿರ್ನ ವೃಕ್ಷವೃತ್ತಿವೃತ್ತಿರಿಕ್ಷಸಾಧನಃ .. 5.22..
ನಿಕಾಮತಪ್ತಾ ವಿವಿಧೇನ ವಹ್ನಿನಾ ನಭಶ್ಚರೇಣೇಂಧನಸಂಭೃತೇನ ಚ .
ತಪಾತ್ಯಯೇ ವಾರಿಭಿರುಕ್ಷಿತಾ ನವೈರ್ಭುವಾ ಸಹೋಷ್ಮಾಣಮಮುಂಚದೂರ್ಧ್ವಗಂ
.. 5.23..

ಸ್ಥಿತಾಃ ಕ್ಷಣಂ ಪಕ್ಷ್ಮಸು ತಾಡಿತಾಧರಾಃ ಪಯೋಧರೋತ್ಪ್ರೇಧನಿಪಾತಚೂರ್ಣಿತಾಃ .
ವಲೀಷು ತಸ್ಯಾಃ ಸ್ವಲಿತಾಃ ಪ್ರಪೇದಿರೇ ಚಿರೇಣ ನಾಭಿಂ ಪ್ರಥಮೋದಬಿಂದವಃ ..
5.24..

ಶಿಲಾಶಯಾಂ ತಾಮನಿಕೇತವಾಸಿನೀಂ ನಿರಂತರಾಸ್ವಂತರವಾತವೃಷ್ಟಿಷು .
ವ್ಯಲೋಕಯನ್ನುನ್ಮಿಷಿತೈಸ್ತಡಿಸ್ತಯೈರ್ಮಹಾತಪಃಸಾಕ್ಷ್ಯ ಇವ ಸ್ಥಿತಾಃ ಕ್ಷಪಾಃ .. 5.25..
ನಿನಾಯ ಸಾತ್ಯಂತಹಿಮೋತ್ಕಿರಾನಿಲಾಃ ಸಹಸ್ಯರಾತ್ರೀರುದವಾಸತತ್ಪರಾ .
ಪರಸ್ಪರಾಕ್ರಂದಿನಿ ಚಕ್ರವಾಕಯೋಃ ಪುರೋ ವಿಯುಕ್ತೇ ಮಿಥುನೇ ಕೃಪಾವತೀ ..
5.26..

ಮುಖೇನ ಸಾ ಪದ್ಮಸುಗಂಧಿನಾ ನಿಶಿ ಪ್ರವೇಪಮಾನಾಧರಪತ್ರಶೋಭಿನಾ .
ತುಷಾರವೃಷ್ಟಿಕ್ಷತಪದ್ಮಸಂಪದಾಂ ಸರೋಜಸಂಧಾನಮಿವಾಕರೋದಪಾಂ .. 5.27..
ಸ್ವಯಂವಿಶೀರ್ಣದ್ರುಮಪರ್ಣವೃತ್ತಿತಾ ಪರಾ ಹಿ ಕಾಷ್ಠಾ ತಪಸಸ್ತಯಾ ಪುನಃ .
ತದಪ್ಯಪಾಕೀರ್ಣಮತಃ ಪ್ರಿಯಂವದಾಂ ವದಂತ್ಯಪರ್ಣೇತಿ ಚ ತಾಂ ಪುರಾವಿದಃ ..
5.28..

ಮೃಣಾಲಿಕಾಪೇಲವಮೇವಮಾದಿಭಿರ್ವೃತ್ತೈಃ ಸ್ವಮಂಗಂ ಗ್ಲಪಯಂತ್ಯಹರ್ನಿಶಂ .
ತಪಃ ಶರೀರೈಃ ಕರಿನೈರುಪಾರ್ಜಿತಂ ತಪಸ್ವಿನಾಂ ದೂರಮಧಶ್ಚಕಾರ ಸಾ .. 5.29..
ಅಥಾಜಿನಾಷಾಢಧರಃ ಪ್ರಗಲ್ಭವಾಗ್ನ್ವಲನ್ನಿವ ಬ್ರಹ್ಮಮಯೇನ ತೇಜಸಾ .
ವಿವೇಶ ಕಶ್ಚಿಜ್ಜಟಿಲಸ್ತಪೋವನಂ ಶರೀರಬದ್ಧಃ ಪ್ರಥಮಾಶ್ರಮೋ ಯಥಾ .. 5.30..
ತಮಾತಿಥೇಯೀ ಬಹುಮಾನಪೂರ್ವಯಾ ಸಪರ್ಯಯಾ ಪ್ರತ್ಯುದಿಯಾಯ
ಪಾರ್ವತೀ .

ಭವಂತಿ ಸಾಮ್ಯೇ ಽಪಿ ನಿವಿಷ್ಟಚೇತಸಾಂ ವಪುರ್ವಿಶೇಷೇಷ್ಟತಿಗೌರವಾಃ ಕ್ರಿಯಾಃ ..
5.31..

ವಿಧಿಪ್ರಯುಕ್ತಾಂ ಪರಿಗೃಹ್ಯ ಸತ್ಕ್ರಿಯಾಂ ಪರಿಶ್ರಮಂ ನಾಮ ವಿನೀಯ ಚ ಕ್ಷಣಂ .
ಉಮಾಂ ಸ ಪಶ್ಯನ್ಸ್ಯ ಜುನೈವ ಚಕ್ಷುಷಾ ಪ್ರಚಕ್ರಮೇ ವಕ್ತುಮನುಜ್ಞಿತಕ್ರಮಃ .. 5.32..
ಅಪಿ ಕ್ರಿಯಾರ್ಥಂ ಸುಲಭಂ ಸಮಿತ್ಕುಶಂ ಜಲಾನ್ಯಪಿ ಸ್ನಾನವಿಧಿಕ್ಷಮಾಣಿ ತೇ .
ಅಪಿ ಸ್ವಶಕ್ತ್ಯಾ ತಪಸಿ ಪ್ರವರ್ತನೇ ಶರೀರಮಾದ್ಯಂ ಖಲು ಧರ್ಮಸಾಧನಂ .. 5.33..
ಅಪಿ ತ್ವದಾವರ್ಜಿತವಾರಿಸಂಭೃತಂ ಪ್ರವಾಲಮಾಸಾಮನುಬಂಧಿ ವೀರುಧಾಂ .
ಚಿರೋಜ್ಞಿತಾಲಕ್ತಕಪಾಟಲೇನ ತೇ ತುಲಾಂ ಯದಾರೋಹತಿ ದಂತವಾಸನಾ .. 5.34..
ಅಪಿ ಪ್ರಸನ್ನಂ ಹರಿಣೇಷು ತೇ ಮನಃ ಕರಸ್ಥದರ್ಭಪ್ರಣಯಾಪಹಾರಿಷು .
ಯ ಉತ್ಪಲಾಕ್ಷಿ ಪ್ರಚಲೈರ್ವಿಲೋಚನೈಸ್ತವಾಕ್ಷಿಸಾದೃಶ್ಯಮಿವ ಪ್ರಯುಂಜತೇ .. 5.35..
ಯದುಚ್ಯತೇ ಪಾರ್ವತಿ ಪಾಪವೃತ್ತಯೇ ನ ರೂಪಮಿತ್ಯವ್ಯಭಿಚಾರಿ ತದ್ವಚಃ .
ತಥಾ ಹಿ ತೇ ಶೀಲಮುದಾರದರ್ಶನೇ ತಪಸ್ವಿನಾಮಪ್ಯುಪದೇಶತಾಂ ಗತಂ .. 5.36..

ವಿಕೀರ್ಣಸಪ್ತರ್ಷಿಬಲಿಪ್ರಹಾಸಿಭಿಸ್ತಥಾ ನ ಗಾಂಗಳಿಃ ಸಲಿಲೈರ್ದಿವಶ್ಚ್ಯುತೈಃ .
ಯಥಾ ತ್ವದೀಯೈಶ್ಚರಿತ್ಯೈರನಾವಿಲೈರ್ಮಹೀಧರಃ ಪಾವಿತ ಏಷ ಸಾನ್ವಯಃ .. 5.37..
ಅನೇನ ಧರ್ಮಃ ಸವಿಶೇಷಮದ್ಯ ಮೇ ತ್ರಿವರ್ಗಸಾರಃ ಪ್ರತಿಭಾತಿ ಭಾವಿನಿ .
ತ್ವಯಾ ಮನೋನಿರ್ವಿಷಯಾರ್ಥಕಾಮಯಾ ಯದೇಕ ಏವ ಪ್ರತಿಗೃಹ್ಯ ಸೇವ್ಯತೇ ..
5.38..

ಪ್ರಯುಕ್ತಸತ್ಕಾರವಿಶೇಷಮಾತ್ಮನಾ ನ ಮಾಂ ಪರಂ ಸಂಪ್ರತಿಪತ್ತುಮರ್ಹಸಿ .
ಯತಃ ಸತಾಂ ಸನ್ನತಗಾತ್ರಿ ಸಂಗತಂ ಮನೀಷಿಭಿಃ ಸಾಪ್ತಪದೀನಮುಚ್ಯತೇ .. 5.39..
ಅತೋ ಽತ್ರ ಕಿಂಚಿದ್ಭವತೀಂ ಬಹುಕ್ಷಮಾಂ ದ್ವಿಜಾತಿಭಾವಾದುಪಪನ್ನಚಾಪಲಃ .
ಅಯಂ ಜನಃ ಪ್ರಷ್ಟುಮನಾಸ್ತಪೋಧನೇ ನ ಚೇದ್ರಹಸ್ಯಂ ಪ್ರತಿವಕ್ತುಮರ್ಹಸಿ .. 5.40..
ಕುಲೇ ಪ್ರಸೂತಿಃ ಪ್ರಥಮಸ್ಯ ವೇಧಸಸ್ತಿಲೋಕಸೌಂದರ್ಯಮಿವೋದಿತಂ ವಪುಃ .
ಅಮೃಗ್ಯಮೈಶ್ವರ್ಯಸುಖಂ ನವಂ ವಯಸ್ತಪಃಫಲಂ ಸ್ಯಾತ್ಕಿಮತಃ ಪರಂ ವದ ..
5.41..

ಭವತ್ಯನಿಷ್ಠಾದಪಿ ನಾಮ ದುಃಸಹಾನ್ಮನಸ್ವಿನೀನಾಂ ಪ್ರತಿಪತ್ತಿರೀದೃಶೀ .
ವಿಚಾರಮಾರ್ಗಪ್ರಹಿತೇನ ಚೇತಸಾ ನ ದೃಶ್ಯತೇ ತಚ್ಚ ಕೃಶೋದರಿ ತ್ವಯಿ .. 5.42..
ಅಲಭ್ಯಶೋಕಾಭಿಭವೇಯಮಾಕೃತಿರ್ವಿಮಾನನಾ ಸುಭು ಕುತಃ ಪಿತುರ್ಗೃಹೇ .
ಪರಾಭಿಮರ್ಶೋ ನ ತವಾಸ್ತಿ ಕಃ ಕರಂ ಪ್ರಸಾರಯೇತ್ಸನ್ನಗರತ್ಸೂಚಯೇ .. 5.43..
ಕಿಮಿತ್ಯಪಾಸ್ಯಾಭರಣಾನಿ ಯೌವನೇ ದೃಶ್ಯತಂ ತ್ವಯಾ ವಾರ್ಧಕಶೋಭಿ ವಲ್ಕಲಂ .
ವದ ಪ್ರದೋಷೇ ಸ್ಪುಟಚಂದ್ರತಾರಕೇ ವಿಭಾವರೀ ಯದ್ಯರುಣಾಯ ಕಲ್ಪತೇ .. 5.44..
ದಿವಂ ಯದಿ ಪ್ರಾರ್ಥಯಸೇ ವೃಥಾ ಶ್ರಮಃ ಪಿತುಃ ಪ್ರದೇಶಾಸ್ತವ ದೇವಭೂಮಯಃ

ಅಥೋಪಯಂತಾರಮಲಂ ಸಮಾಧಿನಾ ನ ರತ್ನಮನ್ವಿಷ್ಯತಿ ಮೃಗ್ಯತೇ ಹಿ ತತ್ ..
5.45..

ನಿವೇದಿತಂ ನಿಶ್ಚಸಿತೇನ ಸೋಷ್ಮಣಾ ಮನಸ್ತು ಮೇ ಸಂಶಯಮೇವ ಗಾಹತೇ .
ನ ದೃಶ್ಯತೇ ಪ್ರಾರ್ಥಯಿತವ್ಯ ಏವ ತೇ ಭವಿಷ್ಯತಿ ಪ್ರಾರ್ಥಿತದುರ್ಲಭಃ ಕಥಂ .. 5.46..
ಅಹೋ ಸ್ಥಿರಃ ಕೋ ಽಪಿ ತವೇಪ್ಸಿತೋ ಯುವಾ ಚಿರಾಯ ಕರ್ಣೋತ್ಪಲಶೂನ್ಯತಾಂ
ಗತೇ .

ಉಪೇಕ್ಷತೇ ಯಃ ಶ್ಲಥಲಂಬಿನೀರ್ಜಟಾಃ ಕಪೋಲದೇಶೇ ಕಲಮಾಗ್ರಪಿಂಗಲಾಃ ..
5.47..

ಮುನಿವ್ರತೈಸ್ತಾಮತಿಮಾತ್ರಕರ್ತಿಯಾ ದಿವಾಕರಾಪ್ಲಷ್ಟವಿಭೂಷಣಾಸ್ವದಾಂ .
ಶಶಾಂಕಲೇಖಾಮಿವ ಪಶ್ಯತೋ ದಿವಾ ಸಚೇತಸಃ ಕಸ್ಯ ಮನೋ ನ ದೂಯತೇ ..
5.48..

ಅವೈಮಿ ಸೌಭಾಗ್ಯಮದೇನ ವಂಚಿತಂ ತವ ಪ್ರಿಯಂ ಯಶ್ಚತುರಾವಲೋಕಿನಃ .

ಕರೋತಿ ಲಕ್ಷ್ಯಂ ಚಿರಮಸ್ಯ ಚಕ್ಷುಷೋ ನ ವಕ್ತೃಮಾತ್ಮೀಯಮರಾಲಪಕ್ಷಣಃ .. 5.49..
 ಕಿಯಚ್ಚಿರಂ ಶ್ರಾಮ್ಯಸಿ ಗೌರಿ ವಿದ್ಯತೇ ಮಮಾಪಿ ಪೂರ್ವಾಶ್ರಮಸಂಚಿತಂ ತಪಃ .
 ತದರ್ಥಭಾಗೇನ ಲಭಸ್ವ ಕಾಂಕ್ಷಿತಂ ವರಂ ತಮಿಚ್ಛಾಮಿ ಚ ಸಾಧು ವೇದಿತುಂ .. 5.50..
 ಇತಿ ಪ್ರವಿಶ್ಯಾಭಿಹಿತಾ ದ್ವಿಜನ್ಮನಾ ಮನೋಗತಂ ಸಾ ನ ಶಶಾಕ ಶಂಸಿತುಂ .
 ಅಥೋ ವಯಸ್ಯಾಂ ಪರಿಪಾರ್ಶ್ವವರ್ತಿನೀಂ ವಿವರ್ತಿತಾನಂಜನನೇತ್ರಮೈಕ್ಷತ .. 5.51..
 ಸಖೀ ತದೀಯಾ ತಮುವಾಚ ವರ್ಣನಂ ನಿಬೋಧ ಸಾಧೋ ತವ ಚೇತ್ಕುತೂಹಲಂ

ಯದರ್ಥಮಂಭೋಜಮಿವೋಷ್ಣವಾರಣಂ ಕೃತಂ ತಪಃಸಾಧನಮೇತಯಾ ವಪುಃ ..
 5.52..

ಇಯಂ ಮಹೇಂದ್ರಪ್ರಭೃತೀನಧಿಶ್ರಿಯಶ್ಚತುರ್ದಿಗೀಶಾನವಮತ್ಯ ಮಾನಿನೀ .
 ಅರೂಪಹಾರ್ಯಂ ಮದನಸ್ಯ ನಿಗ್ರಹಾತ್ತಿನಾಕಪಾಣಿಂ ಪತಿಮಾಪ್ತುಮಿಚ್ಛತಿ .. 5.53..
 ಅಸಹ್ಯಹುಂಕಾರನಿವರ್ತತಃ ಪುರಾ ಪುರಾರಿಮಪ್ರಾಪ್ತಮುಖಃ ಶಿಲೀಮುಖಃ .
 ಇಮಾಂ ಹೃದಿ ವ್ಯಾಯತಪಾತಮಕ್ಷಣೋದ್ವಿಶೀರ್ಣಮೂರ್ತೇರಪಿ ಪುಷ್ಪಧನ್ವನಃ ..
 5.54..

ತದಾಪ್ರಭೃತ್ಯನ್ಮದನಾ ಪಿತುರ್ಗೃಹೇ ಲಲಾಟಿಕಾಚಂದನಧೂಸರಾಲಕಾ .
 ನ ಜಾತು ಬಾಲಾ ಲಭತೇ ಸ್ಮ ನಿರ್ವೃತಿಂ ತುಷಾರಸಂಘಾತಶಿಲಾತಲೇಷ್ವಪಿ .. 5.55..
 ಉಪಾತ್ತವರ್ಣೇ ಚರಿತೇ ಪಿನಾಕಿನಃ ಸಬಾಷ್ಟಕಂಠಸ್ಥಲಿತ್ಯೈಃ ಪದ್ಮಿರಿಯಂ .
 ಅನೇಕಶಃ ಕಿನ್ನರರಾಜಕನ್ಯಕಾ ವನಾಂತಸಂಗೀತಸಖೀರರೋದಯತ್ .. 5.56..
 ತ್ರಿಭಾಗಶೇಷಾಸು ನಿಶಾಸು ಚ ಕ್ಷಣಮ್ನಿಮೀಲ್ಯ ನೇತ್ರೇ ಸಹಸಾ ವ್ಯಬುದ್ಯತ .
 ಕ್ಷ ನೀಲಕಂಠ ವ್ರಜಸೀತ್ಯಲಕ್ಷ್ಯವಾಗಸತ್ಯಕಂಠಾರ್ಪಿತಬಾಹುಬಂಧನಾ .. 5.57..
 ಯದಾ ಬುದ್ಧಿಃ ಸರ್ವಗತಸ್ತ್ವಮುಚ್ಯಸೇ ನ ವೇತ್ಸಿ ಭಾವಸ್ಥಮಿಮಂ ಜನಂ ಕಥಂ .
 ಇತಿ ಸ್ವಹಸ್ತಾಲ್ಲಿಖಿತಶ್ಚ ಮುಗ್ಧಯಾ ರಹಸ್ಯುಪಾಲಭ್ಯತ ಚಂದ್ರಶೇಖರಃ .. 5.58..
 ಯದಾ ಚ ತಸ್ಯಾಧಿಗಮೇ ಜಗತ್ತತೇರಪಶ್ಯದನ್ಯಂ ನ ವಿಧಿಂ ವಿಚಿನ್ವತಿ .
 ತದಾ ಸಹಾಸ್ಮಾಭಿರನುಜ್ಞಯಾ ಗುರೋರಿಯಂ ಪ್ರಪನ್ನಾ ತಪಸೇ ತಪೋವನಂ ..
 5.59..

ದ್ರುಮೇಷು ಸಖ್ಯಾ ಕೃತಜನ್ಮಸು ಸ್ವಯಂ ಫಲಂ ತಪಃಸಾಕ್ಷಿಷು ದೃಷ್ಟಮೇಷ್ವಪಿ .
 ನ ಚ ಪ್ರರೋಹಾಭಿಮುಖೋ ಽಪಿ ದೃಶ್ಯತೇ ಮನೋರಥೋ ಽಸ್ಯಾಃ ಶಶಿಮೌಲಿಸಂಶ್ರಯಃ
 .. 5.60..

ನ ವೇದ್ಮಿ ಸ ಪ್ರಾರ್ಥಿತದುರ್ಲಭಃ ಕದಾ ಸಖೀಭಿರಸ್ರೋತ್ತರಮೀಕ್ಷಿತಾಮಿಮಾಂ .
 ತಪಃಕೃಶಾಮಭ್ಯುಪಪತ್ಯತೇ ಸಖೀಂ ವೃಷೇವ ಸೀತಾಂ ತದವಗ್ರಹಕ್ಷತಾಂ .. 5.61..
 ಅಗೂಢಸದ್ಭಾವಮಿತೀಂಗಿತಜ್ಞಯಾ ನಿವೇದಿತೋ ನೈಷ್ಠಿಕಸುಂದರಸ್ತಯಾ .

ಅಯೀದಮೇವಂ ಪರಿಹಾಸ ಇತ್ಯುಮಾಮಪೃಚ್ಛದವ್ಯಂಜಿತಹರ್ಷಲಕ್ಷಣಃ .. 5.62..
 ಅಧಾಗ್ರಹಸ್ತೇ ಮುಕುಲೀಕೃತಾಂಗುಲೌ ಸಮರ್ಪಯಂತೀ ಸ್ವಟಿಕಾಕ್ಷಮಾಲಿಕಾಂ .
 ಕಥಂ ಚಿದದ್ರೇಸ್ತನಯಾ ಮಿತಾಕ್ಷರಂ ಚಿರವ್ಯವಸ್ಥಾಪಿತವಾಗಭಾಷತ .. 5.63..
 ಯಥಾ ಶ್ರುತಂ ವೇದವಿದಾಂ ವರ ತ್ವಯಾ ಜನೋ ಽಯಮುಚ್ಛ್ವೈಃಪದಲಂಘನೋತ್ಸುಕಃ

ತಪಃ ಕಿಲೇದಂ ತದವಾಪ್ತಿಸಾಧನಂ ಮನೋರಥಾನಾಮಗತಿರ್ನ ವಿದ್ಯತೇ .. 5.64..
 ಅಥಾಹ ವರ್ಣೀ ವಿದಿತೋ ಮಹೇಶ್ವರಸ್ತದರ್ಥಿನೀ ತ್ವಂ ಪುನರೇವ ವರ್ತಸೇ .
 ಅಮಂಗಲಾಭ್ಯಾಸರತಿಂ ವಿಚಿಂತ್ಯ ತಂ ತವಾನುವೃತ್ತಿಂ ನ ಚ ಕರ್ತುಮುತ್ಸಹೇ .. 5.65..
 ಅವಸ್ತುನಿರ್ಬಂಧಪರೇ ಕಥಂ ನು ತೇ ಕರೋ ಽಯಮಾಮುಕ್ತವಿವಾಹಕೌತುಕಃ .
 ಕರೇಣ ಶಂಭೋರ್ವಲಯೀಕೃತಾಹಿನಾ ಸಹಿಷ್ಯತೇ ತತ್ಪ್ರಥಮಾವಲಂಬನಂ .. 5.66..
 ತ್ವಮೇವ ತಾವತ್ಪರಿಚಿಂತಯ ಸ್ವಯಂ ಕದಾ ಚಿದೇತೇ ಯದಿ ಯೋಗಮರ್ಹತಃ .
 ವಧೂದುಕೂಲಂ ಕಲಹಂಸಲಕ್ಷಣಂ ಗಜಾಜಿನಂ ಶೋಣಿತಬಿಂದುವರ್ಷಿ ಚ .. 5.67..
 ಚತುಷ್ಯಪುಷ್ಪಪ್ರಕರಾವಿಕೀರ್ಣಯೋಃ ಪರೋ ಽಪಿ ಕೋ ನಾಮ ತವಾನುಮನ್ಯತೇ .
 ಅಲಕ್ತಕಾಂಕಾನಿ ಪದಾನಿ ಪಾದಯೋರ್ವಿಕೀರ್ಣಕೇಶಾಸು ಪರೇತಭೂಮಿಷು ..
 5.68..

ಅಯುಕ್ತರೂಪಂ ಕಿಮತಃ ಪರಂ ವದ ತ್ರಿನೇತ್ರವಕ್ಷಃ ಸುಲಭಂ ತವಾಪಿ ಯತ್ .
 ಸ್ತನದ್ವಯೇ ಽಸ್ಮಿನ್ವರಿಚಂದನಾಸ್ತದೇ ಪದಂ ಚಿತಾಭಸ್ಮರಜಃ ಕರಿಷ್ಯತಿ .. 5.69..
 ಇಯಂ ಚ ತೇ ಽನ್ಯಾ ಪುರತೋ ವಿಡಂಬನಾ ಯದೂಢಯಾ ವಾರಣರಾಜಹಾರ್ಯಯಾ

ವಿಲೋಕ್ಯ ವೃದ್ಧೋಕ್ಷಮಧಿಷ್ಠಿತಂ ತ್ವಯಾ ಮಹಾಜನಃ ಸ್ಮೇರಮುಖೋ ಭವಿಷ್ಯತಿ ..
 5.70..

ದ್ವಯಂ ಗತಂ ಸಂಪ್ರತಿ ಶೋಚನೀಯತಾಂ ಸಮಾಗಮಪ್ರಾರ್ಥನಯಾ ಕಪಾಲಿನಃ .
 ಕಲಾ ಚ ಸಾ ಕಾಂತಿಮತೀ ಕಲಾವತಸ್ತ್ವಮಸ್ಯ ಲೋಕಸ್ಯ ಚ ನೇತ್ರಕೌಮುದೀ .. 5.71..
 ವಪುರ್ವಿರೂಪಾಕ್ಷಮಲಕ್ಷ್ಯಜನ್ಮತಾ ದಿಗಂಬರತ್ವೇನ ನಿವೇದಿತಂ ವಸು .
 ವರೇಷು ಯದ್ಬಾಲಮೃಗಾಕ್ಷಿ ಮೃಗ್ಯತೇ ತದಸ್ತಿ ಕಿಂ ವ್ಯಸ್ತಮಪಿ ತ್ರಿಲೋಚನೇ .. 5.72..
 ನಿವರ್ತಯಾಸ್ಮಾದಸದೀಪ್ಸಿತಾನ್ಮನಃ ಕ್ಷ ತದ್ವಿಧಸ್ತ್ವಂ ಕ್ಷ ಚ ಪುಣ್ಯಲಕ್ಷಣಾ .
 ಅಪೇಕ್ಷ್ಯತೇ ಸಾಧುಜನೇನ ವೈದಿಕೀ ಶ್ಮಶಾನಶೂಲಸ್ಯ ನ ಯೂಪಸತ್ಪ್ರಿಯಾ .. 5.73..
 ಇತಿ ದ್ವಿಜಾತೌ ಪ್ರತಿಕೂಲವಾದಿನಿ ಪ್ರವೇಪಮಾನಾಧರಲಕ್ಷ್ಯಕೋಪಯಾ .
 ವಿಕುಂಚಿತಭ್ರೂಲತಮಾಹಿತೇ ತಯಾ ವಿಲೋಚನೇ ತಿಯಗುಪಾಂತಲೋಹಿತೇ ..
 5.74..

ಉವಾಚ ಚೈನಂ ಪರಮಾರ್ಥತೋ ಹರಂ ನ ವೇತ್ಸಿ ನೂನಂ ಯತ ಏವಮಾತ್ಮ ಮಾಂ

ಅಲೋಕಸಾಮಾನ್ಯಮಚಿಂತ್ಯಹೇತುಕಂ ದ್ವಿಷಂತಿ ಮಂದಾಶ್ಚರಿತಂ ಮಹಾತ್ಮನಾಂ ..
5.75..

ವಿಪತ್ತ್ಯತೀಕಾರಪರೇಣ ಮಂಗಲಂ ನಿಷೇವ್ಯತೇ ಭೂತಿಸಮುತ್ಸುಕೇನ ವಾ .
ಜಗಚ್ಛರಣ್ಯಸ್ಯ ನಿರಾಶಿಷಃ ಸತಃ ಕಿಮೇಭಿರಾಶೋಪಹತಾತ್ಮವೃತ್ತಿಭಿಃ .. 5.76..
ಅಕಿಂಚನಃ ಸನ್ವಭವಃ ಸ ಸಂಪದಾಂ ತ್ರಿಲೋಕನಾಥಃ ಪಿತೃಸದ್ಗುಣೋಚರಃ .
ಸ ಭೀಮರೂಪಃ ಶಿವ ಇತ್ಯುದೀರ್ಯತೇ ನ ಸಂತಿ ಯಾಥಾರ್ಥ್ಯವಿದಃ ಪಿನಾಕಿನಃ ..
5.77..

ವಿಭೂಷಣೋದ್ಭಾಸಿ ಪಿನದ್ಧಭೋಗಿ ವಾ ಗಜಾಜಿನಾಲಂಬಿ ದುಕೂಲಧಾರಿ ವಾ .
ಕಪಾಲಿ ವಾ ಸ್ಯಾದಥ ವೇಂದುಶೇಖರಂ ನ ವಿಶ್ವಮೂರ್ತೇರವಧಾರ್ಯತೇ ವಪುಃ ..
5.78..

ತದಂಗಸಂಸರ್ಗಮವಾಪ್ಯ ಕಲ್ಪತೇ ಧ್ರುವಂ ಚಿತಾಭಸ್ಮರಜೋ ವಿಶುದ್ಧಯೇ .
ತಥಾ ಹಿ ನೃತ್ಯಾಭಿನಯಕ್ರಿಯಾಚ್ಯುತಂ ವಿಲಿಪ್ಯತೇ ಮೌಲಿಭಿರಂಬರೌಕಸಾಂ .. 5.79..
ಅಸಂಪದಸ್ತಸ್ಯ ವೃಷೇಣ ಗಚ್ಛತಃ ಪ್ರಭಿನ್ನದಿಗ್ವಾರಣವಾಹನೋ ವೃಷಾ .
ಕರೋತಿ ಪಾದಾವುಪಗಮ್ಯ ಮೌಲಿನಾ ವಿನಿದ್ರಮಂದಾರರಜೋರುಣಾಂಗುಲೀ ..
5.80..

ವಿವಕ್ಷತಾ ದೋಷಮಪಿ ಚ್ಯುತಾತ್ಮನಾ ತ್ವಯೈಕಮೀಶಂ ಪ್ರತಿ ಸಾಧು ಭಾಷಿತಂ .
ಯಮಾಮನಂತ್ಯಾತ್ಮಭುವೋ ಽಪಿ ಕಾರಣಂ ಕಥಂ ಸ ಲಕ್ಷ್ಯಪ್ರಭವೋ ಭವಿಷ್ಯತಿ ..
5.81..

ಅಲಂ ವಿವಾದೇನ ಯಥಾ ಶ್ರುತಸ್ತ್ವಯಾ ತಥಾವಿಧಸ್ತಾವದಶೇಷಮಸ್ತು ಸಃ .
ಮಮಾತ್ರ ಭಾವೈಕರಸಂ ಮನಃ ಸ್ಥಿತಂ ನ ಕಾಮವೃತ್ತಿರ್ವಚನೀಯಮೀಕ್ಷತೇ .. 5.82..
ನಿವಾರ್ಯತಾಮಾಲಿ ಕಿಮಪ್ಯಯಂ ಬಟುಃ ಪುನರ್ವಿವಕ್ಷುಃ ಸ್ಫುರಿತೋತ್ತರಾಧರಃ .
ನ ಕೇವಲಂ ಯೋ ಮಹತೋ ಽಪಭಾಷತೇ ಶೃಣೋತಿ ತಸ್ಮಾದಪಿ ಯಃ ಸ
ಪಾಪಭಾಕ್ .. 5.83..

ಇತೋ ಗಮಿಶ್ಯಾಮ್ಯಥವೇತಿ ವಾದಿನೀ ಚಚಾಲ ಬಾಲಾ ಸ್ತನಭಿನ್ನವಲ್ಕಲಾ .
ಸ್ವರೂಪಮಾಸ್ಥಾಯ ಚ ತಾಂ ಕೃತಸ್ಮಿತಃ ಸಮಾಲಂಬೇ ವೃಷರಾಜಕೇತನಃ .. 5.84..
ತಂ ವೀಕ್ಷ್ಯ ವೇಪಥುಮತಿ ಸರಸಾಂಗಯಷ್ಟಿರ್ನಿಕ್ಷೇಪಣಾಯ ಪದಮುದ್ಧೃತಮುದ್ಧಹಂತಿ

ಮಾರ್ಗಚಲವ್ಯತಿಕರಾಕುಲಿತೇವ ಸಿಂಧುಃ ಶೈಲಾಧಿರಾಜತನಯಾ ನ ಯಯೌ ನ
ತಸೌ .. 5.85..

ಅದ್ಯಪ್ರಭೃತ್ಯವನತಾಂಗಿ ತವಾಸ್ಮಿ ದಾಸಃ ಕ್ರೀತಸ್ತಪೋಭಿರಿತಿ ವಾದಿನಿ ಚಂದ್ರಮೌಲೌ

ಅಹ್ವಾಯ ಸಾ ನಿಯಮಜಂ ಕ್ಲಮಮುತ್ಸರ್ಜಃ ಕ್ಲೇಶಃ ಫಲೇನ ಹಿ ಪುನರ್ನವತಾಂ
ವಿಧತ್ತೇ .. 5.86..

ಅಥ ವಿಶ್ವಾತ್ಮನೇ ಗೌರೀ ಸಂದಿದೇಶ ಮಿಥಃ ಸಖೀಂ .

ದಾತಾ ಮೇ ಭೂಭೃತಾಂ ನಾಥಃ ಪ್ರಮಾಣೇಕ್ರಿಯತಾಮಿತಿ .. 6.1..

ತಯಾ ವ್ಯಾಹೃತಸಂದೇಶಾ ಸಾ ಬಭೌ ನಿಭೃತಾ ಪ್ರಿಯೇ .

ಚೂತಯಷ್ಟಿರಿವಾಭ್ಯಾಷ್ಟೇ ಮಧೌ ಪರಭೃತಾಮುಖೀ .. 6.2..

ಸ ತಥೇತಿ ಪ್ರತಿಜ್ಞಾಯ ವಿಸೃಜ್ಯ ಕಥಮಪ್ಯುಮಾಂ .

ಖುಷೀಂಜ್ಯೋತಿರ್ಮಯಾನ್ಸಪ್ತ ಸಸ್ಮಾರ ಸ್ಮರಶಾಸನಃ .. 6.3..

ತೇ ಪ್ರಭಾಮಂಡಲೈರ್ವ್ಯೋಮ ದ್ಯೋತಯಂತಸ್ತಪೋಧನಾಃ .

ಸಾರುಂಧತೀಕಾಃ ಸಪದಿ ಪ್ರಾದುರಾಸನ್ನರಃ ಪ್ರಭೋಃ .. 6.4..

ಆಪ್ಲತಾಸ್ತೀರಮಂದಾರ- ಕುಸುಮೋತ್ಕಿರವೀಚಿಷು .

ಆಕಾಶಗಂಗಾಸ್ತೋತಸ್ಸು ದಿಜ್ಞಾಗಮದಗಂಧಿಷು .. 6.5..

ಮುಕ್ತಾಯಜ್ಜೋಪವೀತಾನಿ ಬಿಭೃತೋ ಹೈಮವಲ್ಕಲಾಃ .

ರತ್ನಾಕ್ಷಸೂತ್ರಾಃ ಪ್ರವ್ರಜ್ಯಾಂ ಕಲ್ಪವೃಕ್ಷಾ ಇವಾಶ್ರಿತಾಃ .. 6.6..

ಅಧಃಪ್ರವರ್ತಿತಾಶ್ಚೇನ ಸಮಾವರ್ಜಿತಕೇತುನಾ .

ಸಹಸ್ರರಶ್ಮಿನಾ ಶಶ್ವತ್ಸಪ್ರಮಾಣಮುದೀಕ್ಷಿತಾಃ .. 6.7..

ಆಸಕ್ತಬಾಹುಲತಯಾ ಸಾರ್ಧಮುದ್ಧೃತಯಾ ಭುವಾ .

ಮಹಾವರಾಹದಂಷ್ಟ್ರಾಯಾಂ ವಿಶ್ರಾಂತಾಃ ಪ್ರಲಯಾಪದಿ .. 6.8..

ಸರ್ಗಶೇಷಪ್ರಣಯನಾದ್ವಿಶ್ವಯೋನೇರನಂತರಂ .

ಪುರಾತನಾಃ ಪುರಾವಿದ್ಭಿರ್ಧಾರತಾರ ಇತಿ ಕೀರ್ತಿತಾಃ .. 6.9..

ಪ್ರಾಕ್ತನಾನಾಂ ವಿಶುದ್ಧಾನಾಂ ಪರಿಪಾಕಮುಪೇಯುಷಾಂ .

ತಪಸಾಮುಪಭುಂಜಾನಾಃ ಫಲಾನ್ಯಪಿ ತಪಸ್ವಿನಃ .. 6.10..

ತೇಷಾಂ ಮಧ್ಯಗತಾ ಸಾಧ್ವೀ ಪತ್ಯುಃ ಪಾದಾರ್ಪಿತೇಕ್ಷಣಾ .

ಸಾಕ್ಷಾದಿವ ತಪಃಸಿದ್ಧಿರ್ಭಾಸೇ ಬಹ್ವರುಂಧತೀ .. 6.11..

ತಾಮಗೌರವಭೇದೇನ ಮುನೀಂಶ್ಚಾಪಶ್ಯದೀಶ್ವರಃ .

ಸ್ತ್ರೀ ಪುಮಾನಿತ್ಯನಾಸ್ಥೈಷಾ ವೃತ್ತಂ ಹಿ ಮಹಿತಂ ಸತಾಂ .. 6.12..

ತದ್ಧರ್ತನಾದಭೂಚ್ಛಂಭೋರ್ಭೂಯಾಂದಾರಾರ್ಥಮಾದರಃ .

ಕ್ರಿಯಾಣಾಂ ಖಲು ಧರ್ಮ್ಯಾಣಾಂ ಸತ್ಪತ್ನೋ ಮೂಲಸಾಧನಂ .. 6.13..

ಧರ್ಮೇಣಾಪಿ ಪದಂ ಶರ್ವೇ ಕಾರಿತೇ ಪಾರ್ವತೀಂ ಪ್ರತಿ .
 ಪೂರ್ವಾಪರಾಧಭೀತಸ್ಯ ಕಾಮಸ್ಯೋಚ್ಛ್ವಾಸಿತಂ ಮನಃ .. 6.14..
 ಅಥ ತೇ ಮುನಯಃ ಸರ್ವೇ ಮಾನಯಿತ್ವಾ ಜಗದ್ಗುರುಂ .
 ಇದಮೂಚುರನೂಚಾನಾಃ ಪ್ರೀತಿಕಂಟಕಿತತ್ವಚಃ .. 6.15..
 ಯದ್ಭ್ರಹ್ಮ ಸಮ್ಯಗಾಮ್ನಾತಂ ಯದಗ್ನಿ ವಿಧಿನಾ ಹುತಂ .
 ಯಚ್ಚ ತಪ್ತಂ ತಪಸ್ತಸ್ಯ ವಿಪಕ್ವಂ ಫಲಮದ್ಯ ನಃ .. 6.16..
 ಯದದ್ಯಕ್ಷೇಣ ಜಗತಾಂ ವಯಮಾರೋಪಿತಾಸ್ತ್ವಯಾ .
 ಮನೋರಥಸ್ಯಾವಿಷಯಂ ಮನೋವಿಷಯಮಾತ್ಮನಃ .. 6.17..
 ಯಸ್ಯ ಚೇತಸಿ ವರ್ತೇಧಾಃ ಸ ತಾವತ್ಯ ತಿನಾಂ ವರಃ .
 ಕಿಂ ಪುನರ್ಭ್ರಹ್ಮಯೋನೇರ್ಯಸ್ತವ ಚೇತಸಿ ವರ್ತತೇ .. 6.18..
 ಸತ್ಯಮರ್ಕಾಚ್ಚ ಸೋಮಾಚ್ಚ ಪರಮಧ್ಯಾಸ್ತಹೇ ಪದಂ .
 ಅದ್ಯ ತುಚ್ಚೈಸ್ತರಂ ತಸ್ಮಾತ್ಸ್ಮರಣಾನುಗ್ರಹಾತ್ತವ .. 6.19..
 ತ್ವತ್ಸಂಭಾವಿತಮಾತ್ಮಾನಂ ಬಹು ಮನ್ಯಾಮಹೇ ವಯಂ .
 ಪ್ರಾಯಃ ಪ್ರತ್ಯಯಮಾಧತ್ತೇ ಸ್ವಗುಣೇಷೂತ್ತಮಾದರಃ .. 6.20..
 ಯಾ ನಃ ಪ್ರೀತಿರ್ವಿರೂಪಾಕ್ಷ ತ್ವದನುಧ್ಯಾನಸಂಭವಾ .
 ಸಾ ಕಿಮಾವೇದ್ಯತೇ ತುಭ್ಯಮಂತರಾತ್ಮಾಸಿ ದೇಹಿನಾಂ .. 6.21..
 ಸಾಕ್ಷಾದ್ಧೃಷ್ಟೋಽಸಿ ನ ಪುನರ್ವಿದ್ಮಸ್ವಾಂ ವಯಮಂಜನಾ .
 ಪ್ರಸೀದ ಕಥಯಾತ್ಮಾನಂ ನ ಧಿಯಾಂ ಪಥಿ ವರ್ತಸೇ .. 6.22..
 ಕಿಂ ಯೇನ ಸೃಜಸಿ ವ್ಯಕ್ತಮುತ ಯೇನ ಬಿಭರ್ಷಿ ತತ್ .
 ಅಥ ವಿಶ್ವಸ್ಯ ಸಂಹರ್ತಾ ಭಾಗಃ ಕತಮ ಏಷ ತೇ .. 6.23..
 ಅಥವಾ ಸುಮಹತ್ಯೇಷಾ ಪ್ರಾರ್ಥನಾ ದೇವ ತಿಷ್ಠತು .
 ಚಿಂತಿತೋಪಸ್ಥಿತಾಂಸ್ತಾವಚ್ಛಾಧಿ ನಃ ಕರವಾಮ ಕಿಂ .. 6.24..
 ಅಥ ಮೌಲಿಗತಸ್ಯೇಂದೋರ್ವಿಶದೈರ್ಧಶನಾಂಶುಭಿಃ .
 ಉಪಚಿನ್ವನ್ವಭಾಂ ತನ್ವೀಂ ಪ್ರತ್ಯಾಹ ಪರಮೇಶ್ವರಃ .. 6.25..
 ವಿದಿತಂ ವೋ ಯಥಾ ಸ್ವಾರ್ಥಾ ನ ಮೇ ಕಾಶ್ಚಿತ್ಪ್ರವೃತ್ತಯಃ .
 ನನು ಮೂರ್ತಿಭಿರಷ್ಟಾಭಿರಿತ್ಥಂಭೂತೋಽಸ್ಮಿ ಸೂಚಿತಃ .. 6.26..
 ಸೋಽಹಂ ತೃಷ್ಣಾತುರೈರ್ವೃಷ್ಟಿಂ ವಿದ್ಯುತ್ಪಾನಿವ ಚಾತಕೈಃ .
 ಅರಿವಿಪ್ರಕೃತ್ಯೈರ್ದೇವೈಃ ಪ್ರಸೂತಿಂ ಪ್ರತಿ ಯಾಚಿತಃ .. 6.27..
 ಅತ ಆಹರ್ತುಮಿಚ್ಛಾಮಿ ಪಾರ್ವತೀಮಾತ್ಮಜನ್ಮನೇ .
 ಉತ್ಪತ್ತಯೇ ಹವಿಭೋಕ್ತುರ್ಯಜಮಾನ ಇವಾರಣಿಂ .. 6.28..
 ತಾಮಸ್ಮದರ್ಥೇ ಯುಷ್ಮಾಭಿಯಾರ್ಚಿತವ್ಯೋ ಹಿಮಾಲಯಃ .

ವಿಕ್ರಿಯಾಯೈ ನ ಕಲ್ಪಂತೇ ಸಂಬಂಧಾಃ ಸದನುಷ್ಠಿತಾಃ .. 6.29..
 ಉನ್ನತೇನ ಸ್ಥಿತಮತಾ ಧುರಮುದ್ವಹತಾ ಭುವಃ .
 ತೇನ ಯೋಜಿತಸಂಬಂಧಂ ವಿತ್ತ ಮಾಮಪ್ಯವಂಚಿತಂ .. 6.30..
 ಏವಂ ವಾಚ್ಯಃ ಸ ಕನ್ಯಾರ್ಥಮಿತಿ ವೋ ನೋಪದಿಶ್ಯತೇ .
 ಭವತ್ಪ್ರಣೀತಮಾಚಾರಮಾಮನಂತಿ ಹಿ ಸಾಧವಃ .. 6.31..
 ಆರ್ಯಾಪ್ಯರುಂಧತೀ ತತ್ರ ವ್ಯಾಪಾರಂ ಕರ್ತುಂ ಅರ್ಹತಿ .
 ಪ್ರಾಯೇಣೈವಂವಿಧೇ ಕಾರ್ಯೇ ಪುರಂದ್ರೀಣಾಂ ಪ್ರಗಲ್ಭತಾ .. 6.32..
 ತತ್ಪ್ರಯಾತೌಷಧಿಪ್ರಸ್ಥಂ ಸಿದ್ಧಯೇ ಹಿಮವತ್ಪುರಂ .
 ಮಹಾಕೋಶೀಪ್ರಪಾತೇ ऽಸ್ಮಿನ್ನಂಗಮಃ ಪುನರೇವ ನಃ .. 6.33..
 ತಸ್ಮಿನ್ನಯಮಿನಾಮಾದ್ಯೇ ಜಾತೇ ಪರಿಣಯೋನ್ಮುಖೇ .
 ಜಹುಃ ಪರಿಗ್ರಹವ್ರೀಡಾಂ ಪ್ರಾಜಾಪತ್ಯಾಸ್ತಪಸ್ವಿನಃ .. 6.34..
 ತತಃ ಪರಮಮಿತ್ಯುಕ್ತ್ವಾ ಪ್ರತಸ್ಥೇ ಮುನಿಮಂಡಲಂ .
 ಭಗವಾನಪಿ ಸಂಪ್ರಾಪ್ತಃ ಪ್ರಥಮೋದ್ದಿಷ್ಟಮಾಸ್ವದಂ .. 6.35..
 ತೇ ಚಾಕಾಶಮಸಿಶ್ಯಾಮಮುತ್ಪತ್ಯ ಪರಮರ್ಷಯಃ .
 ಆಸೇದುರೋಷಧಿಪ್ರಸ್ಥಂ ಮನಸಾ ಸಮರಂಹಸಃ .. 6.36..
 ಅಲಕಾಮತಿವಾಹ್ಯೇವ ವಸತಿಂ ವಸುಸಂಪದಾಂ .
 ಸ್ವರ್ಗಾಭಿಷ್ಯಂದವಮನಂ ಕೃತ್ವೇವೋಪನಿವೇಶಿತಂ .. 6.37..
 ಗಂಗಾಸ್ತೋತಃಪರಿಕ್ಷಿಪ್ತ-ವಪ್ರಾಂತರ್ಜ್ವಲಿತೌಷಧಿ .
 ಬೃಹನ್ನಣಿಶಿಲಾಸಾಲಂ ಗುಪ್ತಾವಪಿ ಮನೋಹರಂ .. 6.38..
 ಜಿತಸಿಂಹಭಯಾ ನಾಗಾ ಯತ್ರಾಶ್ವಾ ಬಿಲಯೋನಯಃ .
 ಯಕ್ಷಾಃ ಕಿಂಪುರುಷಾಃ ಪೌರಾ ಯೋಷಿತೋ ವನದೇವತಾಃ .. 6.39..
 ಶಿಖರಾಸಕ್ತಮೇಘಾನಾಂ ವ್ಯಜಂತೇ ಯತ್ರ ವೇಶ್ಮನಾಂ .
 ಅನುಗರ್ಜಿತಸಂದಿಗ್ಧಾಃ ಕರಣೈರ್ಮುರಜಸ್ವನಾಃ .. 6.40..
 ಯತ್ರ ಕಲ್ಪದ್ರುಮೈರೇವ ವಿಲೋಲವಿಟಪಾಂಶುಕೈಃ .
 ಗೃಹಯಂತ್ರಪತಾಕಾಶ್ರೀರಪೌರಾದರನಿರ್ಮಿತಾ .. 6.41..
 ಯತ್ರ ಸ್ವಟಿಕಹರ್ಷ್ಯೇಷು ನಕ್ತಮಾಪಾನಭೂಮಿಷು .
 ಜ್ಯೋತಿಷಾಂ ಪ್ರತಿಬಿಂಬಾನಿ ಪ್ರಾಪ್ನುವಂತ್ಯುಪಹಾರತಾಂ .. 6.42..
 ಯತ್ರೌಷಧಿಪ್ರಕಾಶೇನ ನಕ್ತಂ ದರ್ಶಿತಸಂಚರಾಃ .
 ಅನಭಿಜ್ಞಾಸ್ತಮಿಸ್ತಾಣಾಂ ದುರ್ದಿನೇಷ್ಟಭಿಸಾರಿಕಾಃ .. 6.43..
 ಯೌವನಾಂತಂ ವಯೋ ಯಸ್ಮಿನ್ನಾತಂಕಃ ಕುಸುಮಾಯುಧಃ .
 ರತಿಖೇದಸಮುತ್ಪನ್ನಾ ನಿದ್ರಾ ಸಂಜ್ಞಾವಿಪರ್ಯಯಃ .. 6.44..
 ಭ್ರೂಭೇದಿಭಿಃ ಸಕಂಪೋಷೈರ್ಲಲಿತಾಂಗುಲಿತರ್ಜನೈಃ .

ಯತ್ರ ಕೋಪೈಃ ಕೃತಾಃ ಸ್ತ್ರೀಣಾಮಾಪ್ರಸಾದಾರ್ಥಿನಃ ಪ್ರಿಯಾಃ .. 6.45..
ಸಂತಾನಕತರುಚ್ಛಾಯಾ- ಸುಪ್ತವಿದ್ಯಾಧರಾಡ್ವಗಂ .
ಯಸ್ಯ ಚೋಪವನಂ ಬಾಹ್ಯಂ ಸುಗಂಧಿಗಂಧಮಾದನಃ .. 6.46..
ಅಥ ತೇ ಮುನಯೋ ದಿವ್ಯಾಃ ಪ್ರೇಕ್ಷ್ಯ ಹೈಮವತಂ ಪುರಂ .
ಸ್ವರ್ಗಾಭಿಸಂಧಿಸುಕೃತಂ ವಂಚನಾಮಿವ ಮೇನಿರೇ .. 6.47..
ತೇ ಸದ್ಮನಿ ಗಿರೇವೇಗಾದುನ್ಮುಖದ್ವಾಃಸ್ಥವೀಕ್ಷಿತಾಃ .
ಅವತೇರುರ್ಜಟಾಭಾರೈರ್ಲಿಖಿತಾನಲನಿಶ್ಚಲೈಃ .. 6.48..
ಗಗನಾದವತೀರ್ಣಾ ಸಾ ಯಥಾವೃದ್ಧಪುರಸ್ಸರಾ .
ತೋಯಾಂತರ್ಭಾಸ್ಯರಾಲೀವ ರೇಜೇ ಮುನಿಪರಂಪರಾ .. 6.49..
ತಾನರ್ಘ್ಯಾನರ್ಘ್ಯಮಾದಾಯ ದೂರಾತ್ಪ್ರತ್ಯುತ್ಯಯೌ ಗಿರಿಃ .
ನಮಯನ್ನಾರಗುರುಭಿಃ ಪಾದನ್ಯಾಸೈರ್ವಸುಂಧರಾಂ .. 6.50..
ಧಾತುತಾಮ್ರಾಧರಃ ಪ್ರಾಂಶುದೇವದಾರುಬೃಹದ್ಬುಜಃ .
ಪ್ರಕೃತ್ಯೈವ ಶಿಲೋರಸ್ಯಃ ಸುವ್ಯಕ್ತೋ ಹಿಮವಾನಿತಿ .. 6.51..
ವಿಧಿಪ್ರಯುಕ್ತಸತ್ಕಾರೈಃ ಸ್ವಯಂ ಮಾರ್ಗಸ್ಯ ದರ್ಶಕಃ .
ಸ ತೈರಾಕ್ರಮಯಾಮಾಸ ಶುದ್ಧಾಂತಂ ಶುದ್ಧಕರ್ಮಭಿಃ .. 6.52..
ತತ್ರ ವೇತ್ರಾಸನಾನಾಸೀನಾನ್ಕೃತಾಸನಪರಿಗ್ರಹಃ .
ಇತ್ಯುವಾಚೇಶ್ವರಾನ್ವಾಚಂ ಪ್ರಾಂಜಲಿಃ ಪೃಥಿವೀಧರಃ .. 6.53..
ಅಪಮೇಘೋದಯಂ ವರ್ಷಮದೃಷ್ಟಕುಸುಮಂ ಫಲಂ .
ಅತರ್ಕಿತೋಪಪನ್ನಂ ವೋ ದರ್ಶನಂ ಪ್ರತಿಭಾತಿ ಮೇ .. 6.54..
ಮೂಢಂ ಬುದ್ಧಮಿವಾತ್ಮಾನಂ ಹೈಮೀಭೂತಮಿವಾಯಸಂ .
ಭೂಮೇದಿವಮಿವಾರೂಢಂ ಮನ್ಯೇ ಭವದನುಗ್ರಹಾತ್ .. 6.55..
ಅದ್ಯಪ್ರಭೃತಿ ಭೂತಾನಾಮಧಿಗಮ್ಯೋ ಸಸ್ಮಿ ಶುದ್ಧಯೇ .
ಯದಧ್ಯಾಸಿತಮರ್ಹದ್ಭಿಸ್ತದ್ಧಿ ತೀರ್ಥಂ ಪ್ರಚಕ್ಷತೇ .. 6.56..
ಅವೈಮಿ ಪೂತಮಾತ್ಮಾನಂ ದ್ವಯೇನೈವ ದ್ವಿಜೋತ್ತಮಾಃ .
ಮೂರ್ಧ್ನಿ ಗಂಗಾಪ್ರಪಾತೇನ ಧೌತಪಾದಾಂಭಸಾ ಚ ವಃ .. 6.57..
ಜಂಗಮಂ ಪ್ರೈಷ್ಯಭಾವೇ ವಃ ಸ್ಥಾವರಂ ಚರಣಾಂಕಿತಂ .
ವಿಭಕ್ತಾನುಗ್ರಹಂ ಮನ್ಯೇ ದ್ವಿರೂಪಮಪಿ ಮೇ ವಪುಃ .. 6.58..
ಭವತ್ಸಂಭಾವನೋತ್ಥಾಯ ಪರಿತೋಷಾಯ ಮೂರ್ಚ್ಛತೇ .
ಅಪಿ ವ್ಯಾಪ್ತದಿಗಂತಾನಿ ನಾಂಗಾನಿ ಪ್ರಭವಂತಿ ಮೇ .. 6.59..
ನ ಕೇವಲಂ ದರೀಸಂಸ್ಥಂ ಭಾಸ್ವತಾಂ ದರ್ಶನೇನ ವಃ .
ಅಂತರ್ಗತಮಪಾಸ್ತಂ ಮೇ ರಜಸೋ ಸಪಿ ಪರಂ ತಮಃ .. 6.60..
ಕರ್ತವ್ಯಂ ವೋ ನ ಪಶ್ಯಾಮಿ ಸ್ಯಾಚ್ಛೇತ್ಕಿಂ ನೋಪಪದ್ಯತೇ .

ಶಂಕೇ ಮತ್ಪಾವನಾಯೈವ ಪ್ರಸ್ಥಾನಂ ಭವತಾಮಿಹ .. 6.61..
 ತಥಾಪಿ ತಾವತ್ಕಸ್ಮಿಂಶ್ಚಿದಾಜ್ಞಾಂ ಮೇ ದಾತುಮರ್ಹಥ .
 ವಿನಿಯೋಗಪ್ರಸಾದಾ ಹಿ ಕಿಂಕರಾಃ ಪ್ರಭವಿಷ್ಣುಷು .. 6.62..
 ಏತೇ ವಯಮಮೀ ದಾರಾಃ ಕನ್ಯೇಯಂ ಕುಲಜೀವಿತಂ .
 ಬ್ರೂತ ಯೇನಾತ್ರ ವಃ ಕಾರ್ಯಮನಾಸ್ಥಾ ಬಾಹ್ಯವಸ್ತುಷು .. 6.63..
 ಇತ್ಯೂಚಿವಾಂಸ್ತಮೇವಾರ್ಥಂ ದರೀಮುಖವಿಸರ್ಪಿಣಾ .
 ದ್ವಿರಿವ ಪ್ರತಿಶಬ್ದೇನ ವ್ಯಾಜಹಾರ ಹಿಮಾಲಯಃ .. 6.64..
 ಅಧಾಂಗಿರಸಮಗ್ರಣ್ಯಮುದಾಹರಣವಸ್ತುಷು .
 ಋಷಯಶ್ಶೋದಯಾಮಾಸುಃ ಪ್ರತ್ಯುವಾಚ ಸ ಭೂಧರಂ .. 6.65..
 ಉಪಪನ್ನಮಿದಂ ಸರ್ವಮತಃ ಪರಮಪಿ ತ್ವಯಿ .
 ಮನಸಃ ಶಿಖರಾಣಾಂ ಚ ಸದೃಶೀ ತೇ ಸಮುನ್ನತಿಃ .. 6.66..
 ಸ್ಥಾನೇ ತ್ವಾಂ ಸ್ಥಾವರಾತ್ಮಾನಂ ವಿಷ್ಣುಮಾಹುಸ್ತಥಾ ಹಿ ತೇ .
 ಚರಾಚರಾಣಾಂ ಭೂತಾನಾಂ ಕುಕ್ಷಿರಾಧಾರತಾಂ ಗತಃ .. 6.67..
 ಗಾಮಧಾಸ್ಯತ್ಕಥಂ ನಾಗೋ ಮೃಣಾಲಮೃದುಭಿಃ ಫಣೈಃ .
 ಆ ರಸಾತಲಮೂಲಾತ್ತ್ವಮವಾಲಂಬಿಷ್ಯಥಾ ನ ಚೇತ್ .. 6.68..
 ಅಚ್ಚಿನ್ನಾಮಲಸಂತಾನಾಃ ಸಮುದ್ರೋಮ್ಯನಿವಾರಿತಾಃ .
 ಪುನಂತಿ ಲೋಕಾನ್ಪುಣ್ಯತ್ವಾತ್ಕೀರ್ತಯಃ ಸರಿತಶ್ಚ ತೇ .. 6.69..
 ಯಥೈವ ಶ್ಲಾಘ್ಯತೇ ಗಂಗಾ ಪಾದೇನ ಪರಮೇಷ್ಠಿನಃ .
 ಪ್ರಭವೇಣ ದ್ವಿತೀಯೇನ ತಥೈವೋಚ್ಚಿರಸಾ ತ್ವಯಾ .. 6.70..
 ತಿರ್ಯಗೂರ್ಧ್ವಮಧಸ್ತಾಚ್ಚ ವ್ಯಾಪಕೋ ಮಹಿಮಾ ಹರೇಃ .
 ತ್ರಿವಿಕ್ರಮೋದ್ಯತಸ್ಯಾಸೀತ್ಸ ಚ ಸ್ವಾಭಾವಿಕಸ್ತವ .. 6.71..
 ಯಜ್ಞಭಾಗಭುಜಾಂ ಮಧ್ಯೇ ಪದಮಾತಸ್ಥುಷಾ ತ್ವಯಾ .
 ಉಚ್ಚೈರ್ಹಿರಣ್ಮಯಂ ಶೃಂಗಂ ಸುಮೇರೋರ್ವಿತಥೀಕೃತಂ .. 6.72..
 ಕಾಠಿನ್ಯಂ ಸ್ಥಾವರೇ ಕಾಯೇ ಭವತಾ ಸರ್ವಮರ್ಪಿತಂ .
 ಇದಂ ತು ಭಕ್ತಿನಮ್ರಂ ತೇ ಸತಾಮಾರಾಧನಂ ವಪುಃ .. 6.73..
 ತದಾಗಮನಕಾರ್ಯಂ ನಃ ಶೃಣು ಕಾರ್ಯಂ ತವೈವ ತತ್ .
 ಶ್ರೇಯಸಾಮುಪದೇಶಾತ್ತು ವಯಮತ್ರಾಂಶಭಾಗಿನಃ .. 6.74..
 ಅಣಿಮಾದಿಗುಣೋಪೇತಮಸ್ಪೃಷ್ಟಪುರುಷಾಂತರಂ .
 ಶಬ್ದಮೀಶ್ವರ ಇತ್ಯುಚ್ಚೈಃ ಸಾರ್ಥಚಂದ್ರಂ ಬಿಭರ್ತಿ ಯಃ .. 6.75..
 ಕಲ್ಪಿತಾನೋನ್ಯಸಾಮಥೈಃ ಪೃಥಿವ್ಯಾದಿಭಿರಾತ್ಮನಿ .
 ಯೇನೇದಂ ಧ್ರಿಯತೇ ವಿಶ್ವಂ ಧುರ್ಯೈರ್ಯಾನಮಿವಾಧ್ವನಿ .. 6.76..

ಯೋಗಿನೋ ಯಂ ವಿಚಿನ್ವಂತಿ ಕ್ಷೇತ್ರಾಭ್ಯಂತರವರ್ತಿನಂ .
ಅನಾವೃತ್ತಿಭಯಂ ಯಸ್ಯ ಪದಮಾಹುರ್ಮನೀಷಿಣಃ .. 6.77..
ಸ ತೇ ದುಹಿತರಂ ಸಾಕ್ಷಾತ್ಸಾಕ್ಷೀ ವಿಶ್ವಸ್ಯ ಕರ್ಮಣಃ .
ವೃಣುತೇ ವರದಃ ಶಂಭುರಸ್ಮತ್ಸಂಕ್ರಾಮಿತ್ಯೈಃ ಪದ್ವೈಃ .. 6.78..
ತಮರ್ಥಮಿವ ಭಾರತ್ಯಾ ಸುತಯಾ ಯೋಕ್ತುಮರ್ಹಸಿ .
ಅಶೋಚ್ಯಾ ಹಿ ಪಿತುಃ ಕನ್ಯಾ ಸದ್ಭರ್ತೃ ಪ್ರತಿಪಾದಿತಾ .. 6.79..
ಯಾವದೇತಾನಿ ಭೂತಾನಿ ಸ್ಥಾವರಾಣಿ ಚರಾಣಿ ಚ .
ಮಾತರಂ ಕಲ್ಪಯಂತೈನಾಮೀಶೋ ಹಿ ಜಗತಃ ಪಿತಾ .. 6.80..
ಪ್ರಣಮ್ಯ ಶಿತಿಕಂಠಾಯ ವಿಬುಧಾಸ್ತದನಂತರಂ .
ಚರಣೌ ರಂಜಯಂತ್ಯಸ್ಯಾಶ್ಚ್ಚೂಡಾಮಣಿಮರೀಚಿಭಿಃ .. 6.81..
ಉಮಾ ವಧೂರ್ಭವಾಂದಾತಾ ಯಾಚಿತಾರ ಇಮೇ ವಯಂ .
ವರಃ ಶಂಭುರಲಂ ಹ್ಯೇಷ ತ್ವತ್ಕುಲೋದ್ಭೂತಯೇ ವಿಧಿಃ .. 6.82..
ಅಸ್ತೋತುಃ ಸ್ತೂಯಮಾನಸ್ಯ ವಂದ್ಯಸ್ಯಾನನ್ಯವಂದಿನಃ .
ಸುತಾಸಂಬಂಧವಿಧಿನಾ ಭವ ವಿಶ್ವಗುರೋರ್ಗುರುಃ .. 6.83..
ಏವಂ ವಾದಿನಿ ದೇವರ್ಷೌ ಪಾರ್ಶ್ವೇ ಪಿತುರಧೋಮುಖೀ .
ಲೀಲಾಕಮಲಪತ್ರಾಣಿ ಗಣಯಾಮಾಸ ಪಾರ್ವತೀ .. 6.84..
ಶೈಲಃ ಸಂಪೂರ್ಣಕಾಮೋ ಽಪಿ ಮೇನಾಮುಖಮುದೈಕ್ಷತ .
ಪ್ರಾಯೇಣ ಗೃಹಿಣೀನೇತ್ರಾಃ ಕನ್ಯಾರ್ಥೇ ಹಿ ಕುಟುಂಬಿನಃ .. 6.85..
ಮೇನೇ ಮೇನಾಪಿ ತನ್ನವಂ ಪತ್ಯುಃ ಕಾರ್ಯಮಭೀಪ್ಸಿತಂ .
ಭವಂತ್ಯವ್ಯಭಿಚಾರಿಣ್ಯೋ ಭರ್ತುರಿಷ್ಟೇ ಪತಿವ್ರತಾಃ .. 6.86..
ಇದಮತ್ರೋತ್ತರಂ ನ್ಯಾಯ್ಯಮಿತಿ ಬುದ್ಧ್ಯಾ ವಿಮೃಶ್ಯ ಸಃ .
ಆದದೇ ವಚಸಾಮಂತೇ ಮಂಗಲಾಲಂಕೃತಾಂ ಸುತಾಂ .. 6.87..
ಏಹಿ ವಿಶ್ವಾತ್ಮನೇ ವತ್ಸೇ ಭಿಕ್ಷಾಸಿ ಪರಿಕಲ್ಪಿತಾ .
ಅರ್ಥಿನೋ ಮುನಯಃ ಪ್ರಾಪ್ತಂ ಗೃಹಮೇಧಿಫಲಂ ಮಯಾ .. 6.88..
ಏತಾವದುಕ್ತ್ವಾ ತನಯಾಮೃಷೀನಾಹ ಮಹೀಧರಃ .
ಇಯಂ ನಮತಿ ವಃ ಸರ್ವಾಂಸ್ಥಿ ಲೋಚನವಧೂರಿತಿ .. 6.89..
ಈಪ್ಪಿತಾರ್ಥಕ್ರಿಯೋದಾರಂ ತೇ ಽಭಿನಂದ್ಯ ಗಿರೇರ್ವಚಃ .
ಆಶೀರ್ಭಿರೇಧಯಾಮಾಸುಃ ಪುರಃಪಾಕಾಭಿರಂಬಿಕಾಂ .. 6.90..
ತಾಂ ಪ್ರಣಾಮಾದರಸ್ತ- ಜಾಂಬೂನದವತಂಸಕಾಂ .
ಅಂಕಮಾರೋಪಯಾಮಾಸ ಲಜ್ಜಮಾನಾಮರುಂಧತೀ .. 6.91..
ತನ್ಮಾತರಂ ಚಾಶ್ರುಮುಖೀಂ ದುಹಿತೃನ್ನೇಹವಿಕ್ಲವಾಂ .
ವರಸ್ಯಾನನ್ಯಪೂರ್ವಸ್ಯ ವಿಶೋಕಾಮಕರೋದ್ಗಣೈಃ .. 6.92..

ವೈವಾಹಿಕೀಂ ತಿಥಿಂ ಪೃಷ್ಠಾಸ್ತತ್ಕ್ಷಣಂ ಹರಬಂಧುನಾ .
 ತೇ ತ್ರ್ಯಹಾದೂರ್ಧ್ವಮಾಖ್ಯಾಯ ಚೇಲುಶ್ಚೀರಪರಿಗ್ರಹಾಃ .. 6.93..
 ತೇ ಹಿಮಾಲಯಮಾಮಂತ್ರೈ ಪುನಃ ಪ್ರೇಕ್ಷ್ಯ ಚ ಶೂಲಿನಂ .
 ಸಿದ್ಧಂ ಚಾಸ್ಮೈ ನಿವೇದ್ಯಾರ್ಥಂ ತದ್ವಿಸೃಷ್ಟಾಃ ಖಮುದ್ಯಯುಃ .. 6.94..
 ಪಶುಪತಿರಪಿ ತಾನ್ಯಹಾನಿ ಕೃಚ್ಛಾದಗಮಯದದ್ರಿಸುತಾಸಮಾಗಮೋತ್ಕಃ .
 ಕಮಪರಮವಶಂ ನ ವಿಪ್ರಕುರ್ಯುರ್ವಿಭುಮಪಿ ತಂ ಯದಮೀ ಸ್ಪೃಶಂತಿ ಭಾವಾಃ
 .. 6.95..

ಅಥೌಷಧೀನಾಮಧಿಪಸ್ಯ ವೃದ್ಧೌ ತಿಥೌ ಚ ಜಾಮಿತ್ರಗುಣಾನ್ವಿತಾಯಾಂ .
 ಸಮೇತಬಂಧುಹಿಮವಾನ್ಸುತಾಯಾ ವಿವಾಹದೀಕ್ಷಾವಿಧಿಮನ್ವತಿಷ್ಠತ್ .. 7.1..
 ವೈವಾಹಿಕೈಃ ಕೌತುಕಸಂವಿಧಾನೈರ್ಗೃಹೇ ಗೃಹೇ ವ್ಯಗ್ರಪುರಂದ್ರಿವರ್ಗಂ .
 ಆಸೀತ್ತುರಂ ಸಾನುಮತೋ ಽನುರಾಗಾದಂತಃಪುರಂ ಚೈಕಕುಲೋಪಮೇಯಂ ..
 7.2..

ಸಂತಾನಕಾರೀರ್ಣಮಹಾಪಥಂ ತಚ್ಚೇನಾಂಶುಕೈಃ ಕಲ್ಪಿತಕೇತುಮಾಲಂ .
 ಭಾಸಾ ಜ್ವಲತ್ಪಾಂಚನತೋರಣಾನಾಂ ಸ್ಥಾನಾಂತರಸ್ವರ್ಗ ಇವಾಬಭಾಸೇ .. 7.3..
 ಏಕೈವ ಸತ್ಯಾಮಪಿ ಪುತ್ರಪಂಕ್ತೌ ಚಿರಸ್ಯ ದೃಷ್ಟೇವ ಮೃತೋತ್ಥಿತೇವ .
 ಆಸನ್ನಪಾಣಿಗ್ರಹಣೇತಿ ಪಿತೋರುಮಾ ವಿಶೇಷೋಚ್ಛ್ವಸಿತಂ ಬಭೂವ .. 7.4..
 ಅಂಕಾದ್ಯಯಾವಂಕಮುದೀರಿತಾಶೀಃ ಸಾ ಮಂಡನಾನ್ಮಂಡನಮನ್ವಭುಂಕ್ತ .
 ಸಂಬಂಧಿಭಿನ್ನೋ ಽಪಿ ಗಿರೀಃ ಕುಲಸ್ಯ ಸ್ನೇಹಸ್ತದೇಕಾಯತನಂ ಜಗಾಮ .. 7.5..
 ಮೈತ್ರೇ ಮುಹೂರ್ತೇ ಶಶಲಾಂಭನೇನ ಯೋಗಂ ಗತಾಸೂತ್ತರಫಲ್ಲುನೀಷು .
 ತಸ್ಯಾಃ ಶರೀರೇ ಪ್ರತಿಕರ್ಮ ಚಕ್ರುರ್ಬಂಧುಸ್ಥಿಯೋ ಯಾಃ ಪತಿಪುತ್ರವತ್ಯಃ .. 7.6..
 ಸಾ ಗೌರಸಿದ್ಧಾರ್ಥನಿವೇಶವದ್ವಿದೂರ್ವಾಪ್ರವಾಲ್ಯೈಃ ಪ್ರತಿಭಿನ್ನರಾಗಂ .
 ನಿರ್ನಾಭಿಕೌಶೇಯಮುಪಾತ್ತಬಾಣಮಭ್ಯಂಗನೇಪಥ್ಯಮಲಂಚಕಾರ .. 7.7..
 ಬಭೌ ಚ ಸಂಪರ್ಕಮುಪೇತ್ಯ ಬಾಲಾ ನವೇನ ದೀಕ್ಷಾವಿಧಿಸಾಯಕೇನ .
 ಕರೇಣ ಭಾನೋರ್ಬಹುಲಾವಸಾನೇ ಸಂಧುಕ್ಷ್ಯಮಾಣೇವ ಶಶಾಂಕಲೇಖಾ .. 7.8..
 ತಾಂ ಲೋಧಕಲ್ಕೇನ ಹೃತಾಂಗತ್ಯೈಲಾಮಾಶ್ಯಾನಕಾಲೇಯಕೃತಾಂಗರಾಗಾಂ .
 ವಾಸೋ ವಸಾನಾಮಭಿಷೇಕಯೋಗ್ಯಂ ನಾರ್ಯಶ್ಚತುಷ್ಕಾಭಿಮುಖಂ ವ್ಯನೈಷುಃ ..
 7.9..

ವಿನ್ಯಸ್ತವೈದೂರ್ಯಶಿಲಾತಲೇ ಽಸ್ಮಿನ್ನವಿದ್ಧಮುಕ್ತಾಫಲಭಕ್ತಿಚಿತ್ರೇ .
 ಆವರ್ಜಿತಾಷ್ಟಾಪದಕುಂಭತೋಯಾಃ ಸತೂರ್ಯಮೇನಾಂ ಸ್ನಪಯಾಂ ಬಭೂವುಃ
 .. 7.10..

ಸಾ ಮಂಗಲಸ್ನಾನವಿಶುದ್ಧಗಾತ್ರೀ ಗೃಹೀತಪತ್ಯುಧ್ಗಮನೀಯವಸ್ತ್ರಾ .
 ನಿವೃತ್ತಪರ್ಜನ್ಯಜಲಾಭಿಷೇಕಾ ಪ್ರಪುಲ್ಲಕಾಶಾ ವಸುಧೇವ ರೇಜೇ .. 7.11..
 ತಸ್ಮಾತ್ಪ್ರದೇಶಾಚ್ಚ ವಿತಾನವಂತಂ ಯುಕ್ತಂ ಮಣಿಸ್ತಂಭಚತುಷ್ಟಯೇನ .
 ಪತಿವ್ರತಾಭಿಃ ಪರಿಗೃಹ್ಯ ನಿನ್ಯೇ ಕ್ಲಪ್ತಾಸನಂ ಕೌತುಕವೇದಿಮಧ್ಯಂ .. 7.12..
 ತಾಂ ಪ್ರಾಚ್ಛುಖೀಂ ತತ್ರ ನಿವೇಶ್ಯ ತನ್ವೀಂ ಕ್ಷಣಂ ವ್ಯಲಂಬಂತ ಪುರೋ ನಿಷಣ್ಣಾಃ .
 ಭೂತಾರ್ಥಶೋಭಾಹ್ರಿಯಮಾಣನೇತ್ರಾಃ ಪ್ರಸಾಧನೇ ಸನ್ನಿಹಿತೇ ಸಪಿ ನಾರ್ಯಃ ..
 7.13..

ಧೂಪೋಷ್ಮಣಾ ತ್ಯಾಜಿತಮಾದ್ರ್ಯಭಾವಂ ಕೇಶಾಂತಮಂತಃಕುಸುಮಂ ತದೀಯಂ .
 ಪರ್ಯಾಕ್ಷಿಪತ್ಯಾಚಿದುದಾರಬಂಧಂ ದೂರ್ವಾವತಾ ಪಾಂಡುಮಧೂಕದಾಮ್ನಾ ..
 7.14..

ವಿನ್ಯಸ್ತಶುಕ್ಲಾಗುರು ಚಕ್ರರಸ್ಯಾ ಗೋರೋಚನಾಪತ್ರವಿಭಂಗಮಂಗಂ .
 ಸಾ ಚಕ್ರವಾಕಾಂಕಿತಸೈಕತಾಯಾಸ್ತಿಸ್ತೋತಸಃ ಕಾಂತಿಮತೀತ್ಯ ತಸೌ .. 7.15..
 ಲಗ್ನದ್ವಿರೇಫಂ ಪರಿಭೂಯ ಪದ್ಮಂ ಸಮೇಘಲೇಖಂ ಶಶಿನಶ್ಚ ಬಿಂಬಂ .
 ತದಾನನಶ್ರೀರಲಕೈಃ ಪ್ರಸಿದ್ಧೈಶ್ಚಿಚ್ಛೇದ ಸಾದೃಶ್ಯಕಥಾಪ್ರಸಂಗಂ .. 7.16..
 ಕರ್ಣಾರ್ಪಿತೋ ಲೋದ್ರಕಷಾಯರೂಕ್ಷೇ ಗೋರೋಚನಾಕ್ಷೇಪನಿತಾಂತಗೌರೇ .

ತಸ್ಯಾಃ ಕಪೋಲೇ ಪರಭಾಗಲಾಭಾದ್ಬಬಂಧ ಚಕ್ಷೂಂಷಿ ಯವಪ್ರರೋಹಃ .. 7.17..
 ರೇಖಾಬಿಭಕ್ತಶ್ಚ ವಿಭಕ್ತಗಾತ್ರಾಃ ಕಿಂಚಿನ್ಮಧೂಚ್ಛಿಷ್ಟವಿಮೃಷ್ಟರಾಗಃ .
 ಕಾಮಪ್ಯಭಿಖ್ಯಾಂ ಸ್ಫುರಿತ್ಯೈರಪುಷ್ಯದಾಸನ್ನಲಾವಣ್ಯಫಲೋ ಸದ್ರರೋಷ್ಯಃ .. 7.18..
 ಪತ್ಯುಃ ಶಿರಶ್ಚಂದ್ರಕಲಾಮನೇನ ಸ್ಪೃಶೇತಿ ಸಖ್ಯಾ ಪರಿಹಾಸಪೂರ್ವಂ .
 ಸಾ ರಂಜಯಿತ್ವಾ ಚರಣೌ ಕೃತಾಶೀರ್ಮಾಲ್ಯೇನ ತಾಂ ನಿರ್ವಚನಂ ಜಘಾನ .. 7.19..
 ತಸ್ಯಾಃ ಸುಜಾತೋತ್ಪಲಪತ್ರಕಾಂತೇ ಪ್ರಸಾಧಿಕಾಭಿನಯನೇ ನಿರೀಕ್ಷ್ಯ .
 ನ ಚಕ್ಷುಷೋಃ ಕಾಂತಿವಿಶೇಷಬುದ್ಧ್ಯಾ ಕಾಲಾಂಜನಂ ಮಂಗಲಮಿತ್ಯುಪಾತ್ತಂ .. 7.20..
 ಸಾ ಸಂಭವದ್ಭಿಃ ಕುಸುಮೈರ್ಲತೇವ ಜ್ಯೋತಿರ್ಭಿರುದ್ಯದ್ಭಿರಿವ ತ್ರಿಯಾಮಾ .
 ಸರಿದ್ವಿಹಂಗೈರಿವ ಲೀಯಮಾನ್ಯೈರಾಮುಚ್ಯಮಾನಾಭರಣಾ ಚಕಾಸೇ .. 7.21..
 ಆತ್ಮಾನಮಾಲೋಕ್ಯ ಚ ಶೋಭಮಾನಮಾದರ್ಶಬಿಂಬೇ ಸ್ತಿಮಿತಾಯತಾಕ್ಷೀ .
 ಹರೋಪಯಾನೇ ತ್ವರಿತಾ ಬಭೂವ ಸ್ತ್ರೀಣಾಂ ಪ್ರಿಯಾಲೋಕಫಲೋ ಹಿ ವೇಷಃ ..
 7.22..

ಅಥಾಂಗುಲಿಭ್ಯಾಂ ಹರಿತಾಲಮಾದ್ರ್ಯಂ ಮಾಂಗಲ್ಯಮಾದಾಯ ಮನಃಶಿಲಾಂ ಚ .
 ಕರ್ಣಾವಸಕ್ತಾಮಲದಂತಪತ್ರಂ ಮಾತಾ ತದೀಯಂ ಮುಖಮುನ್ನಮಯ್ಯ .. 7.23..
 ಉಮಾಸ್ತನೋದ್ಭೇದಮನುಪ್ರವೃದ್ಧೋ ಮನೋರಥೋ ಯಃ ಪ್ರಥಮೋ ಬಭೂವ

ತಮೇವ ಮೇನಾ ದುಹಿತುಃ ಕಥಂಚಿದ್ವಿವಾಹದೀಕ್ಷಾತಿಲಕಂ ಚಕಾರ .. 7.24..
 ಬಬಂಧ ಚಾಸ್ರಾಕುಲದೃಷ್ಟಿರಸ್ಯಾಃ ಸ್ಥಾನಾಂತರೇ ಕಲ್ಪಿತಸನ್ನಿವೇಶಂ .
 ಧಾತ್ಯಂಗುಲೀಭಿಃ ಪ್ರತಿಸಾರ್ಯಮಾಣಮೂರ್ಣಮಯಂ ಕೌತುಕಕಸ್ತಸೂತ್ರಂ ..
 7.25..
 ಕ್ಷೀರೋದವೇಲೇವ ಸಫೇನಪುಂಜಾ ಪರ್ಯಾಪ್ತಚಂದ್ರೇವ ಶರತ್ತ್ರಿಯಾಮಾ .
 ನವಂ ನವಕ್ಷೌಮನಿವಾಸಿನೀ ಸಾ ಭೂಯೋ ಬಭೌ ದರ್ಪಣಮಾದಧಾನಾ .. 7.26..
 ತಾಮರ್ಚಿತಾಭ್ಯಃ ಕುಲದೇವತಾಭ್ಯಃ ಕುಲಪ್ರತಿಷ್ಠಾಃ ಆಂ ಪ್ರಣಮಯ್ಯ ಮಾತಾ .
 ಅಕಾರಯತ್ಕಾರಯಿತವ್ಯದಕ್ಷಾ ಕ್ರಮೇಣ ಪಾದಗ್ರಹಣಂ ಸತೀನಾಂ .. 7.27..
 ಅಖಂಡಿತಂ ಪ್ರೇಮ ಲಭಸ್ವ ಪತ್ಯುರಿತ್ಯುಚ್ಯತೇ ತಾಭಿರುಮಾ ಸ್ಯ ನಮ್ರಾ .
 ತಯಾ ತು ತಸ್ಯಾರ್ಥಶರೀರಭಾಜಾ ಪಶ್ಚಾತ್ಕೃತಾಃ ಸ್ನಿಗ್ಧಜನಾಶಿಷೋಃ 5 ಪಿ .. 7.28..
 ಇಚ್ಛಾವಿಭೂತ್ಯೋರನುರೂಪಮದ್ವಿಸ್ತಸ್ಯಾಃ ಕೃತೀ ಕೃತ್ಯಮಶೇಷಯಿತ್ವಾ .
 ಸಭ್ಯಃ ಸಭಾಯಾಂ ಸುಹೃದಾಸ್ಥಿತಾಯಾಂ ತಸೌ ವೃಷಾಂಕಾಗಮನಪ್ರತೀಕ್ಷಃ .. 7.29..
 ತಾವದ್ವರಸ್ಯಾಪಿ ಕುಬೇರಶೈಲೇ ತತ್ಪೂರ್ವಪಾಣಿಗ್ರಹಣಾನುರೂಪಂ .
 ಪ್ರಸಾಧನಂ ಮಾತೃಭಿರಾದೃತಾಭಿನ್ಯಸ್ತಂ ಪುರಸ್ತಾತ್ಪುರಶಾಸನಸ್ಯ .. 7.30..
 ತದ್ಗೌರವಾನ್ಮಂಗಲಮಂಡನಶ್ರೀಃ ಸಾ ಪಸ್ವ ಶೇ ಕೇವಲಮೀಶ್ವರೇಣ .
 ಸ್ವ ಏವ ವೇಷಃ ಪರಿಣೇತುರಿಷ್ಟಂ ಭಾವಾಂತರಂ ತಸ್ಯ ವಿಭೋಃ ಪ್ರಪೇದೇ .. 7.31..
 ಬಭೂವ ಭಸ್ಮೈವ ಸಿತಾಂಗರಾಗಃ ಕಪಾಲಮೇವಾಮಲಶೇಖರಶ್ರೀಃ .
 ಉಪಾಂತಭಾಗೇಷು ಚ ರೋಚನಾಂಕೋ ಗಜಾಜಿನಸ್ಯೈವ ದುಕೂಲಭಾವಃ .. 7.32..
 ಶಂಖಾಂತರದ್ಯೋತಿ ವಿಲೋಚನಂ ಯದಂತರ್ನಿವಿಷ್ಟಾಮಲಪಿಂಗತಾರಂ .
 ಸಾನ್ನಿಧ್ಯಪಕ್ಷೇ ಹರಿತಾಲಮಯ್ಯಾಸ್ತದೇವ ಜಾತಂ ತಿಲಕಕ್ರಿಯಾಯಾಃ .. 7.33..
 ಯಥಾಪ್ರದೇಶಂ ಭುಜಗೇಶ್ವರಾಣಾಂ ಕರಿಶ್ಯತಾಮಾಭರಣಾಂತರತ್ವಂ .
 ಶರೀರಮಾತ್ರಂ ವಿಕೃತಿಂ ಪ್ರಪೇದೇ ತಥೈವ ತಸ್ಯಃ ಫಣರತ್ನಶೋಭಾಃ .. 7.34..
 ದಿವಾಪಿ ನಿಷ್ಕೂತಮರೀಚಿಭಾಸಾ ಬಾಲ್ಯಾದನಾವಿಷ್ಕೃತಲಾಂಛನೇನ .
 ಚಂದ್ರೇಣ ನಿತ್ಯಂ ಪ್ರತಿಭಿನ್ನಮೌಲೇಶ್ಚೂಡಾಮಣೇಃ ಕಿಂ ಗ್ರಹಣಂ ಹರಸ್ಯ .. 7.35..
 ಇತ್ಯದ್ಭುತೈಕಪ್ರಭವಃ ಪ್ರಭಾವಾತ್ಪ್ರಸಿದ್ಧನೇಪಥ್ಯವಿಧೇರ್ವಿಧಾತಾ .
 ಆತ್ಮಾನಮಾಸನ್ನಗಣೋಪನೀತೇ ಖಡ್ಗೇ ನಿಷಕ್ತಪ್ರತಿಮಂ ದದರ್ಶ .. 7.36..
 ಸ ಗೋಪತಿಂ ನಂದಿಭುಜಾವಲಂಬೀ ಶಾರ್ದೂಲಚರ್ಮಾಂತರಿತೋರುಪೃಷ್ಠಂ .
 ತದ್ಭಕ್ತಿಸಂಕ್ಷಿಪ್ತಭೃಹತ್ಪ್ರಮಾಣಮಾರುಹ್ಯ ಕೈಲಾಸಮಿವ ಪ್ರತಸ್ಥೇ .. 7.37..
 ತಂ ಮಾತರೋ ದೇವಮನುವ್ರಜಂತ್ಯಃ ಸ್ವವಾಹನಕ್ಷೋಭಚಲಾವತಂಸಾಃ .
 ಮುಖೈಃ ಪ್ರಭಾಮಂಡಲರೇಣುಗೌರೈಃ ಪದ್ಮಾಕರಂ ಚಕ್ರುರಿವಾಂತರೀಕ್ಷಂ .. 7.38..
 ತಾಸಾಂ ಚ ಪಶ್ಚಾತ್ಕನಕಪ್ರಭಾಣಾಂ ಕಾಲೀ ಕಪಾಲಾಭರಣಾ ಚಕಾಸೇ .

ಬಲಾಕಿನೀ ನೀಲಪಯೋದರಾಜೀ ದೂರಂ ಪುರಃಕ್ಷಿಪ್ತಶತಹೃದೇವ .. 7.39..
 ತತೋ ಗಣೈಃ ಶೂಲಭೃತಃ ಪುರೋಗೈರುದೀರಿತೋ ಮಂಗಲತೂರ್ಯಘೋಷಃ .
 ವಿಮಾನಶೃಂಗಾಣ್ಯವಗಾಹಮಾನಃ ಶಶಂಸ ಸೇವಾವಸರಂ ಸುರೇಭ್ಯಃ .. 7.40..
 ಉಪಾದದೇ ತಸ್ಯ ಸಹಸ್ರರಶ್ಮಿಸ್ತ್ವಷ್ಟಾ ನವಂ ನಿರ್ಮಿತಮಾತಪತ್ರಂ .
 ಸ ತದ್ವಕೂಲಾದವಿದೂರಮೌಲಿರ್ಬಭೌ ಪತದ್ಗಂಗೆ ಇವೋತ್ತಮಾಂಗೇ .. 7.41..
 ಮೂರ್ತೇ ಚ ಗಂಗಾಯಮುನೇ ತದಾನೀಂ ಸಚಾಮರೇ ದೇವಮನೇವಿಷಾತಾಂ .
 ಸಮುದ್ರಗಾರೂಪವಿಪರ್ಯಯೇ ಽಪಿ ಸಹಂಸಪಾತೇ ಇವ ಲಕ್ಷ್ಯಮಾಣೇ .. 7.42..
 ತಮನ್ವಗಚ್ಛತ್ಪ್ರಥಮೋ ವಿಧಾತಾ ಶ್ರೀವತ್ಸಲಕ್ಷ್ಮಾ ಪುರುಷಶ್ಚ ಸಾಕ್ಷಾತ್ .
 ಜಯೇತಿ ವಾಚಾ ಮಹಿಮಾನಮಸ್ಯ ಸಂವರ್ಧಯಂತ್ಯಾ ಹವಿಷೇವ ವಹ್ನಿಂ .. 7.43..
 ಏಕೈವ ಮೂರ್ತಿರ್ಬಿಭಿದೇ ತ್ರಿಧಾ ಸಾ ಸಾಮಾನ್ಯಮೇಷಾಂ ಪ್ರಥಮಾವರತ್ನಂ .
 ವಿಷ್ಣೋರ್ಹರಸ್ತಸ್ಯ ಹರಿಃ ಕದಾಚಿದ್ವೇಧಾಸ್ತಯೋಸ್ತಾವಪಿ ಧಾತುರಾದ್ಯಾ .. 7.44..
 ತಂ ಲೋಕಪಾಲಾಃ ಪುರುಹೂತಮುಖ್ಯಾಃ ಶ್ರೀಲಕ್ಷ್ಮಣೋತ್ಸರ್ಗವಿನೀತವೇಷಾಃ .
 ದೃಷ್ಟಿಪ್ರದಾನೇ ಕೃತನಂದಿಸಂಜ್ಞಾಸ್ತದ್ಧರ್ಶಿತಾಃ ಪ್ರಾಂಜಲಯಃ ಪ್ರಣೇಮುಃ .. 7.45..
 ಕಂಪೇನ ಮೂರ್ಧ್ನಃ ಶತಪತ್ರಯೋನಿಂ ವಾಚಾ ಹರಿಂ ವೃತ್ರಹಣಂ ಸ್ಮಿತೇನ .
 ಆಲೋಕಮಾತ್ರೇಣ ಸುರಾನಶೇಷಾನ್ಸಂಭಾವಯಾಮಾಸ ಯಥಾಪ್ರಧಾನಂ .. 7.46..
 ತಸ್ಮೈ ಜಯಾಶೀಃ ಸಸೃಜೇ ಪುರಸ್ತಾತ್ಸಪ್ತರ್ಷಿಭಿಸ್ತಾನ್ಸ್ಮಿತಪೂರ್ವಮಾಹ .
 ವಿವಾಹಯಜ್ಞೇ ವಿತತೇ ಽತ್ರ ಯೂಯಮಧ್ವರ್ಯವಃ ಪೂರ್ವವೃತಾ ಮಯೇತಿ ..
 7.47..
 ವಿಶ್ವಾವಸುಪ್ರಾಗ್ರಹರೈಃ ಪ್ರವೀಣೈಃ ಸಂಗೀಯಮಾನತ್ರಿಪುರಾವದಾನಃ .
 ಅಧ್ವಾನಮಧ್ವಾಂತವಿಕಾರಲಂಘ್ಯಸ್ತತಾರ ತಾರಾಧಿಪಖಂಡಧಾರೀ .. 7.48..
 ಖೇ ಖೇಲಗಾಮೀ ತಮುವಾಹ ವಾಹಃ ಸಶಬ್ದಚಾಮೀಕರಕಿಂಕಿಣೀಕಃ .
 ತಟಾಭಿಘಾತಾದಿವ ಲಗ್ನಪಂಕೇ ಧುನ್ವನ್ಮುಹುಃ ಪ್ರೋತಘನೇ ವಿಷಾಣೇ .. 7.49..
 ಸ ಪ್ರಾಪದಪ್ರಾಪ್ತಪರಾಭಿಯೋಗಂ ನಗೇಂದ್ರಗುಪ್ತಂ ನಗರಂ ಮುಹೂರ್ತಾತ್ .
 ಪುರೋ ವಿಲಗ್ನೈರ್ಹರದೃಷ್ಟಿಪಾತ್ಯೈಃ ಸುವರ್ಣಸೂತ್ರೈರಿವ ಕೃಷ್ಯಮಾಣಃ .. 7.50..
 ತಸ್ಮೋಪಕಂಠೇ ಘನನೀಲಕಂಟಕ್ಃಅಃ ಕುತೂಹಲಾದುನ್ಮುಖಪೌರದೃಷ್ಟಃ .
 ಸ್ವಬಾಣಚಿಹ್ನಾದವತೀರ್ಯ ಮಾರ್ಗಾದಾಸನ್ನಭೂಪೃಷ್ಠಮಿಯಾಯ ದೇವಃ .. 7.51..
 ತಮೃದ್ಧಿಮದ್ಭಂಧುಜನಾಧಿರೂಢೈರ್ವೃಂದೈರ್ಗಜಾನಾಂ ಗಿರಿಚಕ್ರವರ್ತಿಃ .
 ಪ್ರತ್ಯುಜ್ಜಗಾಮಾಗಮನಪ್ರತೀತಃ ಪ್ರಪುಲ್ಲವೃಕ್ಷೈಃ ಕಟಕೈರಿವ ಸ್ಥೈಃ .. 7.52..
 ವರ್ಗಾವುಭೌ ದೇವಮಹೀಧರಾಣಾಂ ದ್ವಾರೇ ಪುರಸ್ತೋದ್ವಟಿತಾಪಿಧಾನೇ .
 ಸಮೀಯತುರ್ದೂರವಿಸರ್ಪಿಘೋಷೌ ಭಿನ್ನೈಕಸೇತೂ ಪಯಸಾಮಿವೌಘೌ ..
 7.53..

ಹ್ರೀಮಾನಭೂದ್ಭೂಮಿಧರೋ ಹರೇಣ ತ್ರೈಲೋಕ್ಯವಂದ್ಯೇನ ಕೃತಪ್ರಣಾಮಃ .
 ಪೂರ್ವಂ ಮಹಿಮ್ನಾ ಸ ಹಿ ತಸ್ಯ ದೂರಮಾವರ್ಜಿತಂ ನಾತ್ಮಶಿರೋ ವಿವೇದ .. 7.54..
 ಸ ಪ್ರೀತಿಯೋಗಾದ್ವಿಕಸನ್ಮುಖಶ್ರೀರ್ಜಾಮಾತುರಗ್ರೇಸರತಾಮುಪೇತ್ಯ .
 ಪ್ರಾವೇಶಯನ್ಮಂದಿರಮೃದ್ಧಮೇನಮಾಗುಲ್ಫಕೀರ್ಣಾಪಣಮಾರ್ಗಪುಷ್ಪಂ .. 7.55..
 ತಸ್ಮಿನ್ಮಹೂರ್ತೇ ಪುರಸುಂದರೀಣಾಮೀಶಾನಸಂದರ್ಶನಲಾಲಸಾನಾಂ .
 ಪ್ರಾಸಾದಮಾಲಾಸು ಬಭೂವುರಿತ್ಥಂ ತ್ಯಕ್ತಾನ್ಯಕಾರ್ಯಾಣಿ ವಿಚೇಷ್ಟಿತಾನಿ .. 7.56..
 ಆಲೋಕಮಾರ್ಗಂ ಸಹಸಾ ವ್ರಜಂತ್ಯಾ ಕಯಾಚಿದುದ್ದೇಷ್ಟನವಾಂತಮಾಲ್ಯಃ .
 ಬಂಧುಂ ನ ಸಂಭಾವಿತ ಏವ ತಾವತ್ಕರೇಣ ರುದ್ಧೋ ಽಪಿ ನ ಕೇಶಪಾಶಃ .. 7.57..
 ಪ್ರಸಾಧಿಕಾಲಂಬಿತಮಗ್ರಪಾದಮಾಕ್ಷಿಪ್ಯ ಕಾಚಿದ್ಧವರಾಗಮೇವ .
 ಉತ್ಪ್ರಾಪ್ತಲೀಲಾಗತಿರಾಗವಾಕ್ಷಾದಲಕ್ತಕಾಂಕಾಂ ಪದವೀಂ ತತಾನ .. 7.58..
 ವಿಲೋಚನಂ ದಕ್ಷಿಣಮಂಜನೇನ ಸಂಭಾವ್ಯ ತದ್ವಂಚಿತವಾಮನೇತ್ರಾ .
 ತಥೈವ ವಾತಾಯನಸನ್ನಿಕರ್ಷಂ ಯಯೌ ಶಲಾಕಾಮಪರಾ ವಹಂತೀ .. 7.59..
 ಜಾಲಾಂತರಪ್ರೇಷಿತದೃಷ್ಟಿರನ್ಯಾ ಪ್ರಸ್ಥಾನಭಿನ್ನಾಂ ನ ಬಬಂಧ ನೀವೀಂ .
 ನಾಭಿಪ್ರವಿಷ್ಟಾಭರಣಪ್ರಭೇಣ ಹಸ್ತೇನ ತಸ್ಥಾವಲಂಬ್ಯ ವಾಸಃ .. 7.60..
 ಅರ್ಧಾಚಿತಾ ಸತ್ಪರಮುತ್ಥಿತಾಯಾಃ ಪದೇ ಪದೇ ದುರ್ನಿಮಿತೇ ಗಲಂತೀ .
 ಕಸ್ಯಾಶ್ಚಿದಾಸೀದ್ರಶನಾ ತದಾನೀಮಂಗುಷ್ಠಮೂಲಾರ್ಪಿತಸೂತ್ರಶೇಷಾ .. 7.61..
 ತಾಸಾಂ ಮುಖೈರಾಸವಗಂಧಗರ್ಭೈರ್ವ್ಯಾಪ್ತಾಂತರಾಃ ಸಾಂದ್ರಕುತೂಹಲಾನಾಂ .
 ವಿಲೋಲನೇತ್ರಭ್ರಮರೈರ್ಗರ್ವಾಕ್ಷಾಃ ಸಹಸ್ರಪತ್ರಾಭರಣಾ ಇವಾಸನ್ .. 7.62..
 ತಾವತ್ಪತಾಕಾಕುಲಮಿಂದುಮೌಲಿರುತ್ತೋರಣಂ ರಾಜಪಥಂ ಪ್ರಪೇದೇ .
 ಪ್ರಾಸಾದಶೃಂಗಾಣಿ ದಿವಾಪಿ ಕುರ್ವಂಜ್ಯೋತ್ಸಾ ಭಿಷೇಕದ್ವಿಗುಣದ್ಯುತೀನಿ .. 7.63..
 ತಮೇಕದೃಶ್ಯಂ ನಯನೈಃ ಪಿಬಂತ್ಯೋ ನಾರ್ಯೋ ನ ಜಗ್ಮುವಿಷಯಾಂತರಾಣಿ .
 ತಥಾ ಹಿ ಶೇಷೇಂದ್ರಿಯವೃತ್ತಿರಾಸಾಂ ಸರ್ವಾತ್ಮನಾ ಚಕ್ಷುರಿವ ಪ್ರವಿಷ್ಟಾ .. 7.64..
 ಸ್ಥಾನೇ ತಪೋ ದುಶ್ಚರಮೇತದರ್ಥಮಪರ್ಣಯಾ ಪೇಲವಯಾಪಿ ತಪ್ತಂ .
 ಯಾ ದಾಸ್ಯಮಪ್ಯಸ್ಯ ಲಭೇತ ನಾರೀ ಸಾ ಸ್ಯಾತ್ಕೃತಾರ್ಥಾ ಕಿಮುತಾಂಕಶಯ್ಯಾಂ ..
 7.65..
 ಪರಸ್ಪರೇಣ ಸ್ಪೃಹಣೀಯಶೋಭಂ ನ ಚೇದಿದಂ ದ್ವಂದ್ವಮಯೋಜಯಿಷ್ಯತ್ .
 ಅಸ್ಮಿಂದ್ವಯೇ ರೂಪವಿಧಾನಯತ್ನಃ ಪತ್ಯುಃ ಪ್ರಜಾನಾಂ ವಿಫಲೋ ಽಭವಿಶ್ಯತ್ ..
 7.66..
 ನ ನೂನಮಾರೂಢರುಷಾ ಶರೀರಮನೇನ ದಗ್ಧಂ ಕುಸುಮಾಯುಧಸ್ಯ .
 ವ್ರೀತಾದಮುಂ ದೇವಮುದೀಕ್ಷ್ಯ ಮನ್ಯೇ ಸನ್ಯಸ್ತದೇಹಃ ಸ್ವಯಮೇವ ಕಾಮಃ ..
 7.67..

ಅನೇನ ಸಂಬಂಧಮುಪೇತ್ಯ ದಿಷ್ಟ್ಯಾ ಮನೋರಥಪ್ರಾರ್ಥಿತಮೀಶ್ವರೇಣ .
 ಮೂರ್ಧಾನಮಾಲಿ ಕ್ಷಿತಿಧಾರಣೋಚ್ಚಮುಚ್ಚೈಸ್ತರಾಂ ವಕ್ಷ್ಯತಿ ಶೈಲರಾಜಃ .. 7.68..
 ಇತ್ಯೋಷಧಿಪ್ರಸ್ಥವಿಲಾಸಿನೀನಾಂ ಶೃಣ್ವನ್ಕಥಾಃ ಶ್ರೋತ್ರಸುಖಾಸ್ತಿನೇತ್ರಃ .
 ಕೇಯೂರಚೂರ್ಣೇಕೃತಲಾಜಮುಷ್ಟಿಂ ಹಿಮಾಲಯಸ್ಯಾಲಯಮಾಸಸಾದ .. 7.69..
 ತತ್ರಾವತೀರ್ಯಾಚ್ಯುತದತ್ತಹಸ್ತಃ ಶರದ್ಧನಾದ್ಧೀಧಿತಮಾನಿವೋಕ್ಷಣಃ .
 ಕ್ರಾಂತಾನಿ ಪೂರ್ವಂ ಕಮಲಾಸನೇನ ಕಕ್ಷ್ಯಾಂತರಾಣ್ಯದ್ರಿಪತೇರ್ವಿವೇಶ .. 7.70..
 ತಮನ್ವಗಿಂದ್ರಪ್ರಮುಖಾಶ್ಚ ದೇವಾಃ ಸಪ್ತರ್ಷಿಪೂರ್ವಾಃ ಪರಮರ್ಷಯಶ್ಚ .
 ಗಣಾಶ್ಚ ಗಿರ್ಯಾಲಯಮಭ್ಯಗಚ್ಛನ್ವಶಸ್ತಮಾರಂಭಮಿವೋತ್ತಮಾರ್ಥಾಃ .. 7.71..
 ತತ್ರೇಶ್ವರೋ ವಿಷ್ಣುರಭಾಗ್ಯಥಾವತ್ಸರತ್ನಮಘ್ಯಂ ಮಧುಮಚ್ಚ ಗವ್ಯಂ .
 ನವೇ ದುಕೂಲೇ ಚ ನಗೋಪನೀತಂ ಪ್ರತ್ಯಗ್ರಹೀತ್ಸರ್ವಮಮಂತ್ರವರ್ಜಂ .. 7.72..
 ದುಕೂಲವಾಸಾಃ ಸ ವಧೂಸಮೀಪಂ ನಿನ್ಯೇ ವಿನೀತೈರವರೋಧರಕ್ಷೈಃ .
 ವೇಲಾಸಮೀಪಂ ಸ್ಫುಟಫೇನರಾಜಿರ್ನವೈರುದನ್ವಾನಿವ ಚಂದ್ರಪಾದ್ಯೈಃ .. 7.73..
 ತಯಾ ಪ್ರವೃದ್ಧಾನನಚಂದ್ರಕಾಂತ್ಯಾ ಪ್ರಪುಲ್ಲಚಕ್ಷುಃಕುಮುದಃ ಕುಮಾರ್ಯಾ .
 ಪ್ರಸನ್ನಚೇತಃಸಲಿಲಃ ಶಿವೋ ऽಭೂತ್ಸಂಸೃಜ್ಯಮಾನಃ ಶರದೇವ ಲೋಕಃ .. 7.74..
 ತಯೋಃ ಸಮಾಪತ್ತಿಷು ಕಾತರಾಣಿ ಕಿಂಚಿದ್ವ್ಯವಸ್ಥಾಪಿತಸಂಹೃತಾನಿ .
 ಹೀಯಂತ್ರಣಾಂ ತತ್ಕ್ಷಣಮನ್ವಭೂವನ್ನನ್ಯೋನ್ಯಲೋಲಾನಿ ವಿಲೋಚನಾನಿ ..
 7.75..
 ತಸ್ಯಾಃ ಕರಂ ಶೈಲಗುರೂಪನೀತಂ ಜಗ್ರಾಹ ತಾಮ್ರಾಂಗುಲಿಮಷ್ಟಮೂರ್ತಿಃ .
 ಉಮಾತನೌ ಗೂಢತನೋಃ ಸ್ಮರಸ್ಯ ತಚ್ಛಂಕಿನಃ ಪೂರ್ವಮಿವ ಪ್ರರೋಹಂ .. 7.76..
 ರೋಮೋದ್ಗಮಃ ಪ್ರಾದುರಭೂದುಮಾಯಾಃ ಸ್ವಿನ್ನಾಂಗುಲಿಃ ಪುಂಗವಕೇತುರಾಸೀತ್
 .
 ವೃತ್ತಿಸ್ತಯೋಃ ಪಾಣಿಸಮಾಗಮೇನ ಸಮಂ ವಿಭಕ್ತೇವ ಮನೋಭವಸ್ಯ .. 7.77..
 ಪ್ರಯುಕ್ತಪಾಣಿಗ್ರಹಣಂ ಯದನ್ಯದ್ವಧೂವರಂ ಪುಷ್ಯತಿ ಕಾಂತಿಮಗ್ಯಾಂ .
 ಸಾನ್ನಿಧ್ಯಯೋಗಾದನಯೋಸ್ತದಾನೀಂ ಕಿಂ ಕಥ್ಯತೇ ಶ್ರೀರುಭಯಸ್ಯ ತಸ್ಯ .. 7.78..
 ಪ್ರದಕ್ಷಿಣಪ್ರಕ್ರಮಣಾತ್ಕೃಶಾನೋರುದರ್ಚಿಷಸ್ತನ್ನಿಧುನಂ ಚಕಾಸೇ .
 ಮೇರೋರುಪಾಂತೇಷ್ಟಿವ ವರ್ತಮಾನಮನ್ಯೋನ್ಯಸಂಸಕ್ತಮಹಸ್ತಿಯಾಮಂ ..
 7.79..
 ತೌ ದಂಪತೀ ತ್ರಿಃ ಪರಿಣೀಯ ವಹ್ನಿಮ್ಕುರಾಗ್ರಸಂಸ್ಪರ್ಶನಿಮೀಲಿತಾಕ್ಷೀಂ .
 ತಾಂ ಕಾರಯಾಮಾಸ ವಧೂಂ ಪುರೋಧಾಸ್ತಸ್ಮಿನ್ನಮಿದ್ಧಾರ್ಚಿಷಿ ಲಾಜಮೋಕ್ಷಂ ..
 7.80..
 ಸಾ ಲಾಜಧೂಮಾಂಜಲಿಮಿಷ್ಟಗಂಧಂ ಗುರೂಪದೇಶಾದ್ವದನಂ ನಿನಾಯ .

ಕಪೋಲಸಂಸರ್ಪಿಶಿಖಃ ಸ ತಸ್ಯಾ ಮುಹೂರ್ತಕರ್ಣೋತ್ಪಲತಾಂ ಪ್ರಪೇದೇ .. 7.81..
 ತದೀಷದಾದ್ರಾರುಣಗಂಡಲೇಖಮುಚ್ಛ್ವಾಸಿಕಾಲಾಂಜನರಾಗಮಕ್ಷೋಣಃ .
 ವಧೂಮುಖಂ ಕ್ಲಾಂತಯವಾವತಂಸಮಾಚಾರಧೂಮಗ್ರಹಣಾದ್ಭೂವ .. 7.82..
 ವಧೂಂ ದ್ವಿಜಃ ಪ್ರಾಹ ತವೈಷ ವತ್ಸೇ ವಕ್ಷಿರ್ವಿವಾಹಂ ಪ್ರತಿ ಪೂರ್ವಸಾಕ್ಷೀ .
 ಶಿವೇನ ಭರ್ತ್ವಾ ಸಹ ಧರ್ಮಚರ್ಯಾ ಕಾರ್ಯಾ ತ್ವಯಾ ಮುಕ್ತವಿಚಾರಯೇತಿ ..

7.83..

ಆಲೋಚನಾಂತಂ ಶ್ರವಣೇ ವಿತತ್ಯ ಪೀತಂ ಗುರೋಸ್ತದ್ವಚನಂ ಭವಾನ್ಯಾ .
 ನಿದಾಘಕಾಲೋಲ್ಬಣತಾಪಯೇವ ಮಾಹೇಂದ್ರಮಂಭಃ ಪ್ರಥಮಂ ಪೃಥಿವ್ಯಾ ..

7.84..

ಧುವೇಣ ಭರ್ತ್ವಾ ಧ್ರುವದರ್ಶನಾಯ ಪ್ರಯುಜ್ಯಮಾನಾ ಪ್ರಿಯದರ್ಶನೇನ .
 ಸಾ ದೃಷ್ಟ್ವ ಇತ್ಯಾನನಮುನ್ನಮಯ್ಯ ಹ್ರೀಸನ್ನಕಂಠೀ ಕಥಮಪ್ಯುವಾಚ .. 7.85..
 ಇತ್ಥಂ ವಿಧಿಜ್ಞೇನ ಪುರೋಹಿತೇನ ಪ್ರಯುಕ್ತಪಾಣಿಗ್ರಹಣೋಪಚಾರೌ .
 ಪ್ರಣೇಮತುಸ್ತೌ ಪಿತರೌ ಪ್ರಜಾನಾಂ ಪದ್ಮಾಸನಸ್ಥಾಯ ಪಿತಾಮಹಾಯ .. 7.86..
 ವಧೂರ್ವಿಧಾತ್ರಾ ಪ್ರತಿನಂದ್ಯತೇ ಸ್ಮ ಕಲ್ಯಾಣಿ ವೀರಪ್ರಸವಾ ಭವೇತಿ .

ವಾಚಸ್ಪತಿಃ ಸನ್ನಪಿ ಸೋ ಽಷ್ಟಮೂರ್ತವಾಶಾಸ್ಯ ಚಿಂತಾಸ್ತಿಮಿತೋ ಬಭೂವ .. 7.87..

ಕ್ಲಪ್ತೋಪಚಾರಾಂ ಚತುರಸ್ತವೇದೀಂ ತಾವೇತ್ಯ ಪಶ್ಚಾಟ್ಕನಕಾಸನಸ್ಥೌ .
 ಜಾಯಾಪತೀ ಲೌಕಿಕಮೇಷಿತವ್ಯಮಾದ್ರಾಕ್ಷತಾರೋಪಣಮನ್ವಭೂತಾಂ .. 7.88..

ಪತ್ರಾಂತಲಗ್ನೈರ್ಜಲಬಿಂದುಜಾಲೈರಾಕೃಷ್ಟಮುಕ್ತಾಫಲಜಾಲಶೋಭಂ .
 ತಯೋರುಪರ್ಯಾಯತನಾಲದಂಡಮಾಧತ್ತ ಲಕ್ಷ್ಮೀಃ ಕಮಲಾತಪತ್ರಂ .. 7.89..

ದ್ವಿಧಾ ಪ್ರಯುಕ್ತೇನ ಚ ವಾಜ್ಮಯೇನ ಸರಸ್ವತೀ ತನ್ನಿಧುನಂ ನುನಾವ .
 ಸಂಸ್ಕಾರಪೂತೇನ ವರಂ ವರೇಣ್ಯಂ ವಧೂಂ ಸುಖಗ್ರಾಹ್ಯನಿಬಂಧನೇನ .. 7.90..

ತೌ ಸಂಧಿಷು ವ್ಯಂಜಿತವೃತ್ತಿಭೇದಂ ರಸಾಂತರೇಷು ಪ್ರತಿಬದ್ಧರಾಗಂ .
 ಅಪಶ್ಯತಾಮಪ್ಸರಸಾಂ ಮುಹೂರ್ತಂ ಪ್ರಯೋಗಮಾದ್ಯಂ ಲಲಿತಾಂಗಹಾರಂ ..

7.91..

ದೇವಾಸ್ತದಂತೇ ಹರಮೂಢಭಾರ್ಯಾಂ ಕಿರೀಟಬದ್ಧಾಂಜಲಯೋ ನಿಪತ್ಯ .
 ಶಾಪಾವಸಾನೇ ಪ್ರತಿಪನ್ನಮೂರ್ತೈರ್ಯಯಾಚಿರೇ ಪಂಚಶರಸ್ಯ ಸೇವಾಂ .. 7.92..

ತಸ್ಯಾನುಮೇನೇ ಭಗವಾನ್ವಿಮನ್ಯುವ್ಯಾಪಾರಮಾತ್ಮನ್ಯಪಿ ಸಾಯಿಕಾನಾಂ .
 ಕಾಲೇ ಪ್ರಯುಕ್ತಾ ಖಲು ಕಾರ್ಯವಿದ್ವಿರ್ವಿಜ್ಞಾಪನಾ ಭರ್ತೃಷು ಸಿದ್ಧಿಮೇತಿ .. 7.93..

ಅಥ ವಿಬುಧಗಣಾಂಸ್ತಾನಿಂದುಮೌಲಿರ್ವಿಸೃಜ್ಯ ಕ್ಷಿತಿಧರಪತಿಕನ್ಯಾಮಾದದಾನಃ
 ಕರೇಣ .
 ಕನಕಕಲಶರಕ್ಷಾಭಕ್ತಿಶೋಭಾಸನಾಧಂ ಕ್ಷಿತಿವಿರಚಿತಶಯ್ಯಂ ಕೌತುಕಾಗಾರಮಾಗಾತ್

.. 7.94..

ನವಪರಿಣಯಲಜ್ಜಾಭೂಷಣಾಂ ತತ್ರ ಗೌರೀಂ ವದನಮಪಹರಂತೀಂ ತತ್ಕೃತೋತ್ಕೃತಪಮೀಂ

ಅಪಿ ಶಯನಸಖೀಭ್ಯೋ ದತ್ತವಾಚಂ ಕಥಂಚಿತ್ತ್ವಮಥಮುಖವಿಕಾರೈರ್ಹಾಸಯಾಮಾಸ
ಗೂಢಂ .. 7.95..

ಪಾಣಿಪೀಡನವಿಧೇರನಂತರಂ ಶೈಲರಾಜದುಹಿತುರ್ಹರಂ ಪ್ರತಿ .

ಭಾವಸಾಧ್ವಸಪರಿಗ್ರಹಾದಭೂತ್ಯಾಮದೋಹದಮನೋಹರಂ ವಪುಃ .. 8.1..

ವ್ಯಾಹೃತಾ ಪ್ರತಿವಚೋ ನ ಸಂದಧೇ ಗಂತುಮೈಚ್ಛದವಲಂಬಿತಾಂಶುಕಾ .

ಸೇವತೇ ಸ್ಮ ಶಯನಂ ಪರಾಜ್ಞುಖೀ ಸಾ ತಥಾಪಿ ರತಯೇ ಪಿನಾಕಿನಃ .. 8.2..

ಕೈತವೇನ ಶಯಿತೇ ಕುತೂಹಲಾತ್ಪಾರ್ವತೀ ಪ್ರತಿಮುಖಂ ನಿಪಾತಿತಂ .

ಚಕ್ಷುರುನ್ಮಿಷತಿ ಸಸ್ಮಿತಂ ಪ್ರಿಯೇ ವಿದ್ಯುದಾಹತಮಿವ ನ್ಯಮೀಲಯತ್ .. 8.3..

ನಾಭಿದೇಶನಿಹಿತಃ ಸಕಂಪಯಾ ಶಂಕರಸ್ಯ ರುರುಧೇ ತಯಾ ಕರಃ .

ತದ್ಗುಕೂಲಮಥ ಚಾಭವತ್ಸ್ವಯಂ ದೂರಮುಚ್ಛ ಸಿತನೀವಿಬಂಧನಂ .. 8.4..

ಏವಮಾಲಿ ನಿಗೃಹೀತಸಾಧ್ವಸಂ ಶಂಕರೋ ರಹಸಿ ಸೇವ್ಯತಾಮಿತಿ .

ಸಾ ಸಖೀಭಿರುಪದಿಷ್ಟಮಾಕುಲಾ ನಾಸ್ಮರತ್ಪ್ರಮುಖವರ್ತಿನಿ ಪ್ರಿಯೇ .. 8.5..

ಅಪ್ಯವಸ್ತುನಿ ಕಥಾಪ್ರವೃತ್ತಯೇ ಪ್ರಶ್ನತತ್ಪರಮನಂಗಶಾಸನಂ .

ವೀಕ್ಷಿತೇನ ಪರಿಗೃಹ್ಯ ಪಾರ್ವತೀ ಮೂರ್ಧಕಂಪಮಯಮುತ್ತರಂ ದದೌ .. 8.6..

ಶೂಲಿನಃ ಕರತಲದ್ವಯೇನ ಸಾ ಸನ್ನಿರುದ್ಯ ನಯನೇ ಹೃತಾಂಶುಕಾ .

ತಸ್ಯ ಪಶ್ಯತಿ ಲಲಾಟಲೋಚನೇ ಮೋಘಯತ್ನವಿಧುರಾ ರಹಸ್ಯಭೂತ್ .. 8.7..

ಚುಂಬನೇಷ್ಟಧರದಾನವರ್ಜಿತಂ ಸನ್ನಹಸ್ತಮದಯೋಪಗೂಹನೇ .

ಕ್ಲಿಷ್ಟಮನ್ಮಥಮಪಿ ಪ್ರಿಯಂ ಪ್ರಭೋರ್ದುರ್ಲಭಪ್ರತಿಕ್ಯತಂ ವಧೂರತಂ .. 8.8..

ಯನ್ಮುಖಗ್ರಹಣಮಕ್ಷತಾಧರಂ ದತ್ತಮವ್ರಣಪದಂ ನಖಂ ಚ ಯತ್ .

ಯದ್ರತಂ ಚ ಸದಯಂ ಪ್ರಿಯಸ್ಯ ತತ್ಪಾರ್ವತೀ ವಿಷಹತೇ ಸ್ಮ ನೇತರತ್ .. 8.9..

ರಾತ್ರಿವೃತ್ತಮನುಯೋಕ್ತುಮುದ್ಯತಂ ಸಾ ವಿಭಾತಸಮಯೇ ಸಖೀಜನಂ .

ನಾಕರೋದಪಕುತೂಹಲಂ ಹ್ರಿಯಾ ಶಂಸಿತುಂ ಚ ಹೃದಯೇನ ತತ್ತ್ವರೇ .. 8.10..

ದರ್ಪಣೇ ಚ ಪರಿಭೋಗದರ್ಶಿನೀ ಪೃಷ್ಠತಃ ಪ್ರಣಯಿನೋ ನಿಷೇದುಷಃ .

ಪ್ರೇಕ್ಷ್ಯ ಬಿಂಬಮನು ಬಿಂಬಮಾತ್ಮನಃ ಕಾನಿ ಕಾನಿ ನ ಚಕಾರ ಲಜ್ಜಯಾ .. 8.11..

ನೀಲಕಂಠಪರಿಭುಕ್ತಯೌವನಾಂ ತಾಂ ವಿಲೋಕ್ಯ ಜನನೀ ಸಮಾಶ್ವಸತ್ .

ಭರ್ತ್ವವಲ್ಲಭತಯಾ ಹಿ ಮಾನಸೀಂ ಮಾತುರಸ್ಯತಿ ಶುಚಂ ವಧೂಜನಃ .. 8.12..

ವಾಸರಾಣಿ ಕತಿಚಿತ್ಕಥಂಚನ ಸ್ಥಾನುನಾ ರತಮಕಾರಿ ಚಾನಯಾ .

ಜ್ಞಾತಮನ್ಮಥರಸಾ ಶನ್ಯೈಃ ಶನ್ಯೈಃ ಸಾ ಮುಮೋಚ ರತಿದುಃಖಶೀಲತಾಂ .. 8.13..

ಸಸ್ವಜೇ ಪ್ರಿಯಮುರೋನಿಪೀಡಿತಾ ಪ್ರಾರ್ಥಿತಂ ಮುಖಮನೇನ ನಾಹರತ್ .
 ಮೇಖಲಾಪಣಯಲೋಲತಾಂ ಗತಂ ಹಸ್ತಮಸ್ಯ ಶಿಥಿಲಂ ರುರೋಧ ಸಾ .. 8.14..
 ಭಾವಸೂಚಿತಮದೃಷ್ಟವಿಪ್ರಿಯಂ ಚಾಟುಮತ್ಕೃಣವಿಯೋಗಕಾತರಂ .
 ಕೈಶ್ಚಿದೇವ ದಿವಸೈಸ್ತದಾ ತಯೋಃ ಪ್ರೇಮ ರೂಢಮಿತರೇತರಾಶ್ರಯಂ .. 8.15..
 ತಂ ಯಥಾತ್ಮಸದೃಶಂ ವರಂ ವಧೂರನ್ವರಜ್ಯತ ವರಸ್ತಥೈವ ತಾಂ .
 ಸಾಗರಾದನಪಗಾ ಹಿ ಜಾಹ್ನವೀ ಸೋ ಽಪಿ ತನ್ಮುಖರಸೈಕನಿವೃತಿಃ .. 8.16..
 ಶಿಷ್ಯತಾಂ ನಿಧುವನೋಪದೇಶಿನಃ ಶಂಕರಸ್ಯ ರಹಸಿ ಪ್ರಪನ್ನಯಾ .
 ಶಿಕ್ಷಿತಂ ಯುವತಿನೈಪುಣಂ ತಯಾ ಯತ್ತದೇವ ಗುರುದಕ್ಷಿಣೇಕೃತಂ .. 8.17..
 ದಷ್ಟಮುಕ್ತಮಧರೋಷ್ಯಮಾಂಬಿಕಾ ವೇದನಾವಿಧುತಹಸ್ತಪಲ್ಲವಾ .
 ಶೀತಲೇನ ನಿರವಾಪಯತ್ಕ್ವಣಂ ಮೌಲಿಚಂದ್ರಶಕಲೇನ ಶೂಲಿನಃ .. 8.18..
 ಚುಂಬನಾದಲಕಚೂರ್ಣದೂಷಿತಂ ಶಂಕರೋ ಽಪಿ ನಯನಂ ಲಲಾಟಜಂ .
 ಉಚ್ಚ್ವಸತ್ಕಮಲಗಂಧಯೇ ದದೌ ಪಾರ್ವತೀವದನಗಂಧವಾಹಿನೇ .. 8.19..
 ಏವಮಿಂದ್ರಿಯಸುಖಸ್ಯ ವರ್ತಮನಃ ಸೇವನಾದನುಗೃಹೀತಮನ್ಮಥಃ .
 ಶೈಲರಾಜಭವನೇ ಸಹೋಮಯಾ ಮಾಸಮಾತ್ರಮವಸದ್ವೃಷದ್ವಜಃ .. 8.20..
 ಸೋ ಽನುಮಾನ್ಯ ಹಿಮವಂತಮಾತ್ಮಭೂರಾತ್ಮಜಾವಿರಹದುಃಖಖೇದಿತಂ .
 ತತ್ರ ತತ್ರ ವಿಜಹಾರ ಸಂಪತನ್ನಪ್ರಮೇಯಗತಿನಾ ಕಕುದ್ಯತಾ .. 8.21..
 ಮೇರುಮೇತ್ಯ ಮರುದಾಶುಗೋಕ್ಷಕಃ ಪಾರ್ವತೀಸ್ತನಪುರಸ್ಯ ತಾನ್ಯತೀ .
 ಹೇಮಪಲ್ಲವವಿಭಂಗಸಂಸ್ತರಾನಸ್ವಭೂತ್ನುರತಮರ್ದನಕ್ಷಮಾನ್ .. 8.22..
 ಪದ್ಮನಾಭಚರಣಾಂಕಿತಾಶ್ಮಸು ಪ್ರಾಪ್ತವತ್ಸ್ವಮೃತವಿಪುಷೋ ನವಾಃ .
 ಮಂದರಸ್ಯ ಕಟಕೇಷು ಚಾವಸತ್ಪಾರ್ವತೀವದನಪದ್ಮಷಟ್ಪದಃ .. 8.23..
 ವಾರಣಧ್ವನಿತಭೀತಯಾ ತಯಾ ಕಂಠಸಕ್ತಘನಬಾಹುಬಂಧನಃ .
 ಏಕಪಿಂಗಲಗಿರೌ ಜಗದ್ಗುರುರ್ನಿರ್ವಿವೇಶ ವಿಶದಾಃ ಶಶಿಪ್ರಭಾಃ .. 8.24..
 ತಸ್ಯ ಜಾತು ಮಲಯಸ್ಥಲೀರತೇ ಧೂತಚಂದನಲತಃ ಪ್ರಿಯಾಕ್ಲಮಂ .
 ಆಚಚಾಮ ಸಲವಂಗಕೇಸರಶ್ಚಾಟುಕಾರ ಇವ ದಕ್ಷಿಣಾನಿಲಃ .. 8.25..
 ಹೇಮತಾಮರಸತಾಡಿತಪ್ರಿಯಾ ತತ್ಕರಾಂಬುವಿನಿಮೀಲಿತೇಕ್ಷಣಾ .
 ಖೇ ವ್ಯಗಾಹತ ತರಂಗಿಣೀಮುಮಾ ಮೀನಪಂಕ್ತಿಪುನರುಕ್ತಮೇಖಲಾ .. 8.26..
 ತಾಂ ಪುಲೋಮತನಯಾಲಕೋಚಿತ್ಯೈಃ ಪಾರಿಜಾತಕುಸುಮೈಃ ಪ್ರಸಾಧಯನ್ .
 ನಂದನೇ ಚಿರಮಯುಗ್ಮಲೋಚನಃ ಸಸೃಹಂ ಸುರವಧೂಭಿರೀಕ್ಷಿತಃ .. 8.27..
 ಇತ್ಯಭೌಮಮನುಭೂಯ ಶಂಕರಃ ಪಾರ್ಥಿವಂ ಚ ದಯಿತಾಸಖಃ ಸುಖಂ .
 ಲೋಹಿತಾಯತಿ ಕದಾಚಿದಾತಪೇ ಗಂಧಮಾದನಗಿರಿಂ ವ್ಯಗಾಹತ .. 8.28..
 ತತ್ರ ಕಾಂಚನಶಿಲಾತಲಾಶ್ರಯೋ ನೇತ್ರಗಮ್ಯಮವಲೋಕ್ಯ ಭಾಸ್ಕರಂ .

ದಕ್ಷಿಣೇತರಭುಜವ್ಯಪಾಶ್ರಯಾಂ ವ್ಯಾಜಹಾರ ಸಹಧರ್ಮಚಾರಿಣೀಂ .. 8.29..
 ಪದ್ಮಕಾಂತಿಮರುಣತ್ರಿಭಾಗಯೋಃ ಸಂಕ್ರಮಯ್ಯ ತವ ನೇತ್ರಯೋರಿವ .
 ಸಂಕ್ಷಯೇ ಜಗದಿವ ಪ್ರಜೇಶ್ವರಃ ಸಂಹರತ್ಯಹರಸಾವಹರ್ಪತಿಃ .. 8.30..
 ಸೀಕರವ್ಯತಿಕರಂ ಮರೀಚಿಭಿದೂರಯತ್ಯವನತೇ ವಿವಸ್ವತಿ .
 ಇಂದ್ರಚಾಪಪರಿವೇಷಶೂನ್ಯತಾಂ ನಿರ್ಝರಾಸ್ತವ ಪಿತುರ್ವಜಂತ್ಯಮೀ .. 8.31..
 ದಷ್ಟತಾಮರಸಕೇಸರಸ್ರಜೋಃ ಕ್ರಂದತೋವಿಪರಿವೃತ್ತಕಂಠಯೋಃ .
 ನಿಘ್ನಯೋಃ ಸರಸಿ ಚಕ್ರವಾಕಯೋರಲ್ಪಮಂತರಮನಲ್ಪತಾಂ ಗತಂ .. 8.32..
 ಸ್ಥಾನಮಾಹ್ನಿಕಮಪಾಸ್ಯ ದಂತಿನಃ ಸಲ್ಲಕೀವಿಟಪಭಂಗವಾಸಿತಂ .
 ಆವಿಭಾತಚರಣಾಯ ಗೃಹ್ಣಾತೇ ವಾರಿ ವಾರಿರುಹಬದ್ಧಷಟ್ಪದಂ .. 8.33..
 ಪಶ್ಯ ಪಶ್ಚಿಮದಿಗಂತಲಂಬಿನಾ ನಿರ್ಮಿತಂ ಮಿತಕಥೇ ವಿವಸ್ವತಾ .
 ದೀರ್ಘಯಾ ಪ್ರತಿಮಯಾ ಸರೋಃ ಸಮ್ಪ್ರಸಾಂ ತಾಪನೀಯಮಿವ ಸೇತುಬಂಧನಂ ..
 8.34..
 ಉತ್ತರಂತಿ ವಿನಿಕೀರ್ಯ ಪಲ್ವಲಂ ಗಾಢಪಂಕ್ತಮತಿವಾಹಿತಾತಪಾಃ .
 ದಂಷ್ಟ್ರಿಣೋ ವನವರಾಹಯೂಥಪಾ ದಷ್ಟಭಂಗುರಬಿಸಾಂಕುರಾ ಇವ .. 8.35..
 ಏಷ ವೃಕ್ಷಶಿಖರೇ ಕೃತಾಸ್ವದೋ ಜಾತರೂಪರಸಗೌರವಂಢಲಃ .
 ಹೀಯಮಾನಮಹರತ್ಯಯಾತಪಂ ಪೀವರೋರು ಪಿಬತೀವ ಬರ್ಹಿಣಃ .. 8.36..
 ಪೂರ್ವಭಾಗತಿಮಿರಪ್ರವೃತ್ತಿಭಿರ್ವ್ಯಕ್ತಪಂಕಮಿವ ಜಾತಮೇಕತಃ .
 ಖಂ ಹೃತಾತಪಜಲಂ ವಿವಸ್ವತಾ ಭಾತಿ ಕಿಂಚಿದಿವ ಶೇಷವತ್ಸರಃ .. 8.37..
 ಆವಿಶದ್ಧಿರುಟಜಾಂಗಣಂ ಮೃಗೈರ್ಮೂಲಸೇಕಸರಸೈಶ್ಚ ವೃಕ್ಷಕೈಃ .
 ಆಶ್ರಮಾಃ ಪ್ರವಿಶದಗ್ನಿಧೇನವೋ ಬಿಭೃತಿ ಶ್ರಿಯಮುದೀರಿತಾಗ್ನಯಃ .. 8.38..
 ಬದ್ಧಕೋಶಮಪಿ ತಿಷ್ಠತಿ ಕ್ಷಣಂ ಸಾವಶೇಷವಿವರಂ ಕುಶೇಶಯಂ .
 ಷಟ್ಪದಾಯ ವಸತಿಂ ಗ್ರಹೀಷ್ಯತೇ ಪ್ರೀತಿಪೂರ್ವಮಿವ ದಾತುಮಂತರಂ .. 8.39..
 ದೂರಮಗ್ರಪರಿಮೇಯರಶ್ಮಿನಾ ವಾರುಣೇ ದಿಗರುಣೇನ ಭಾನುನಾ .
 ಭಾತಿ ಕೇಸರವತೇವ ಮಂಡಿತಾ ಬಂಧುಜೀವತಿಲಕೇನ ಕನ್ಯಕಾ .. 8.40..
 ಸಾಮಭಿಃ ಸಹಚರಾಃ ಸಹಸ್ರಶಃ ಸ್ಯಂದನಾಶ್ಚಹೃದಯಂಗಮಸ್ವರೈಃ .
 ಭಾನುಮಗ್ನಿಪರಿಕೀರ್ಣತೇಜಸಂ ಸಂಸ್ತುವಂತಿ ಕಿರಣೋಷ್ಮಪಾಯಿನಃ .. 8.41..
 ಸೋಽಯಮಾನತಶಿರೋಧರೈರ್ಹರ್ಷಯೈಃ ಕರ್ಣಚಾಮರವಿಘಟ್ಟಿತೇಕ್ಷಣೈಃ .
 ಅಸ್ತಮೇತಿ ಯುಗಭುಗ್ನಕೇಸರೈಃ ಸನ್ನಿಧಾಯ ದಿವಸಂ ಮಹೋದಧೌ .. 8.42..
 ಖಂ ಪ್ರಸುಪ್ತಮಿವ ಸಂಸ್ಥಿತೇ ರವೌ ತೇಜಸೋ ಮಹತ ಈದೃಶೀ ಗತಿಃ .
 ತತ್ಪ್ರಕಾಶಯತಿ ಯಾವದುದ್ಗತಂ ಮೀಲನಾಯ ಖಲು ತಾವತಶ್ಚ್ಚ್ಯುತಂ .. 8.43..
 ಸಂಧ್ಯಯಾಪ್ಯನುಗತಂ ರವೇರ್ವಪುರ್ವಂದ್ಯಮಸ್ತಶಿಖರೇ ಸಮರ್ಪಿತಂ .
 ಯೇನ ಪೂರ್ವಮುದಯೇ ಪುರಸ್ಕೃತಾ ನಾನುಯಾಸ್ಯತಿ ಕಥಂ ತಮಾಪದಿ .. 8.44..

ರಕ್ತಪೀತಕಪಿಶಾಃ ಪಯೋಮುಚಾಂ ಕೋಟಯಃ ಕುಟಿಲಕೇಶಿ ಭಾಂತ್ಯಮೂಃ .
 ದ್ರಕ್ಷ್ಯಸಿ ತ್ವಮಿತಿ ಸಂಧ್ಯಯಾನಯಾ ವರ್ತಿಕಾಭಿರಿವ ಸಾಧುಮಂಡಿತಾಃ .. 8.45..
 ಸಿಂಹಕೇಸರಸಟಾಸು ಭೂಭೃತಾಂ ಪಲ್ಲವಪ್ರಸವಿಷು ದ್ರುಮೇಷು ಚ .
 ಪಶ್ಯ ಧಾತುಶಿಖರೇಷು ಭಾನುನಾ ಸಂವಿಭಕ್ತಮಿವ ಸಾಂಧ್ಯಮಾತಪಂ .. 8.46..
 ಅದ್ರಿರಾಜತನಯೇ ತಪಸ್ವಿನಃ ಪಾವನಾಂಬುವಿಹಿತಾಂಜಲಿಕ್ರಿಯಾಃ .
 ಬ್ರಹ್ಮ ಗೂಢಮಭಿಸಂಧ್ಯಮಾದೃತಾಃ ಶುದ್ಧಯೇ ವಿಧಿವಿದೋ ಗೃಣಂತ್ಯಮೀ .. 8.47..
 ತನ್ಮಹೂರ್ತಮನುಮಂತುಮರ್ಹಸಿ ಪ್ರಸ್ತುತಾಯ ನಿಯಮಾಯ ಮಾಮಪಿ .
 ತ್ವಾಂ ವಿನೋದನಿಪುಣಃ ಸಖೀಜನೋ ವಲ್ಲುವಾದಿನಿ ವಿನೋದಯಿಷ್ಯತಿ .. 8.48..
 ನಿರ್ವಿಭುಜ್ಯ ದಶನಚ್ಛದಂ ತತೋ ವಾಚಿ ಭರ್ತುರವಧೀರಣಾಪರಾ .
 ಶೈಲರಾಜತನಯಾ ಸಮೀಪಗಾಮಾಲಲಾಪ ವಿಜಯಾಮಹೇತುಕಂ .. 8.49..
 ಈಶ್ವರೋ ಽಪಿ ದಿವಸಾತ್ಯಯೋಚಿತಂ ಮಂತ್ರಪೂರ್ವಮನುತಸ್ಥಿವಾನ್ವಿಧಿಂ .
 ಪಾರ್ವತೀಮವಚನಾಮಸೂಯಯಾ ಪ್ರತ್ಯುಪೇತ್ಯ ಪುನರಾಹ ಸಸ್ಮಿತಂ .. 8.50..
 ಮುಂಚ ಕೋಪಮನಿಮಿತ್ತಕೋಪನೇ ಸಂಧ್ಯಯಾ ಪ್ರಣಮಿತೋ ಽಸ್ಮಿ ನಾನ್ಯಯಾ .
 ಕಿಂ ನ ವೇತ್ಸಿ ಸಹಧರ್ಮಚಾರಿಣಂ ಚಕ್ರವಾಕಸಮವೃತ್ತಿಮಾತ್ಮನಃ .. 8.51..
 ನಿರ್ಮಿತೇಷು ಪಿತೃಷು ಸ್ವಯಂಭುವಾ ಯಾ ತನುಃ ಸುತನು ಪೂರ್ವಮುಜ್ಜಿತಾ .
 ಸೇಯಮಸ್ತಮುದಯಂ ಚ ಸೇವತೇ ತೇನ ಮಾನಿನಿ ಮಮಾತ್ರ ಗೌರವಂ .. 8.52..
 ತಾಮಿಮಾಂ ತಿಮಿರವೃದ್ಧಿಪೀಡಿತಾಂ ಶೈಲರಾಜತನಯೇ ಽಧುನಾ ಸ್ಥಿತಾಂ .
 ಏಕತಸ್ತಟತಮಾಲಮಾಲಿನೀಂ ಪಶ್ಯ ಧಾತುರಸನಿಮ್ನುಗಾಮಿವ .. 8.53..
 ಸಾಂಧ್ಯಮಸ್ತಮಿತಶೇಷಮಾತಪಂ ರಕ್ತಲೇಖಮಪರಾ ಬಿಭರ್ತಿ ದಿಕ್ .
 ಸಾಂಪರಾಯವಸುಧಾ ಸಶೋಣಿತಂ ಮಂಡಲಾಗ್ರಮಿವ ತಿಯಗುಜ್ಜಿತಂ .. 8.54..
 ಯಾಮಿನೀದಿವಸಸಂಧಿಸಂಭವೇ ತೇಜಸಿ ವ್ಯವಹಿತೇ ಸುಮೇರುಣಾ .
 ಏತದಂಧತಮಸಂ ನಿರಂಕುಶಂ ದಿಕ್ಷು ದೀರ್ಘನಯನೇ ವಿಜೃಂಭತೇ .. 8.55..
 ನೋರ್ಧ್ವಮೀಕ್ಷಣಗರ್ತಿನಃ ಚಾಪ್ಯಧೋ ನಾಭಿತೋ ನ ಪುರತೋ ನ ಪೃಷ್ಠತಃ .
 ಲೋಕ ಏಷ ತಿಮಿರೌಘವೇಷ್ಟಿತೋ ಗರ್ಭವಾಸ ಇವ ವರ್ತತೇ ನಿಶಿ .. 8.56..
 ಶುದ್ಧಮಾವಿಲಮವಸ್ಥಿತಂ ಚಲಂ ವಕ್ರಮಾರ್ಜವಗುಣಾನ್ವಿತಂ ಚ ಯತ್ .
 ಸರ್ವಮೇವ ತಮಸಾ ಸಮೀಕೃತಂ ಧಿಜ್ಜಹತ್ತ್ವ ಮಸತಾಂ ಹೃತಾಂತರಂ .. 8.57..
 ನೂನಮುನ್ನಮತಿ ಯಜ್ಜನಾಂ ಪತಿಃ ಶಾರ್ವರಸ್ಯ ತಮಸೋ ನಿಷಿದ್ಧಯೇ .
 ಪುಂಡರೀಕಮುಖಿ ಪೂರ್ವದಿಬ್ಜುಖಂ ಕೈತಕೈರಿವ ರಜೋಭಿರಾವೃತಂ .. 8.58..
 ಮಂದರಾಂತರಿತಮೂರ್ತಿನಾ ನಿಶಾ ಲಕ್ಷ್ಯತೇ ಶಶಭೃತಾ ಸತಾರಕಾ .
 ತ್ವಂ ಮಯಾ ಪ್ರಿಯಸಖೀಸಮಾಗತಾ ಶ್ರೋಷ್ಯತೇವ ವಚನಾನಿ ಪೃಷ್ಠತಃ .. 8.59..
 ರುದ್ಧನಿರ್ಗಮನಮಾ ದಿನಕ್ಷಯಾತ್ಪೂರ್ವದೃಷ್ಟತನುಚಂದ್ರಿಕಾಸ್ಥಿತಂ .
 ಏತದುದ್ಗಿರತಿ ಚಂದ್ರಮಂಡಲಂ ದಿಗ್ರಹಸ್ಯಮಿವ ರಾತ್ರಿಚೋದಿತಂ .. 8.60..

ಪಶ್ಯ ಪಕ್ಷಫಲಿನೀಫಲತ್ವಿಷಾ ಬಿಂಬಲಾಂಭಿತವಿಯತ್ನರೋ ಸಮ್ಭಸಾ .
 ವಿಪ್ರಕೃಷ್ಣವಿವರಂ ಹಿಮಾಂಶುನಾ ಚಕ್ರವಾಕಮಿಥುನಂ ವಿಡಂಬ್ಯತೇ .. 8.61..
 ಶಕ್ಯಮೋಷಧಿಪತೇರ್ನವೋದಯಾಃ ಕರ್ಣಪೂರರಚನಾಕೃತೇ ತವ .
 ಅಪ್ರಗಲ್ಬಯವಸೂಚಿಕೋಮಲಾಶ್ಲೇತ್ತುಮಗ್ರನಖಸಂಪುಟೈಃ ಕರಾಃ .. 8.62..
 ಅಂಗುಲೀಭಿರಿವ ಕೇಶಸಂಚಯಂ ಸನ್ನಿಗೃಹ್ಯ ತಿಮಿರಂ ಮರೀಚಿಭಿಃ .
 ಕುಡ್ಮಲೀಕೃತಸರೋಜಲೋಚನಂ ಚುಂಬತೀವ ರಜನೀಮುಖಂ ಶಶೀ .. 8.63..
 ಪಶ್ಯ ಪಾರ್ವತಿ ನವೇಂದುರಶ್ಮಿಭಿಃ ಸಾಮಿಭಿನ್ನತಿಮಿರಂ ನಭಸ್ತಲಂ .
 ಲಕ್ಷ್ಯತೇ ದ್ವಿರದಭೋಗದೂಷಿತಂ ಸಂಪ್ರಸೀದದಿವ ಮಾನಸಂ ಸರಃ .. 8.64..
 ರಕ್ತಭಾವಮಪಹಾಯ ಚಂದ್ರಮಾ ಜಾತ ಏಷ ಪರಿಶುದ್ಧಮಂಡಲಃ .
 ವಿಕ್ರಿಯಾ ನ ಖಲು ಕಾಲದೋಷಜಾ ನಿರ್ಮಲಪ್ರಕೃತಿಷು ಸ್ಥಿರೋದಯಾ .. 8.65..
 ಉನ್ನತೇಷು ಶಶಿನಃ ಪ್ರಭಾ ಸ್ಥಿತಾ ನಿಮ್ಮನಂಶ್ರಯಪರಂ ನಿಶಾತಮಃ .
 ನೂನಮಾತ್ಮಸದೃಶೀ ಪ್ರಕಲ್ಪಿತಾ ವೇಧಸೇಹ ಗುಣದೋಷಯೋರ್ಗತಿಃ .. 8.66..
 ಚಂದ್ರಪಾದಜನಿತಪ್ರವೃತ್ತಿಭಿಶ್ಚಂದ್ರಕಾಂತಜಲಬಿಂದುಭಿರ್ಗಿರಿಃ .
 ಮೇಖಲಾತರುಷು ನಿದ್ರಿತಾನಮೂನ್ಮೋಧಯತ್ಯಸಮಯೇ ಶಿಖಂಡಿನಃ .. 8.67..
 ಕಲ್ಪವೃಕ್ಷಶಿಖರೇಷು ಸಂಪ್ರತಿ ಪ್ರಸ್ಫುರದ್ಭಿರಿವ ಪಶ್ಯ ಸುಂದರಿ .
 ಹಾರಯಷ್ಟಿಗಣನಾಮಿವಾಂಶುಭಿಃ ಕರ್ತುಮಾಗತಕುತೂಹಲಃ ಶಶೀ .. 8.68..
 ಉನ್ನತಾವನತಭಾವವತ್ತಯಾ ಚಂದ್ರಿಕಾ ಸತಿಮಿರಾ ಗಿರೇರಿಯಂ .
 ಭಕ್ತಿಭಿರ್ಬಹುವಿಧಾಭಿರರ್ಪಿತಾ ಭಾತಿ ಭೂತಿರಿವ ಮತ್ತದಂತಿನಃ .. 8.69..
 ಏತದುಚ್ಚ್ವ ಸಿತಪೀತಮೈಂದವಂ ವೋಡುಮಕ್ಷಮಮಿವ ಪ್ರಭಾರಸಂ .
 ಮುಕ್ತಷಟ್ಪದವಿರಾವಮಂಜಸಾ ಭಿದ್ಯತೇ ಕುಮುದಮಾ ನಿಬಂಧನಾತ್ .. 8.70..
 ಪಶ್ಯ ಕಲ್ಪತರುಲಂಬಿ ಶುದ್ಧಯಾ ಜ್ಯೋತ್ಸ್ಮಯಾ ಜನಿತರೂಪಸಂಶಯಂ .
 ಮಾರುತೇ ಚಲತಿ ಚಂಡಿ ಕೇವಲಂ ವ್ಯಜ್ಯತೇ ವಿಪರಿವೃತ್ತಮಂಶುಕಂ .. 8.71..
 ಶಕ್ಯಮಂಗುಲಿಭಿರುದ್ಧ ತೈರಧಃ ಶಾಖಿನಾಂ ಪತಿತಪುಷ್ಪಪೇಶಲೈಃ .
 ಪತ್ರಜರ್ಜರಶಶಿಪ್ರಭಾಲವೈರೇಭಿರುತ್ಕಚಯಿತುಂ ತವಾಲಕಾನ್ .. 8.72..
 ಏಷ ಚಾರುಮುಖಿ ಯೋಗತಾರಯಾ ಯುಜ್ಯತೇ ತರಲಬಿಂಬಯಾ ಶಶೀ .
 ಸಾದ್ವನಾದುಪಗತಪ್ರಕಂಪಯಾ ಕನ್ಯಯೇವ ನವದೀಕ್ಷಯಾ ವರಃ .. 8.73..
 ಪಾಕಭಿನ್ನಶರಕಾಂಡಗೌರಯೋರುಲ್ಲಸತ್ಪ್ರತಿಕೃತಿಪ್ರಸನ್ನಯೋಃ .
 ರೋಹತೀವ ತವ ಗಂಡಲೇಖಯೋಶ್ಚಂದ್ರಬಿಂಬನಿಹಿತಾಕ್ಷಿ ಚಂದ್ರಿಕಾ .. 8.74..
 ಲೋಹಿತಾರ್ಕಮಣಿಭಾಜನಾರ್ಪಿತಂ ಕಲ್ಪವೃಕ್ಷಮಧು ಬಿಭ್ರತೀ ಸ್ವಯಂ .
 ತ್ವಾಮಿಯಂ ಸ್ಥಿತಿಮತೀಮುಪಸ್ಥಿತಾ ಗಂಧಮಾದನವನಾಧಿದೇವತಾ .. 8.75..
 ಆರ್ದ್ರಕೇಸರಸುಗಂಧಿ ತೇ ಮುಖಂ ಮತ್ತರಕ್ತನಯನಂ ಸ್ವಭಾವತಃ .

ಅತ್ರ ಲಬ್ಧವಸತಿರ್ಗುಣಾಂತರಂ ಕಿಂ ವಿಲಾಸಿನಿ ಮದಃ ಕರಿಷ್ಯತಿ .. 8.76..
 ಮಾನ್ಯಭಕ್ತಿರಥವಾ ಸಖೀಜನಃ ಸೇವ್ಯತಾಮಿದಮನಂಗದೀಪನಂ .
 ಇತ್ಯುದಾರಮಭಿಧಾಯ ಶಂಕರಸ್ತಾಮಪಾಯಯತ ಪಾನಮುಂಬಿಕಾಂ .. 8.77..
 ಪಾರ್ವತೀ ತದುಪಯೋಗಸಂಭವಾಂ ವಿಕ್ರಿಯಾಮಪಿ ಸತಾಂ ಮನೋಹರಾಂ .
 ಅಪ್ರತರ್ಕ್ಯವಿಧಿಯೋಗನಿರ್ಮಿತಾಮಾಮೃತೇವ ಸಹಕಾರತಾಂ ಯಯೌ .. 8.78..
 ತತ್ಕ್ಷಣಂ ವಿಪರಿವರ್ತಿತಕ್ರಿಯೋರ್ನೇಷ್ಯತೋಃ ಶಯನಮಿದ್ಧಾರಾಗಯೋಃ .
 ಸಾ ಬಭೂವ ವಶವರ್ತಿನೀ ದ್ವಯೋಃ ಶೂಲಿನಃ ಸುವದನಾ ಮದಸ್ಯ ಚ .. 8.79..
 ಘೂರ್ಣಮಾನನಯನಂ ಸ್ವಲತ್ಯಥಂ ಸ್ವೇದಿಬಿಂದುಮದಕಾರಣಸ್ಮಿತಂ .
 ಆನನೇನ ನ ತು ತಾವದೀಶ್ವರಶ್ಚಕ್ಷುಷಾ ಚಿರಮುಮಾಮುಖಂ ಪಪೌ .. 8.80..
 ತಾಂ ವಿಲಂಬಿತಪನೀಯಮೇಖಲಾಮುದ್ವಹಂಜಘನಭಾರದುರ್ವಹಾಂ .
 ಧ್ಯಾನಸಂಭೃತವಿಭೂತಿರೀಶ್ವರಃ ಪ್ರಾವಿಶನೃಣಿಶಿಲಾಗೃಹಂ ರಹಃ .. 8.81..
 ತತ್ರ ಹಂಸಧವಲೋತ್ತರಚ್ಚದಂ ಜಾಹ್ನವೀಪುಲಿನಚಾರುದರ್ಶನಂ .
 ಅಧ್ಯಶೇತ ಶಯನಂ ಪ್ರಿಯಾಸಖಃ ಶಾರದಾಭ್ರಮಿವ ರೋಹಿಣೀಪತಿಃ .. 8.82..
 ಕ್ಲಿಷ್ಟಕೇಶಮವಲುಪ್ತಚಂದನಂ ವ್ಯತ್ಯಯಾರ್ಪಿತನಖಂ ಸಮತ್ಸರಂ .
 ತಸ್ಯ ತಚ್ಚಿದುರಮೇಖಲಾಗುಣಂ ಪಾರ್ವತೀರತಮಭೂನ್ನ ತೃಪ್ತಯೇ .. 8.83..
 ಕೇವಲಂ ಪ್ರಿಯತಮಾದಯಾಲುನಾ ಜ್ಯೋತಿಷಾಮವನತಾಸು ಪಂಕ್ತಿಷು .
 ತೇನ ತತ್ಪರಿಗೃಹೀತವಕ್ಷಸಾ ನೇತ್ರಮೀಲನಕುತೂಹಲಂ ಕೃತಂ .. 8.84..
 ಸ ವ್ಯಬುದ್ಯತ ಬುಧಸ್ತವೋಚಿತಃ ಶತಕುಂಭಕಮಲಾಕರೈಃ ಸಮಂ .
 ಮೂರ್ಚ್ಯನಾಪರಿಗೃಹೀತಕೈಶಿಕ್ಯೈಃ ಕಿನ್ನರೈರುಷಸಿ ಗೀತಮಂಗಲಃ .. 8.85..
 ತೌ ಕ್ಷಣಂ ಶಿಥಿಲಿತೋಪಗೂಹನೌ ದಂಪತೀ ಚಲಿತಮಾನಸೋರ್ಮಯಃ .
 ಪದ್ಮಭೇದಪಿಶುನಾಃ ಸಿಷೇವಿರೇ ಗಂಧಮಾದನವನಾಂತಮಾರುತಾಃ .. 8.86..
 ಊರುಮೂಲನಖಮಾರ್ಗರಾಜಿಭಿಸ್ತತ್ಕ್ಷಣಂ ಹೃತವಿಲೋಚನೋ ಹರಃ .
 ವಾಸಸಃ ಪ್ರಶಿಥಿಲಸ್ಯ ಸಂಯಮಂ ಕುರ್ವತೀಂ ಪ್ರಿಯತಮಾಮವಾರಯತ್ .. 8.87..
 ಸ ಪ್ರಜಾಗರಕಷಾಯಲೋಚನಂ ಗಾಢದಂತಪದತಾಡಿತಾಧರಂ .
 ಆಕುಲಾಲಕಮರಂಸ್ತ ರಾಗವಾನ್ಪ್ರೇಕ್ಷ್ಯ ಭಿನ್ನತಿಲಕಂ ಪ್ರಿಯಾಮುಖಂ .. 8.88..
 ತೇನ ಭಂಗಿವಿಷಮೋತ್ತರಚ್ಚದಂ ಮಧ್ಯಪಿಂಡಿತವಿಸೂತ್ರಮೇಖಲಂ .
 ನಿರ್ಮಲೇ ಽಪಿ ಶಯನಂ ನಿಶಾತ್ಯಯೇ ನೋಜ್ಜಿತಂ ಚರಣರಾಗಲಾಂಭಿತಂ .. 8.89..
 ಸ ಪ್ರಿಯಾಮುಖರಸಂ ದಿವಾನಿಶಂ ಹರ್ಷವೃದ್ಧಿಜನನಂ ಸಿಷೇವಿಷುಃ .
 ದರ್ಶನಪ್ರಣಯಿನಾಮದೃಶ್ಯತಾಮಾಜಗಾಮ ವಿಜಯಾನಿವೇದನಾತ್ .. 8.90..
 ಸಮದಿವಸನಿಶೀಠಂ ಸಂಗಿನಸ್ತತ್ರ ಶಂಭೋಃ
 ಶತಮಗಮದೃತೂನಾಂ ಸಾಗ್ರಮೇಕಾ ನಿಶೇವ .
 ನ ತು ಸುರತಸುಖೇಷು ಭಿನ್ನತ್ಯಷ್ಟೋ ಬಭೂವ

ಜ್ವಲನ ಇವ ಸಮುದ್ರಾಂತರ್ಗತಸ್ತಜ್ಜಲೇಷು .. 8.91..

Encoded by Utz Podzeit for Greta collection

——
kumArasambhavam sargaH 1-8

pdf was typeset on March 24, 2024

——
Please send corrections to sanskrit@cheerful.com

